


# ولی اقبال تک



سلسلہ تحقیق و تنقید

ولی سے اقبال تک



ڈاکٹر سید عبداللہ

یونیورسٹی پروفیسر اردو پرنسپل اور ٹیلر کالج لاہور

ولی

سے

اقبال

تک

اردو کے نامور شاعروں پر مضامین

قیمت

نور و پیک

مطبوعہ

(جمال پرنٹنگ پریس دہلی)

ناشر

چمن بک ڈپو۔ اردو بازار دہلی ۱۱۰۰۰۰



# ترتیب

۴	عذر تقصیر
۱۳	جمال دوست اسلوب پرست اور
۳۶	اردو مثنوی کا دکنی دور
۴۸	کلام تیر میں فکر و نظر کا عنصر
۱۰۱	خواب و خیال - ایک عجیب مثنوی
۱۱۹	گلزار نسیم
۱۳۸	خواجہ آتش - محض مرصع ساز یا شاعر بھی
۱۶۱	مصحفی کا کار نامہ خاص اردو شاعری میں
۱۹۱	ناسخ کی منسوخ شاعری
۲۱۲	غالب کی غزل
۲۲۵	مرزا غالب کا حاسہ انتقاد
۲۳۸	داغ کا اشکِ غم - شہر آشوب دہلی
۲۴۷	اقبال کا سیاسی تفکر

# عذرِ تقصیر

میرے مضامین میں ایک تسلسل سبھی موجود ہے۔۔۔۔۔ یہ خیال، مجھے حنیف رامے صاحب نے سمجھایا اور انہوں نے کتاب کا نام بھی تجویز کیا۔ میں نے درخواست کی تھی کہ دیباچہ نگاری کی خدمت بھی وہی انجام دے دیں مگر شاید اس خیال سے کہ وہ اس کتاب کے ناشر بھی ہیں۔ انہوں نے میری درخواست ٹال دی اور یہ عذر پیش کر دیا کہ تصنیف رامسٹن نیکو کند بیاں پر عمل ہو تو زیادہ مناسب رہے گا۔

اپنی تحریروں کا خود ہی نقاد بن جانا۔۔۔۔۔ خود کوزہ و خود کوزہ گرا سے بھی کچھ زیادہ سنگین بات معلوم ہوتی ہے۔ ایک دیباچہ اگر محض تعارف کی حیثیت رکھتا تو نہ تھا مضافتہ لیکن اگر اس میں نقد و تجزیہ کا عنصر بھی کسی صورت میں شامل ہونا ہے تو پھر اپنے کام کی کمزوریوں اور کوتاہیوں کی نشاندہی کا عمل قدرے مشکوک ہی ہو جاتا ہے۔۔۔۔۔ اپنی تقصیروں کا خود جج بن جانا بڑی چیز ہے مگر اس عمل میں رورعایت سے بچ نکلنا بھی کسی سقراط کا ہی کام ہو سکتا ہے کسی مجھ ایسے کے بس کی بات کہاں ہے۔

در کفے جام شریعت در کفے سندان عشق

ہر ہوشا کے نداند جام و سنداں باختن

لہذا عذرِ تقصیر کے طور پر میں صرف اتنا ہی کر سکتا ہوں کہ اپنے موجودہ مضامین کی حدوں کی جمل سی نشاندہی کر دوں تاکہ قارئین کو ان کے متعلق کوئی غلط فہمی نہ ہو۔۔۔۔۔



یعنی مجھ پر وہ ذمہ داری عائد نہ ہو جائے جو میں نے سرے سے اٹھائی نہیں اور یہ مقالہ  
اسی نظریے سے پڑھے جائیں جس سے میں نے انہیں لکھا ہے۔ اس طرح میرے اور  
میرے قارئین کے درمیان ایک طرح کی ہم نظری پیدا ہو جائے گی۔ اس ہم نظری میں  
میرا بھی فائدہ ہے اور قارئین کا بھی۔ خواہ یہ ہم نظری بالآخر ایسی ہی کیوں نہ رہ جائے  
جیسی حافظ اور جناب شیخ کی تھی۔

من و تر اردو ما یلیم اسے شیخ

تو یہ مخراب و من بہ ابروئے یار

بہر صورت میرے قاری آخر تک میرے ہم قدم نہ بھی ہوں تب بھی مجھے ان کی ہم  
نظری کا شرف تو حاصل ہو ہی جائے گا اور میرے لئے یہ بھی کچھ کم عزت و مسرت نہیں کہ  
میں اور میرے قارئین کم از کم کسی حد تک تو ہم کام و ہم قدم رہیں گے۔ !  
موجودہ مضامین کے متعلق اولین بات تو یہ ہے کہ یہ ایک طالب العلم کے  
لکھے ہوئے ہیں۔ میں ان کو مدرسہ سمجھتا تھا مگر مدرسہ کے لفظ میں مجھے تعلیٰ کی  
ہو آتی ہے، ایک مدرسہ بہر حال اس زعم سے ضرور داغ دار ہو جاتا ہے کہ وہ ایک کرسی  
پر متمکن ہے اور ان کے سامنے پنچوں پر ایک جماعت ہے جو اس کی ہر بات پر در سمجھے یا  
نہ سمجھے، بڑا خفش کی، طرح سر ہلا دینے کی عادی یا اس پر مجبور ہے اسی ایک مستقل حادثے  
نے اکثر مدرسوں کو بارہا طالب علمی سے محروم رکھا ہے۔ یہ واقعہ بارہا پیش آیا ہے کہ ایک  
اچھا خاصا طالب علم شخص، مدرسہ کے چکر میں پھنس کر غور و فکر تو درکنار تازہ ترین ادبی  
سرگرمیوں کی واقفیت سے بھی بے نیاز ہو جاتا رہا ہے۔ ! انہی اسباب سے  
بعض عارف گو حضرات نے تو پروفیسروں اور مدرسوں کی تحقیق و تنقید ہی سے انکار  
کر دیا ہے۔ اور یہ تک کہہ دیا ہے کہ کسی مدرسہ یا پروفیسر سے زیادہ سطحی اور بر خود  
غلط شخص کم تر ہی دیکھنے میں آئے گا۔ اور یہ الزام پروفیسر کے متعلق اگر سونی عد



صحیح نہیں تو سو فیصد غلط بھی نہیں۔ آخر اسی قسم کے کسی حادثے کے سبب شاعر مرزا بہ مدرسہ کہ  
 بُرد کا لطیفہ وضع ہوا تھا۔! پس میں ہر حال میں اسی پھبتی سے بچنا چاہتا ہوں! اور  
 کہتا ہوں کہ میرے یہ مضامین محض طلب العلماناہیں۔ اور اگرچہ میری مدرسہ بھی میرے  
 لئے باعثِ ننگِ اِباحثِ اذیت نہیں کیونکہ کم از کم میرے لئے مدرسہ ایک ایسا نظم رُبا  
 مشغلہ جنون ثابت ہوئی ہے جس نے زندگی کو میرے لئے نہ صرف گوارا بنایا بلکہ اکثر  
 اچھے لمحات میں مجھے اس میں کیفیت بے خودی کی دولت بھی ملتی رہی پھر بھی طالب علم یا  
 تحقیق و جستجو میں مجھے طالب العلم ہونے یا رہنے میں جو مزہ ملا وہ شاید مدرسہ ہو کر علم کا  
 رُعب جتانے میں کبھی نہ ملتا۔ اور میں تو یہ تعریفیں سن کر بھی بد مزہ نہ ہوا تھا کہ صاحب  
 یہ تو اپنے مضامین میں بعض معمولی لکھنے والے لوگوں کے بھی حوالے دے دیتا ہے۔ بلکہ  
 مجھے اپنی اس بے ہنری پر ہمیشہ فخر رہا ہے کہ میں نے ہنر کی جستجو میں ہنر کے ہر جو یا کی  
 محنتوں کی پوری پوری داد دی ہے۔

میرے یہ مضامین بہت پرانے بھی ہیں اور بالکل نئے بھی۔! ان میں سب سے  
 پرانا مضمون اقبال کے متعلق ہے۔ یہ اس یومِ اقبال کے موقع پر لکھا گیا تھا جس کی  
 ایک نشست میں علامہ اقبال خود بھی شریک ہوئے تھے یہ مضمون علامہ نے سنا نہیں  
 تھا مگر بعد میں مجھ سے لے کر اپنی نظر سے مشرف ضرور کیا تھا اور مجھے فخر ہے کہ انہوں نے  
 اس پر ان الفاظ میں تنقید کی تھی۔

”آپ نے مجھے سمجھنے اور سمجھانے کی اچھی کوشش کی ہے۔“

بالیقین یہ الفاظ میرے لئے باعثِ افتخار، ہمیشہ باعثِ افتخار رہیں گے۔  
 ان مضامین میں سب سے تازہ مضمون میرے متعلق ہے جن کی شاعری میرے  
 لئے صرف ذوقِ تفریح یا ادبی مشغلہ نہیں بلکہ اس کا درجہ اب میرے لئے مشرب و مسلک  
 کا ہے۔ میرے متعلق میں نے بہت سے مضامین لکھے ہیں جو نقدِ میر کے نام سے

شائع ہو چکے ہیں۔ میر کے متعلق جو مضمون اس مجموعے میں ہے۔ اس کتاب میں بھی شائع ہو چکا ہے۔ موجودہ کتاب میں اس لئے شامل کیا گیا ہے کہ یہ مجموعہ بھی فیض میر سے محروم نہ رہے۔

کس نے سن شعر میر یہ نہ کہا  
ہائے پھر کہئے۔ کیا کہا صاحب

بس۔ اس پھر کہئے، کی مجبوری نے ہی مجھے تکرار پر آمادہ کیا ہے۔

اس مجموعے میں یہ اور ان کے علاوہ جتنے مضامین بھی ہیں پہلے مختلف رسالوں میں شائع ہو چکے ہیں ان میں سے بعض کو اہل نظر نے پسند کیا اور بعض پر خاموشی اختیار کی۔ اور یہ خاموشی ظاہر ہے کہ نیم رضا والی خاموشی نہ ہوگی بلکہ چشم پرشی والی خاموشی ہوگی۔ مگر مجھے اس خاموشی اور چشم پرشی دونوں میں محبت ہی کارنگ نظر آتا رہا اور میں اس کو بھی حوصلہ افزائی اور قدر دانی ہی سمجھتا رہا اور نہ بے دردی اور بے قدری کے خارستان میں تو ایسے ایسے کانٹے بھی اگتے ہیں جن کا زہر بیش عقرب سے زیادہ ہلک ثابت ہو سکتا ہے۔

چشم بد اندیش کہ برکنده بار  
عیب منانہ ہنرش در نظر

مجھ پر قدرت کا یہ خاص احسان ہے کہ میں اہل عصر کی شفقتوں سے کبھی محروم نہیں رہا۔ مجھے میرا حق ہمیشہ ملتا رہا۔ شاید اس لئے کہ میں بھی دوسروں کو ان کا حق دینے میں ہمیشہ لطف محسوس کرتا ہوں۔

بااں ہمہ مجھے احساس ہے کہ میر کے سب مضامین بھرپور تحقیق کے نمائندہ نہیں اور شاید بعض سطحی اور سرسری بھی ہیں پھر بھی مجھے اقرار کرنا ہی چاہیے کہ میں نے کوئی مضمون محض مضمون نگاری کے خیال سے نہیں لکھا بلکہ صرف اس وقت لکھا جب مجھے کسی خاص تحقیقی یا ادبی وہ یافت نے کچھ لکھنے پر مجبور سا کر دیا۔



جیسا کہ سب کو معلوم ہے کم نویس ہوں مگر میری کم نویسی میری کم کوشی کی علامت نہیں  
ہاں یہ ہو سکتا ہے ۔

کہ جیتیم بسیار و کم یا فیتیم

بہر حال اتنا تو کہا جا سکتا ہے کہ مجھے اردو کی ادبی تاریخ میں جہاں کہیں الجھن  
محسوس ہوئی میں نے اس کو سمجھنے اور سمجھانے کی کوشش کی۔ ہماری تنقید نے  
جدید زمانے میں خاصی ترقی کی ہے پھر بھی انگریزی ادب کی تنقید میں تنوع اور  
تازگی اس کو دیکھو کہ یہ کہہ دینا پڑتا ہے کہ ہمارے یہاں ہنوز روزِ اول بھی نہیں چنانچہ  
تنقید عالیہ کا تو کیا مذکور ہے ابھی ہم اپنے اہم شاعروں اور نثر نگاروں کی صحیح حیثیت  
بھی متعین نہیں کر پائے۔ ابھی ہمارا مطالعہ ابتدائی مراحل ہی سے نہیں  
گزر پایا۔ اور جب حال یہ ہے تو تنقید عالیہ کا دعویٰ کافی ہے تسلی کے لئے  
کی ایک ناکام صورت کے سوا کچھ نہیں رہتا!

اسی لئے مجھے ان مضامین میں تنقید عالیہ کے عنصر کی موجودگی کا کوئی ادعا نہیں  
۔۔۔ یہ تو اپنے بعض بڑے شاعروں کی شخصیت اور کلام کے بعض عجیب اور مبہم  
پہلوؤں کو سمجھنے کی ایک طالب العلمانہ مگر مخلصانہ کوشش ہے۔ اسی وجہ سے  
ان مضامین میں آپ کو مرعوب کن تنقیدی اصلاحات نہیں ملیں گی۔ نہ تنقیدی  
نظریات کی نمائش نظر آئے گی۔ نہ وہ نقادانہ گھس گرج اور مار پچھاڑ ہوگی جو نقاد کا  
لازمی وصف سمجھا جانے لگا ہے! ان کی خصوصیت اگر کچھ ہے تو شاید یہ کہ ادبی تاریخ  
کے بعض ابہامات کو سادہ زبان اور طالب العلمانہ سطح پر حل کرنے کی سعی کی گئی ہے  
تاکہ تنقید کی اگلی منزلوں کا راستہ صاف ہو سکے! اس کے علاوہ اگر ان میں کچھ ہے تو  
یہ ہے کہ میں نے نتائج تک پہنچنے کیلئے محنت سے کبھی جی نہیں چڑایا، نہ کبھی تنقید کو  
محض خوش مذاقی یا جالیاتی تاثر کا درجہ دے کر اپنی سہل نگاری کی عزت افزائی



کی! — شاعروں کے علاوہ نثر نگاروں کے متعلق بھی میں نے جائزے لکھے  
 ہیں۔ جو میرا من سے ابوالکلام تک، کے نام سے اس مجموعے کے بعد شائع ہوں گے  
 انشاء اللہ تعالیٰ۔

بیسکاری جنوں کو ہے سرپیٹنے کا شغل  
 جب ہاتھ ٹوٹ جائیں تو پھر کیا کرے کوئی

لوہنورٹی اور ٹیل کالج لاہور

۲۰ اگست ۱۹۵۸ء

سید عبداللہ

## جمالِ دوست اسلوب پرست، ولی

ولی اردو شاعری میں ایک طرزِ خاص کے مالک ہیں۔ ان کے کلام میں ایک خاص قسم کی معنویت اور ان کے طرزِ ادا میں عجیب و غریب دل کشی پائی جاتی ہے۔ کچھ عرصے سے ان کی زندگی اور شاعری کے مطالعہ میں بڑی دلچسپی لی جا رہی ہے خصوصاً دکن میں ان کے متعلق خاصا کام ہوا ہے۔ جو قدر و قیمت کے لحاظ سے بھی قابلِ توجہ ہے جس کی وجہ سے ولی کے رتبہ شناسوں اور مداحوں کو ان کے کلام کے سمجھنے میں بڑی آسانی ہو گئی ہے۔

بائیں ہمہ اس سارے تنقیدی ادب پر نظر ڈالتے ہوئے یہ محسوس ہوتا ہے کہ بہت سے موقعوں پر وطن داری کے جذبہ کی وجہ سے ولی کے اصل کارنامہ شاعری کو سمجھنے اور سمجھانے میں کچھ الجھنیں پیدا ہوئی ہیں۔ کیونکہ جب کسی فنکار یا ادیب و شاعر کو فن کار سے زیادہ ایک قومی ہیرو کی حیثیت سے بھی پیش کرنا پڑتا ہے تو بااوقات تنقید، محبت اور عقیدت کی رو میں بہ جاتی ہے۔ اور وہ نتیجہ نکالنا مشکل ہو جاتا ہے جو تنقید کا خاص مقصد ہے۔ جن جن شاعروں کو اس نقطہ نظر سے دیکھا گیا ہے ان کے متعلق عموماً تنقید، تحسین کے مترادف بن کر رہ گئی ہے۔ ہمارے پہلے بڑے غزل گو ولی کو بھی دوستوں اور قدر دانوں کی محبت کے اس امتحان سے گزرنا پڑا چنانچہ ان کے متعلق بعض ایسے تصورات پیدا ہو گئے جن کا نتیجہ صحیح مطالعہ کیلئے



از بس ضروری ہے۔

وہی کے متعلق اس سے زیادہ غلط بات شاید آج تک نہیں کہی گئی ہوگی ان کا کلام میر کے کلام سے بہت ملتا ہے۔ یہ سچ ہے کہ میر کا ادبی معشوق (وہی) باشندہ دکن کا تھا۔ مگر یہ کہ میر کا رنگ شاعری وہی کے رنگ شاعری سے ملتا جلتا ہے۔ اس کو تسلیم نہیں کیا جا سکتا بلکہ اگر غور کیا جائے تو یہ محسوس ..... ہوگا کہ وہی کی شاعری کی روح میر کی شاعری کی روح کی عین ضد ہے۔ میر کی الم پسندی اور غم دوستی ایک تسلیم شدہ حقیقت ہے۔ مگر وہی کے کلام میں غم کے عناصر بمنزلہ صفر ہیں یہ وہی کی شاعری کا امتیاز خاص ہے کہ وہ اردو کے ان محدودے چند شاعروں میں سے ہیں جن کی غزل بلکہ سارے کلام کو پڑھ کر غم کی کیفیت پیدا ہونے کی بجائے طبیعت پر <sup>سنگفتگی</sup> طاری ہو جاتی ہے ان کے عاشقانہ اشعار میں جذب و سرور اور شوق و نشاط کی لہر دوڑ رہی ہے اور غم کے خفیف ترین نشان اگر کبھی نظر بھی آتے ہیں تو معمولی تمانیت کی صورت میں نظر آتے ہیں۔ وہی کے کلام میں یاس و حرماں کے عناصر تقریباً مفقود ہیں بلکہ غم انگیز صورت اور ہجوری بھی شاذ و نادر ہے۔ اس کے متعلق بھی میرا خیال یہ ہے کہ یہ صرف ان غزلوں میں ہے جو ممکن ہے وہی کی طرف غلطی سے منسوب ہو گئی ہوں اور اس میں کچھ شک نہیں کہ موجودہ کلام تمام باوہی کا نہیں۔ یہ میں خارجی تحقیق کی رو سے نہیں کہتا بلکہ ان داخلی شواہد کی بنا پر کہتا ہوں۔ جن کے سہارے وہی کا اصلی کلام رخیل سے صاف صاف الگ کیا جا سکتا ہے اور ان وجوہ سے وہی اور میر کو ہم رنگ سمجھنا یا سمجھانا ایک شدید ادبی مغالطہ ہے جس کا سبب یا تو ضرورت سے بڑھی ہوئی میر پرستی ہے یا غیر معتدل وہی پرستی۔ جس کے زیر اثر میر کی عظمت کے سہارے وہی کو بڑا بتانے کی کوشش کی گئی ہے۔ حالانکہ وہی اپنے طرزِ خاص کے سبب بھی ایک بڑے شاعر ہیں۔

وہی کے متعلق یہ خیال بھی درست نہیں کہ انہوں نے دنیا کے کاروبار پر



فلسفیانہ نظر ڈالی! "وہی کی شاعری میں فلسفہ و فکر کا عنصر بے حد کمزور ہے ان کے خیالات میں کائنات کے اسرار اور زندگی کے رموز کے متعلق کم سے کم مواد ملتا ہے اس کی وجہ یہ ہے کہ وہ اس رازہ جوتی اور طلسم کشائی کی بجائے۔ جس کا نتیجہ سوا حیرت محرومی و اندر دگی کے کچھ نہیں، زندگی کے جمال اور کائنات کے حسن سے سرور و مسرت حاصل کرنے اور نگاہ کی لذتوں سے سیراب و شاد کام ہونے کو بہتر سمجھتے ہیں وہی نے اپنے جذب و سرور میں دنیا کی بے ثباتی جیسے مقبول مضمون و موضوع پر بھی کچھ زیادہ غور نہیں کیا حالانکہ یہ ہمارے شاعروں کا محبوب ترین موضوع ہے اور اس میں وہ کسٹس ہے کہ اس کی گرفت سے خیام اور حافظ بھی بچ کر نہیں نکل سکے وہی کے کلام میں اس موضوع پر بہت کم لکھا گیا ہے۔ اس کا سبب یہی ہے کہ وہی نے زندگی کے جمال پر نظر ڈالی ہے۔ اور اس کے ان پہلوؤں کو دیکھا ہی نہیں جن سے نظر میں تلخی اور نظرے میں پڑمردگی پیدا ہوتی ہے۔ وہی نے فکر و حکمت کی گتھیاں نہیں سلجھائیں۔ انہوں نے چاند کی لذت بخش چاندنی اور آفتاب کی مسرت انگیز دھوپ، سپر نیلگوں کی دل کشاں وسعت اور صبح و شام کے دلاویز حسن کا تماشا بننا اور ان سے جو اس ظاہر و باطن کو سرور بنانا سیکھا اور سکھا یا ہے۔ وہی فلسفہ زندگی کے ترجمان اور شارح نہ سمجھے۔ جمال زندگی کے دعوات اور قصیدہ خواں "تھے حسن و عشق کے موضوع پر بھی وہی کو ہم "ظاہر پرست" دیکھتے ہیں۔ وہی کا عشق دل سے زیادہ آنکھ سے متعلق ہے۔ ان کے کلام میں وہ قلبی جذبات، جو لازماً، عشق ہیں کم سے کم ہیں اور جہاں کہیں ان کا ثابہ ہے بھی ان میں گہرائی نہیں۔ ایسا معلوم ہوتا ہے کہ وہی کسی ایسے غلی اور زندہ سحر بہ عشق سے دوچار ہی نہیں ہوئے جس کا نتیجہ الم اور درد ہوتا ہے ان کے مضامین بجز و فراق میں سچائی معلوم نہیں ہوتی وہ شاید اس مرحلے سے گزرے ہی نہیں اور یہ کہنا پڑتا ہے کہ عشق کے متعلق ان کا تصور ایک بامراد عاشق کا تصور ہے مگر یہ

عاشق ایسا عاشق ہے جسے ذوق نظر سے یا محض تصور سے ہی تسکین حاصل ہو جاتی ہے  
کیونکہ وہ صرف جمال کا عاشق ہے اور یہ جمال کسی ایک فرد یا ایک پیکر میں مقید نہیں بلکہ عام  
ہے جو بھونرے کی طرح ہر پھول کا شیدائی اور پروانے کی طرح ہر شمع کا ستوالا ہے۔

ہرزوہ عالم میں ہے خورشید حقیقی یوں بوجھ کہ بلبل ہوں ہر ایک غنچہ وہاں کا

ہماری تنقید شعری میں کچھ عرصے سے ایک بدعت یہ چل پڑی ہے کہ کسی شاعر کے  
کلام کا جائزہ لیتے وقت اس بات کا بڑا اہتمام کیا جاتا ہے کہ ان کی زندگی میں کسی واقعہ  
عشق یا حادثہ محبت کی تلاش ضرور کی جائے اور پھر اس شاعر کی تمام شاعری کو اس کے  
گرد لپیٹ دیا جائے۔ چنانچہ فردوسی و نظامی سے لیکر وئی تک اور وئی سے لے کر آج تک  
تقریباً ہر شاعر کے متعلق تحقیقی سرمائے میں جستجو کا یہ پہلو بطور خاص نمایاں ہے۔ وئی  
کے متعلق بھی یہ کہا گیا ہے کہ "وئی کا ایک صاحبن ہے جس کو وہ پیارے صد ہاناموں سے  
پکارتا ہے،" "دندروئی ص ۱۲" اور "وئی کے تخیل میں کسی خاص جیب کا نقشہ تھا جس کا  
سراپا ایک عجیب دلکش انداز میں نمایاں ہے" "دندروئی ص ۱۶" مگر میں کہتا ہوں وئی کا  
صرف ایک صاحبن نہ تھا بلکہ ان کے پچاس ہزارہ صاحبن تھے۔ گجرات اور اورنگ آباد کا ہر  
حسین و جمیل پیکر جس پر ان کی نگاہ پڑ سکتی تھی، ان کا صاحبن تھا۔ اگر ان کا صرف ایک صاحبن  
ہوتا یا ان کے تخیل میں کسی "خاص جیب" کا نقشہ ہوتا تو ان کی شاعری کا رنگ اور انداز  
بیان جدا ہوتا ان کی شاعری کچھ اور طرح کی ہوتی۔

اور میرا تو یہ بھی خیال ہے کہ اگر انہیں حسینوں سے بے محابا میل جول کے عام  
مواقع بھی ملے ہوتے اور انہیں ان سے جسمانی طور پر بھی دل لگانے کا خیال پیدا ہوا  
ہوتا تو شاید ان کے کلام میں مستحقی یا حسرت کا رنگ ڈھنگ نمودار ہوا ہوتا مگر مجھے  
تو وئی کا عشق خیالی اور مثالی معلوم ہوتا ہے۔

یہاں یہ سوال پیدا ہوتا ہے کہ وئی کیلئے یہ کس طرح ممکن تھا کہ کسی خاص شخص



سے عشق کئے بغیر محبوب کے حسن و جمال کے پر شوق ترانے گاتے؟ یا یہ کس طرح ممکن تھا کہ وہ سچے اور مقید عشق کے بغیر عاشقانہ جذبات کا موثر اظہار کر سکتے؟ بخواب یہ ہے کہ کسی شخص سے عشق کئے بغیر بھی حسن و جمال کے ترانے گائے جا سکتے ہیں اور عاشقانہ جذبات کا اظہار کیا جا سکتا ہے۔ عشق انسانی فطرت کا لازمی جز نہ ہے۔ اس کے دواعی ہر انسان کے جسم و جان سے پیوستہ و مربوط ہے۔ اس کے دواعی انسانی زندگی کے دواعی ہیں۔ زمانہ شباب اس کے ظہور و بلوغ کا خاص زمانہ ہے۔ یہ انگ اس سے قبل بھی غیر شعوری طور پر موجود ہوتی ہے اور زمانہ جوانی کے گزر جانے پر بھی زندہ و محفوظ رہتی ہے دنیا کا ہر شخص خیالی طور پر عاشق مزاج ہوتا ہے چنانچہ وہ لوگ جنہوں نے شاعری نہیں کی، وہ بھی عشق کی بات پر سر دھنتے ہیں، اور تنہائی کے لمحات میں گنگناتے رہتے ہیں، اس طرح خیالی عاشقی مسلم اور بدعتی ہے۔ البتہ ناکام عشق کے حوادث جن میں جذبات کا ماحول سے شدید تضاد ہوتا ہے، خال خال اور گاہے گاہے رونما ہوتے ہیں۔ غرض عاشقانہ جذبات کے اظہار کے لئے ایک صاحب جن کے تقدیر کی ضرورت نہیں۔ شاعر کا خیال اپنے لئے کوئی نہ کوئی صاحب تراں لینا ہے جو ہر سکتا ہے کہ بے نام اور موہوم ہو مگر جس کے لئے روح بے تاب اور بیستہ رہتی ہے ایسا محبوب موجود نہیں ہوا کرتا روح کو اس کی تلاش اور آرزو رہا کرتی ہے یہ انسان کا تصویری محبوب ہے جسے بعض اوقات انسان مد العمر ڈھونڈتا رہتا ہے مگر وہ پھر بھی نہیں ملتا اس جستجو میں وہ ہر حسین چہرے پر نظر ڈالتا ہے، ہر پیکر جمال سے دل لگاتا ہے۔ اس طرح حسن و خوبی کی ہر تمثال سے عشق و محبت کرتے ہوئے شوق کے نغمے گاتا رہتا ہے جیسے تو دلی کے کلام کو پڑھ کر یہ اندازہ ہوتا ہے کہ وہ بھی اسی طرح کے عاشق تھے اور ان کا صاحب بھی کچھ اسی طرح کا صاحب تھا۔

دلی کا عشق حقیقی، حقایا مجازی، اس میں بھی ایک غلط فہمی ہے۔ اپنی اصل کے

اعتبار سے عشق کی سب صورتیں مجازی ہوتی ہیں۔ جس چیز کو عرف عام میں عشق حقیقی کہا جاتا ہے وہ بھی عشق مجازی ہی کی ایک صورت ہے کسی "غیر محسوس" محبوب سے دل لگانا محالات میں سے ہے اور اگر لگایا جاسکتا ہے تو اس میں تصور کی بنیاد مجازی ہی ہوتی ہے۔ اس لئے جیسا کہ میں نے عرض کیا ہے، عشق کی سب صورتیں مجازی ہی ہوتی ہیں۔ فرق صرف پردہ داری کا ہے۔ مجاز کو سامنے رکھ کر حقیقت کی تلاش ہو یا حقیقت کو نظر انداز کرتے ہوئے صرف مجاز میں تقید ہو، تو جہات کا ظاہری مرکز مجازی ہے۔ صورتیں عموماً پردہ داری کو غزوری سمجھتے ہیں اور عشق کو اعلیٰ اور ارفع مقاصد روحانی کا ذریعہ بناتے ہیں اور یہ ان کا عام مسلک ہے۔ لیکن وہی اس معاملے میں صوفیوں کے اس مسلک خاص کے متبع ہوں مگر اس حقیقت سے انکار نہ کیا جائے گا کہ خواہ ان کا عشق صوفیانہ ہو یا محض مجازی۔ یہ یقینی ہے کہ مجاز ان کے پیش نظر تھا اور اس میں وہ یک جانی نہ تھے ہر جانی تھے بلکہ ان کے انداز بیان کی صورتیت یہ ظاہر کرتی ہے کہ وہ اتنے ہر جانی تھے کہ محبوب کی تعریف و توصیف میں حسن کی جو تصویر وہ ہمارے سامنے پیش کرتے ہیں ہم اسے "پیکر خیالی" ہی سمجھنے پر مجبور ہو جاتے ہیں۔ مگر یہ شاعر کے فن کا کمال ہے کہ اس نے اس پیکر خیالی اور نقش تصور کو انتہائی طور پر محسوس بنا کر ہمارے سامنے جلوہ گر کیا ہے۔

وہی کے فن کا بڑا کمال اسی پردہ داری میں ہے مجاز کی شدید پرستش اور حسن مجاز کی مسلسل توصیف سے ان کے عشق باز ہونے کا یقین ہوتا ہے مگر یہ محض پردہ داری ہے وہ حسن ظاہر کے ثنا خواں ہیں جو دنیا میں ہر جگہ مل جاتا ہے جسے مقید نہ ہونے پر بھی دیکھا جاسکتا

۱۔ عشق حقیقت کے لغت کا ترجمہ عشق مجازی ہے۔ (وہی)

اے وہی عشق ظاہری کا سبب جلوہ شاہد مجبازی ہے

حسن تھا پردہ تجرید میں سب سوں آزاد طالب عشق ہوا صورت انسان میں آ



ہے۔ ان کی لذت کوشی اور لذت بخشی حسن ظاہر کی توصیف تک محدود ہے ان کے محبوب کے "مکھ" میں سب سے زیادہ دلکشی ہے یہ "مکھ" حسن کا دریا ہے اس کی جنگ سے آفتاب شرمندہ و بے تاب ہے اس مکھ کا صفحہ رخسار صفحہ شکران ہے اس کے بعد درجہ بدرجہ آنکھ اور لب، خال، رتل، اور قد غرض سراپا کے جسم کی تعریف و توصیف اتنے عمدہ اور دلکش ہر ایہ ہائے بیان میں کی ہے کہ دلی کو اردو شاعروں میں سب سے بڑا سراپا نکار کہہ دینے میں کوئی مضائقہ معلوم نہیں ہوتا مگر یہ یاد رہے کہ شاعر کا تشدد اتنا عام معلوم ہوتا ہے کہ اس میں بھی مبالغہ کی وہ حد ہے کہ شاعر کسی ایسے حسین کا پرستار معلوم ہوتا ہے جس کی صفات کسی ایک انسان میں جمع نہیں ہو سکتیں۔ دلی کا محبوب عام محبوب بھی معلوم نہیں ہوتا یہ صحیح ہے کہ دلی کی تمنا یہ ہے کہ ان کا محبوب ان کے گھر آنے دیا رہے کہ دلی محبوب کی گلی میں ذرا کم جاتے ہیں، وہ اپنے محبوب کو اپنے ہی گھر جلوہ فرما دیکھنا چاہتے ہیں، کبھی کبھی ان کا محبوب ان کے گھر آتا بھی ہے تو اس طرح کے اس کا خرام نازہ غیر محسوس ہی رہتا ہے۔

میرے گھر اس طرح آتا ہے جیوں سینے میں راز آئے

یہ بھی دراصل اس محبوب کی تصویر ہے جو زمین پر شاید گامزن ہی نہیں ہوتا، جو ہے ضرور مگر راز کی طرح غیر محسوس مبصر!

اس ساری طویل بحث سے یہ ثابت کرنا مقصود ہے کہ یہ خیال کہ دلی کے کلام میں کسی خاص محبوب اور حبیب کا نقشہ پایا جاتا ہے، درست نہیں ہوتا۔ دلی کا سارا انداز بیان اس کی تہ دید کرتا ہے۔ دلی ایک حسن پرست جمال دوست شخص ہے، سکتے اور ان کے پیش نظر حسن کا وہ جلوہ عام ہے۔ جو ہر سیکر مجاز میں موجود ہے۔ مگر سن کے لئے ان کی پیاس اتنی شدید ہے کہ وہ کسی ایک محبوب کے لطفِ حسن سے تسکین نہیں پاسکتے بلکہ ان کا ذوق ہر جانی اور ہم جانی ہے اسی لئے ان کے محبوب کی تصویر

مثالی اور تصویری محبوب کی تصویر دکھائی دیتی ہے۔ ان کی تشبیہوں کا اندازہ اور دوسرے  
پیرایہ ہائے بیان اس کے مؤید ہیں جیسا کہ آگے چل کر ظاہر ہوگا۔

وہی کی عظمت ان کے منفرد اور عمیق تجربات میں نہیں بلکہ زیادہ تر اس میں ہے  
کہ انہوں نے تجربات کو ان کی نوعیت کچھ بھی ہو ایک ایسے پیرایہ بیان میں ظاہر کیا ہے  
جو بہت خود حسن و لطف کا بے نظیر پیکر اور نمونہ بن گئے ہیں۔ چنانچہ باوجود اس تکرار کے  
جو ان کے مضامین میں ہے۔ ان کے کلام کو پڑھ کر طبیعت مکرر نہیں ہوتی۔ تکرار کے  
باوجود تازگی کا احساس کلام وہی کا ایک خاصہ ہے اور یہ زیادہ تر ان کے فن کا  
کوشش ہے۔

وہی کے اس صناعتی معجزہ کے عناصر ترکیبی میں ایک بڑا عنصر یہ ہے کہ انہوں  
نے انسانی حسن اور اس کے متعلقات کو فطرتاً اور کائنات کی حسین و جمیل اشیاء کے  
حسن و جمال کے مرقع میں اس طرح سمجھایا ہے کہ اس شیش محل میں حسن محبوب کی چمک درابا  
ہو گئی ہے۔ ایک تو خود محبوب کا جمال جہاں آراء اس پر سرمہ حنا اور غارہ و گلگونہ کی  
حسن افزائی قیامت سے کم نہیں۔ وہی نے حسن کی ستائش میں کچھ ایسا ہی سماں پیدا  
کیا ہے۔ اس پر لفظوں اور ترکیبوں کی شیرینی اور اشعار کی موسیقی ان سب کی وجہ سے  
وہی کا فن پچے پچے اعلیٰ فن کا نمونہ بن جاتا ہے۔

اگر وہ شاعری از بسکہ فارسی شاعری کی گرد میں پٹی ہے۔ اس لئے اردو شاعری کو  
فارسی شاعری کے حوالے سے سمجھنے اور سمجھانے کی کوشش کرنا شاید مناسب ہوگا اس  
بابت یہ کہہ سکتے ہیں کہ وہی کے فن کو دیکھا جائے تو یہ محسوس ہوتا ہے کہ ان کا کلام عرانی طرز کی طرف  
میلان رکھتا ہے۔ مگر اس میں طرز انسانی کے خفیف اثرات بھی گھل مل گئے ہیں طرز عرانی  
کی خاص بات یہ ہے کہ اس میں معاملات عشق کے بیان کی نسبت احساسات حسن کا بیان  
زیادہ ہے عشق کے وہ معاملات جن میں محبوب سے ملاقات اور کلام و گفتگو کے پہلو نکلتے



ہیں ان کی تشریح و تصویر کم ہے۔ عموماً محبوب کے حسن پر زور دیا جاتا ہے اور عشق کے صرف وہ احساسات جن کا تعلق یاد سے ہے بیان ہوتے ہیں محبوب کی ادواروں کا بیان اور محبوبیت کی نفیات کی تشریح (جو بہر حال قریبی ملاقات کی محتاج ہے) عراقی طرز کی شاعری میں خالی خالی ہے۔ اس رنگ کو تیز کرنے میں صوفی مزاج شاعروں نے بڑا حصہ لیا ہے جو پاک نظری اور عشقِ عقیقت کے بلند نصب العین کی پاس داری میں عموماً عشق کو بشریت کے بیشتر پہلوؤں سے پاک و صاف رکھنے اور مجرد رنگ میں پیش کرنے پر بڑا اصرار کرتے تھے۔ اس کا نتیجہ یہ تھا کہ ان کا محبوب ایک بے نام کوہِ موم اور خیالی کا پسگردا بن کر رہ جاتا تھا۔ حافظ سے لے کر جانی اور ہانی تک عراقی شاعری کا محبوب ایک خیالی صنم سے زیادہ کچھ نہیں۔ مضمون اور معنی کی اس خصوصیت سے بیان کے انداز بھی مختلف ہو گئے ہیں۔ کسی عاشقانہ کہانی میں جب معاملات کی بحث آنے ہی نہیں پاتی اور ادواروں کا بیان بھی خالی ہوتا ہے تو پھر شاعر کے پاس مضمون ہی کوئی باقی رہ جاتے ہیں؛ لہذا محاورہ ہی یاد دہی ہجر و فراق اور ان کے بعد وہی سخن کی سستائش جس میں واقفیت سے زیادہ خیالی تصور است کام کرتے ہیں۔ فارسی شاعری کے اس انداز نے حسن محبوب کو فطرت کی حسین و جمیل انشا کی مشابہتوں کے حوالے سے سمجھانے کے طریقہ کو ضرورتاً سے زیادہ عام کیا۔ چنانچہ گل و سنبل، لالہ و ریحان، یاقوت و مرجان، ناز و غالبہ اور دوسرے اجسام لطیف کا تذکرہ عام اس رنگ شاعری کا ایک خاصہ بن گیا جس سے کسی حد تک فارسی شاعری بدنام بھی ہوئی۔ اس پر صوفی شاعروں نے یہ اضافہ کیا کہ ایشیہات میں وہ تمیز ہی اور تجربہ ہی نہ تو مان سانسے رکھا جس سے مجاز کا رنگ پھیکا پڑ جائے اور طباہ حقیقت یا ماورائیت کی طرف مائل نہیں۔

فارسی شاعری کے اس مقبول طرز کے خلاف کامیاب احتجاج یا بغاوت نہانی

نے کی جن کی وجہ سے شاعری غزل۔ صرف حسن کا بیان ہی نہیں بلکہ شاعر کے قلبی جذبات  
 و احساسات کے علاوہ معاملات کی ترجمان بھی بنی۔ اور ایک ایسے محبوب کا تصور سامنے  
 آیا جس سے ملاقات اور بات چیت اور گلہ و شکایت ممکن العمل و سراپائی۔ تازہ گوئیوں  
 کا یہ ملک ایران سے ہو کر ہندوستان میں پہنچا اور یہاں نظیری عربی شکیبانی اور دوسرے  
 شاعروں نے اسے مقبول عام بنایا اور اس میں وہ وہ گل کاریاں کیں جن کی تشریح کیلئے  
 ایک ایک کتاب کی ضرورت ہے۔

سفینہ چاہیئے اس بحر بیکراں کے لئے!

دلی کارنگ شاعری بھی عراقیوں کے طرز سے کچھ زیادہ قربت رکھتا ہے۔  
 کھیم داس اور امرت لال اور شمس الدین دہلوی کے مجموعوں کے نام کی تعین کے باوجود  
 اور مجاز کے گہرے رنگ کے باوجود دلی کے اصل رجحانات تنزیہی اور تجریدی ہیں  
 دلی کے کلام میں غزل کے دوسرے مضامین کی کمی۔ بلکہ فقدان۔ کائنات کی حسین و جمیل  
 اشیاء کے مکرر حوالے۔ بالغ و عراق کی صورتیں۔ سب کی سب اس بات کا پتہ دیتی ہیں کہ  
 دلی فارسی شاعری کی عراقی طرز کے دل دادہ ہیں اور عراقیوں میں بھی ان کا رنگ جامی  
 کے رنگ کے قریب ہے جن کی غزلوں میں حال و خط اور عارض و درخشاں کا بیان اس  
 نگرار اور مبالغے سے ہے کہ بعض اوقات پوری غزل کتاب حسن کی ہر سمت مضامین  
 معلوم ہوتی ہے دلی کا بھی یہی حال ہے ان کی اکثر غزلیات میں ستائش حسن کا یہی انداز  
 ہے۔ وہ حسن کے افراد یا جزا کو زیادہ پیش نظر رکھتے ہیں حسن کے مجموعی تاثر کا بیان دراکم  
 ہے۔ اس ضمن میں دلی کی یہ غزل ملاحظہ ہو۔

ترا بکھ دیکھ کنعان یاد آوے

مجھے تب ترکستان یاد آوے

مجھے لیل زمستان یاد آوے

ترا لب دیکھ حیوان یاد آوے

تمہے روئین دیکھوں جب نظر بھر

تری نہ لہاں کی طولانی کون دیکھے



ترے خط کا زرد رنگ دیکھے      بہار سبستان یاد آوے  
 ترے لکھ کے چمن کو دیکھنے کوں      مجھے فردوسِ رضواں یاد آوے  
 تری زلفاں میں یو لکھ جو کہ دیکھے      اُسے شمعِ سبستان یاد آوے  
 جو میرے حال کی گردش کوں دیکھے      اُسے گردابِ گرداں یاد آوے  
 ولی میرا جنون جو کوئی دیکھے      اسے کوہِ بیاباں یاد آوے

اس غزل میں پہلے چھ شعر فہرست، افرادِ احسن ہیں اور سب پھرے کے ماحول سے متعلق ہیں صرف دو شعرا لگ ہیں جو شاعر کے حال کے شارح ہیں۔ جانی کی غزل میں بھی افرادِ احسن کی فہرست سازی کی یہ صورت موجود ہوتی ہے مگر جانی ولی کے مقابلے میں غزل کے تقاضوں کو زیادہ جانتے ہیں۔ انکی غزل میں مضامین کا تنوع زیادہ ہے کیونکہ اس کے بغیر غزل کا دائرہ خطاب محدود ہو جاتا ہے اور اس میں غزل کی یہ خوبی نہیں رہتی کہ اس کا ہر شعر ایک سمٹی ہوئی نظم ہوتا ہے جس میں مختلف دہے (مستفاد) مضمین ادا ہونے سے ہر غزل کلدستہ معانی بن جاتی ہے اور اس کا دائرہ خطاب مختلف طابع کے حسبِ حال ہونے کی وجہ سے وسیع ہو جاتا ہے۔ جانی نے اس کا بڑا خیال رکھا ہے اور حافظ نے تو اس احتیاط کے باریک پہلوؤں کو بھی نظر انداز نہیں ہونے دیا اس کے پیش نظر ولی کا مستقر لانا فنِ جانی وغیرہ کی سطحِ بلند سے فروتر ہے اس کے علاوہ جانی کا محبوب ترکانہ سیمیہ شاکل کا حامل ہے۔

دار در صحن تنگ تو در غنچہ سخن ہا  
 چوں آب بنز بنجر مرا سوائے چمن ہا  
 باد ابر تو رفتند بنجوں عرقہ کفن ہا  
 از زلف تو با این ہمہ خم بار شکن ہا  
 غربت زدگان را نشود میل وطن ہا  
 جانی کہ خدا انگشت نما در ہمہ فن ہا

اسے بردہ رخت رونق گلی ہا و سخن ہا  
 گم سرو نہ چوں قد تو باشد نتواں برہ  
 صحرائے عدم لالہ ستاں شد چہ شہیداں  
 مشکل کہ بردہ روئے خلاصی دل مارا  
 بالذت، آوارگی لذت عشقت  
 چوں خامہ بوی صفا رخ او خشک فردماند

جو سمندر ناز پر سوار ہو کر عاشق کے سامنے سے بھد کبر و ناز تیر کی طرح نکل جاتا ہے مگر وہی کا محبوب "گل باغ جیا" اور "گوہر کان جیا" ہے۔ اور گھر یلو طور طریق رکھتا ہے جس میں وہ ترکا نہ انداز موجود نہیں جو جانی کے محبوب میں ہیں۔

گذشتہ سطور میں یہ بیان ہو چکا ہے کہ فارسی کے عراقی شاعروں نے حسن مجرب کو حسن فطرت سے ہم آہنگ کرنے کیلئے نپھر کی مشابہتوں سے بڑا کام لیا ہے اور چند کے معمولی سطح پر یہ فارسی اردو شاعری میں ایک عام بات ہے مگر "عراقیوں" کے یہاں یہ رتہ بہت شرح ہے۔ وہی کی طرز میں بھی یہ خصوصیت نمایاں ہے کہ اس میں حسن انسانی کی شرح و تفسیر کیلئے کائنات کے دوسرے اجزائے جمال اور صور حسن سے غیر معمولی کام لیا گیا ہے۔ اس نقطہ نظر سے وہی کی تشبیہات کی فہرست اور شاعروں کے مقابلے میں زیادہ طویل از پارہ وسیع اور زیادہ "حسین و جمیل" ہے۔

فارسی اردو شاعری کے سلسلے میں جب تشبیہ و استعارہ کا ذکر آتا ہے تو نقد و نظر کا جدید مذاق کبھی کبھی اس تذکرے کو سنکر ناک بھوں چڑھاتا ہے اور عموماً اس پر ناگواری کا اظہار کرتا ہے۔ مگر حق یہ ہے کہ تشبیہ دراصل تمام خیالی ادب کی جان ہے اس کے بغیر وہ چیز جسے اینڈیشن نے "تجربہ میں شے کے اضافے کے نام سے تعبیر کیا ہے ممکن ہی نہیں ہو سکتی۔ تشبیہات سے اور امور کے علاوہ شاعر مشاہدات نقطہ نظر اور رجحانات کا بھی اندازہ لگایا جاسکتا ہے۔ شاعر کی پسگردائی اور تصویر تراشی کے انداز اور طریقہ اسی سے معلوم ہوتے ہیں اور اسی سے اس کے ذہن اور باطن کے چہرے ہوتے اسرار جن کے صحیح نتائج اور اثرات کو شاید وہ خود بھی نہیں جانتا دنیا پر منکشف ہو جاتے ہیں کسی شاعر یا ادیب کے فن کے مختلف عناصر میں یہ عنصر اس کے بیان اور کلام کی مخصوص فضائیاں کرنے میں بڑا دخل رکھتا ہے۔

وہی کے سلسلے میں یہ دعویٰ شاید غلط نہ ہو گا کہ ان کے کلام و غزل میں حسن



اور لطف کا ایک بڑا ذریعہ ان کی تشبیہات ہیں۔ یا یوں کہنا چاہئے کہ ان کے طریق تشبیہ کے بعض مخصوص رجحانات ہیں جن سے ان کے کلام کے پوشیدہ اسرار کا پتہ چلتا ہے اور ان کی روح اور ذہن کی بعض مرغوب اور محبوب تمناؤں کا اظہار ہوتا ہے اور جو بہر حال ان کے تجربات اور ان کے اظہارات کے تابع اور ان سے ہم آہنگ بھی ہے۔

ولی کی عام تشبیہات تو شاید نہیں۔ اکثر وہی ہیں جو قدیم زمانے سے فارسی شاعری میں مروج ہیں مگر اس تمام سلسلہ عمل میں چند پہلو ایسے ہیں جن سے ولی کے فن کو امتیاز نصیب ہوتا ہے۔

اول :- ان کی تشبیہوں کا تنزیہی رجحان

دوم :- ان کی تشبیہوں میں تنزیہی رجحان کے باوجود اصل خیال کے نقش کا قائم رہنا۔ سوم :- ان کی تشبیہوں کا عموماً آرائشی ہونا اور آزاد یا ومعنی یا وضاحت کی بجائے ان سے شعر کی خارجی فضا اور رنگ کی نمود۔

چہارم :- تشبیہ کے طریقوں میں جدت اس مقالے میں ولی کے تصور مجرب کے سلسلے میں یہ ذکر آچکا ہے کہ وہ برجائی اور ہمہ جانی مذاق کے آدمی معلوم ہوتے ہیں اسی کو ان کی صوفیانہ حقیقت پسندی سے بھی تعبیر کیا جاتا ہے۔ ان کا فن یہ ہے کہ انہوں نے حسن کی مجازی اوصاف کا رنگ بڑا شوخ رکھا ہے مگر اس حسن کی مزید تشریح و توصیف کے لئے تنزیہی اور تجریدی طریق کا اختیار کیا ہے یعنی مشبہ بہ کا رنگ مشبہ سے عموماً پھیکا اور مدہم ہے۔ مشبہ اگر محسوس ہے تو مشبہ بہ عقلی ہے اگر مشبہ بہ محسوس ہے تو بھی اسکا وصف مشترک مشبہ کے مقابلے میں مدہم اور دھیمہ ہے ان کی تشبیہیں واضح سے مبہم کی طرف سفر کرتی ہیں عموماً حسی مضمون کو عقلی اور خیالی مشابہت کے حوالے سے بیان کرنے کی کوشش کی ہے اس کی وجہ سے محبوب کے تصور کا جسمانی رنگ کچھ پھیکا پڑ جاتا ہے اور

مجاز کی شوخ شاعریں جن کی روشنی میں ولی ایک لذت پرست، مجاز پسند بلکہ ہوس کار آدمی معلوم ہو سکتے تھے۔ قدرے کمزور اور پہلی پڑ جاتی ہیں اور وہ محض جمال پسند اور پاک نظر آدمی کی حیثیت سے ہمارے سامنے جلوہ گر ہو جاتے ہیں اور اس کے باوجود مجاز کے تصورات کا لطف کم نہیں ہونے پاتا۔ ان کے نفس کے اس نقش لطیف کا اظہار ان کی تشبیہوں سے اور تشبیہ کے مختلف طریقوں سے ہوتا ہے۔ جن کی کچھ تفصیل آئندہ سطور میں آئے گی۔ ولی کی تشبیہوں کے تنزیہی رجحانات کئی صورتوں میں ظاہر ہوئے ہیں۔ ان میں نمایاں صورت یہی حس سے عقلی کی طرف سفر ہے مثلاً ان اشعار میں :-

توں سرسوں تدم تلک جھلک میں  
گو یا ہے قصیدہ انوری کا  
ترا مکھ مشرقی حسن انوری جلوہ جمالی ہے  
غین جامی جیسے فردوسی اور ابرو ہلالی ہے  
ولی تجھ قدر ابرو کا ہوا جو شوخی و مائل  
زہراک بیت خالی اور ہر مصرع جنبالی ہے  
ولی لکھتا ہے تیری مست آنکھیاں دیکھ اے ساقی  
بیاض گردن مینا اوپر دیوان جامی کا  
دیکھنا ہر صبح تجھ رخسار کا  
ہے سطلوہ مطلع الانوار کا

مشابہتوں کے احساس کی یہ صورت دیہام کی صنعت کی مرد سے ولی کے دیوان میں جا بجا ملتی ہے۔ دیہام سے کلام میں لطف کا ایک خاص پہلو یہ پیدا ہو جاتا ہے کہ بیک وقت قاری کے خیال کے سامنے معانی اور تصورات کے دو رنگ نمودار ہو جاتے ہیں۔ بعض اوقات ان میں سے ایک حسی ہوتا ہے دوسرا عقلی۔ بعض اوقات



دونوں حسی ہوتے ہیں۔ مگر دو فریقینے شعر کے اصلی خیال میں پیوست ہو کر لطف کا باعث ہوتے ہیں۔

چہرہ گل رنگ و زلف موج زن خوبی نہیں  
آیت جنات تجری تمہتا الا نہسار ہے  
یہاں مشبہ بہ عقلی بھی ہو سکتا ہے اور حسی بھی

یسن طہ والضحیٰ نازل ہوتے تجھ شان میں  
واللیل اور والشمس ہے تجھ زلف و نگہ کے درمیان  
مصحف مکہ ترا ہے سورت فجر  
مجھ کو والبنم والہوی کی قسم

ولی کے تئز یہی رجحان کی ایک صورت مشابہتوں میں مبالغہ کے ذریعے  
لا انتہائیت اور اورائیت کا احساس پیدا کرنا ہے۔ یہ خصوصیت عام صوفی شعرا کے  
کلام میں ملتی ہے۔ ولی بھی اس خصوصیت میں شریک ہیں۔ ولی کو دریا کی وسعتوں اور  
آفتاب کی آنکھوں کو خیرہ کر دینے والی تابانیوں کے تصور سے بڑی مسرت حاصل  
ہوتی ہے۔

کیا ہو سکے جہاں میں ترا ہمسر آفتاب  
تجھ حسن کی آگن کا ہے ہر انگہ آفتاب

مکتب میں جس کے ہاتھ ادا کی کتاب ہے  
خوبی نہیں وہ ہم سبق آفتاب ہے  
بعض اوقات مبالغوں کی یہ صورتیں موہوم بیکہ تراشی کی شکل اختیار کر لیتی ہیں  
جن کا احساس اور تصور جو اس اور عقل دونوں کی گرفت سے باہر ہو جاتا ہے۔

دیکھ اسے اہل نظر بجزہ خط میں لب لعل  
رنگ یا قوت چھپا ہے خط برہماں میں آ

شاخ گلی ہے یا ہمالہ از ہے  
سرد قد ہے یا سراپا ناز ہے

تجھ دہن نے کہ میم معنی ہے  
دل سیماب میں مقام کیا  
ماورے ہیٹ کا رجمان کبھی وقت اور ابہام کی صورت اختیار کرتا ہے :-

نہ پر چہر کیوں ہوا ہے کم سخن وہ دلبر رنگین  
لب تصویر پر ہے رنگ درانم لاجوابی کا  
کتاب بھیجی ہے شمع بزم دل کوں اے کاتب  
پر پرواز اور پر لکھو سخن مجھ جاں نشانی کا

وئی کے اس تجریدی رجحان کا مزید ثبوت ان کی تشبیہی اور استعارہی ترکیبوں  
کے مبالغوں میں بھی ملتا ہے۔ مثلاً بہار بازو از چمن زار حیا، حسن موج جو بہار چمنستان  
ادرا جنت اجباب تمنا، شعلہ زار حسن۔ مثلاً ایک مثال :-

ظاہر ہوا ہے مجھ پہ ترے نازوں صنم  
زنگیں بہار حسن بہار عتاب ہے

میر اور غالب دونوں کی تشبیہات و تلمیحات میں انتقال ذہنی کا رخ شعری  
صداقت سے منطقی صداقت کی طرف ہے۔ وہ فارسی اور شاعری کی ان مشابہتوں  
کی عموماً تردید کرتے ہیں جو مستلزمات کا درجہ اختیار کر چکی ہیں۔ میر کے ذہن کو ان



مشابہتوں میں تکلف محسوس ہوتا ہے چشم محبوب کو چشم آہو سے لب محبوب کو یا قوت سے اور قامت محبوب کو مرد چمن سے مشابہت دینے میں شبہ بہ کو جو بے جا ترجیح حاصل ہو جاتی ہے اس کو میر کا ذوق جمال گوارا نہیں کرتا ان کا ذوق یہ کہتا ہے کہ محبوب کا حسن اور اس کے اجزا اتنے دلکش ہیں کہ ان بے جان چیزوں کو ان کے مقابلہ پر لانا حسن محبوب کی توہین ہے یہی وجہ ہے کہ دقیر اور غالب (دونوں عموماً شاعری کے بعض مسلمات متعارفہ کی تنقیص کرتے ہیں اس سے ان کا احتجاجی اور جارحانہ اور باعینانہ بھی (درجہ بدرجہ) ظاہر ہوتا جاتا ہے۔ اور منطقی صدائقوں کیلئے ان کے میلان کا بھی پتہ چلتا ہے۔ اس کے برعکس ولی شعری صدائقوں کے پابند ہیں اور مسلم مشابہتوں کی پاس داری کرتے ہیں اور حسن محبوب کی تصویر میں فطرت کی جمل اشیاء کی مشابہت کے رنگ بھرتے ہیں۔ وہ ان مشابہتوں کے باعنی اور انکاری نہیں جو فارسی شاعری میں از ابتدا موجود ہیں بلکہ انہیں کا تفسیح کرتے ہیں۔ حسن محبوب اور حسن فطرت دونوں کو ایک سطح پر رکھنے سے سوائے کیا فائدہ ہو سکتا ہے جس محبوب کی جہاں یہ کہ وہ بظاہر بہت بڑے مستور اور نقاش میں اسکا بجازی اور جہانی تصور انکے ذہن میں بچھڑم اور پھیکا ہر وہ انسانی حسن کو فطرت کے "نا تراشیدہ" حسن کے برابر تسلیم کرتے ہیں اور یہ تصور ایک ایسے ہی آدمی کا ہو سکتا ہے جس کی حسن نظر بکھری ہوئی اور ہر جانی ہوتی ہے اور اس کی آنکھوں میں حسن کی کوئی مخصوص صورت نہیں ہوتی بلکہ ہر وہ شے ہوتی ہے جس میں تناسب کا مصوری سا پہلو بھی موجود ہے۔ یہاں دقیر اور غالب کا تصور حسن زیادہ بجازی اور انسانی پسند ہے ولی اس معاملے میں ان سے مختلف ہیں کیونکہ وہ یہاں پہنچ کر عاشق کم اور شاعر زیادہ ثابت ہوتے ہیں۔ حسن محبوب اور حسن فطرت کو ایک سطح پر رکھنے کیلئے انہوں نے جو طریق تشبیہ اختیار کیئے ہیں وہ بھی توازن و مساوات کے آئینہ دار ہیں۔

تجھ لب کی صفت لعل بدخشاں سوں کہوں گا

جا رو ہیں تر سے نین غزالاں سوں کہوں گا

تعریف ترے قد کی الف دار مری جن  
 جاسر و گلستاں کو خوش الحان سوں کہوں گا  
 یک نقطہ ترے صفحہ رخ پر نہیں بے جا  
 اس نکتہ کو ترے صفحہ قرآن سوں کہوں گا

نو تل تجھ مکھ کے کعبے میں مجھے اسود حردتا  
 نہ نغداں میں ترے مجھ چاہ زمزم کا اثر دتا  
 نین دیوی میں تلی یڑھے یا کعبہ میں اسود ہے  
 ہرن کا ہے یونانہ یا کنول بہتر بھنور دستا

خط تر ہے ضرور شکر حسن  
 کاکل اس کے اد پر علم دستا

مشابہت کی یہ صورتیں دلی کے کلام میں غالب حیثیت رکھتی ہیں۔ یہ صحیح ہے  
 کہ کہیں کہیں شبہ کو مشبہ بہ کے مقابلے میں صنعت حسن میں ترجیح بھی دی گئی ہے مگر  
 میر کا سادہ حقیقت پسندانہ انداز جو ذیل کے شعر میں ہے۔ دلی کے کلام میں شاید  
 کہیں بھی نہیں۔

وہ سیر کو وادی کی مائل نہ ہوا ورنہ  
 آنکھوں کو غزالوں کی پاؤں تلے مل جاتا

میر کے اسی شعر میں چشم غزالوں کی کتنی تحقیر پائی جاتی ہے اور "پاؤں تلے مل جاتا"  
 میں محبوب کے بے پردہ خرام اور غرور حسن کی بے نظیر اور لاجواب تصویر موجود ہے۔ دلی



کو یہ بات نصیب نہیں ہوئی۔

وہی کہ ان رجحانات کا ذکر قدرے طویل ہو گیا ہے مگر ان سب باتوں سے ان کے ذہنی میلانات اور "عقائد" پر بڑی روشنی پڑتی ہے۔ وہی کہ آرٹ میں ان سب چیزوں سے ان کا انفرادی رنگ ظاہر ہوتا ہے۔ وہی کہ آرٹ کا انفرادی رنگ مجموعاً ان کے پیرایہ بیان سے متعلق ہے اور اگر معانی اور پیرایہ بیان کو الگ دیکھنے کی اجازت مل سکتی ہو تو ہم کہیں گے کہ وہی کہے پاس کوئی خاص معنی تو موجود نہیں البتہ ان کے پیرایہ ہائے بیان میں ندرت اور انفرادیت ضرور ہے۔ وہ درحقیقت "پیرایہ بیان" ہی کی بنا پر بڑے شاعر قرار دئے جاسکتے ہیں۔ وہی کہ ان منفرد پیرایہ ہائے بیان میں ایک اہم چیز ان کا طریق تشبیہ ہے۔ ان کیلئے وہ رنگا رنگ صورتیں اختیار کرتے ہیں کبھی محبوب سے گفتگو کر کے خود اسی کو اس کے حسن کا تصور دلاتے ہیں اور فطرت کی جمل اشیاء کا اس کے سامنے تذکرہ کرتے ہیں۔ مثلاً۔

تجھ لب کی صفت لعل بدخشاں سوں کہوں گا  
جادو میں تیرے نین غزالاں سوں کہوں گا

کبھی غائبانہ انداز میں ایک واقعہ یا بیان کی صورت میں مشابہت کا اظہار کرتے ہیں اس کی تعظیم ہوئی اہل چمن پر لازم  
بلبل باغ نے جب مصحف گل یاد کیا

وہی کہ پیرایہ ہائے بیان میں ایک خاص بات یہ بھی ہے کہ ان میں اثرات اور نتائج کے حوالے سے حسن محبوب کا تصور دلا یا گیا ہے۔ ایسی صورتوں میں شاعر عموماً جملہ ہائے تمیزیہ کے ذریعے اپنا مطلب ظاہر کرتا ہے۔ ان میں تمیزیہ مکانی جملے بھی ہیں اور تمیزیہ زمانی بھی اور یہ صورتیں جملہ موصولہ اور جملہ شرطیہ کے ذریعے

بھی پیدا کی گئی ہیں -

تجھ لب کی اگر یاد میں تصنیف کروں شعر  
ہر شعر میں لذت شہید و شکر آوے

آوے اگر وہ شرح ستم گر عتاب میں  
جرات جو اب کی نہ رہے آفتاب میں  
قلم نہ گس کی جب لے کر لکھوں تجھ چشم کی خرابی  
ہزاراں آفریں کرتا مرے گھر بھر ہی آوے

گر حال میں رقت کے ترے لب کون کروں یاد  
ہر اشک مرا رشک عقیق یمن آوے  
یک گل کو اپس حال میں اس وقت نہ پارے  
بس وقت و حمن بیج وہ رشک چمن آوے  
تری زلفاں کے حلقے پر توجیب دریا پہ چل جاوے  
عجب نیکیس اے پری پیکر اگر گرداب بل جاوے

یہ ساری غزل ایسی پرانیہ بیان کی حامل ہے، جس وقت جب سے اگر،  
کے ذریعہ دلی نے اثرات کے سینکڑوں تصور دلائے ہیں اور ان کے ضمن میں  
حسن محبوب کی مشابہتوں کو ابھارا ہے۔ یہ رنگ و آبی کے پیرایہ ہائے بیان میں  
بڑی انفرادی اہمیت رکھتا ہے۔ یہاں پھر ہمیں دلی کے ایک خاص رجحان کا  
احساس ہوتا ہے ان کے شرطیہ حملے اور ان کی اگر نگر، یعنی ایسا ہوتو "ایسا ہو گا"  
کا اندازہ ان کے ذہن کے شک اور لامرکزیت کو ظاہر کرتا ہے اس میں وہ اثنباتی



انداز نہیں پایا جاتا جو حقیقی معاملات عشق میں پایا جاتا ہے۔ اور جو سچے تجربات میں،  
یقین کامل کی وجہ سے مثبت اور قطعی پیرایہ بیان اختیار کرتا ہے وہی کے کلام میں  
بڑی کثرت سے ایسے جملے بھی ملتے ہیں۔ مثلاً،

”بجا ہے اگر“

”عجب نہیں اگر“

”لائق ہے اگر“

گر مئی سوں وہ پری روجب شعلہ تاب ہووے  
برجا ہے دل جلوں کا سینہ کتاب ہووے  
جو تجھ سوں ہو مقابل وہ شرم سوں عجب نہیں  
جیوں عکس آرسی میں گر غرق آب آوے  
تصویر تجھ پری کی دیکھا ہے جن نے اس کوں  
برجا ہے گر تخلص حیرت ما آب ہووے  
تیرے لبوں کے آگے برجا ہے اسے پری رو  
گر آب زندگانی موج سراپا ہووے

اب آپ ملاحظہ فرمائیے۔

برجا ہے دل جلوں کا سینہ کتاب ہووے

میں کتنا شک پایا جاتا ہے یہ ایک منطقی بیان ہے جس میں ایک امکان کا ذکر  
ہے کسی تجربے یا عمل کا نہیں۔ اس کے مقابلے میں ”دل جلوں کا سینہ کتاب ہووے“  
کہنے میں جو واقعیت اور قطعیت ہے ”وہ عجب نہیں برجا ہے“ بجا ہے لائق ہے  
سزاوار ہے ”وغیرہ میں کہاں ہو سکتی ہے اور اظہار کی یہ صورتیں کلامِ دلی میں تقریباً ہر  
غزل میں پائی جاتی ہے۔ اسی طرح وہی کے کلام میں تجربے کی بجائے خواہش اور تمنا کا اظہار زیادہ

اگر موہن کرم سوں مجھ طرف آوے تو کیا ہووے  
اداسوں اس قدر نازک کوں دکھلاوے تو کیا ہووے

اگر مجھ کن تو اے رشک جن ہووے تو کیا ہووے  
نگہ میری کا تیرا نکھ و طین ہووے تو کیا ہووے

تری باتاں کے سننے کا ہمیشہ شوق ہے دل میں  
اگر تک دم تو مجھ سوں ہم سخن ہووے تو کیا ہووے

درغیرہ وغیرہ

ان تمناؤں میں شاعر کی سب سے بڑی تمنا یہ ہے کہ محبوب اس کے گھر آ کر سے  
محبوب کی گلی میں جانے کے تذکرے ذرا کم ہیں اور عجب یہ کہ وہی کا جیادار محبوب اس  
کے گھر آیا بھی ہو تو کچھ اس طرح "جیوں سینے میں راز آئے یہ سب خواب و خیال ہی کا  
پر تو معلوم ہوتا ہے۔

وہی کے فن کا یہ خاص پہلو نہایت قابل توجہ ہے کہ اس قسم کے دھیمے خنک  
اور غائبانہ پیرایہ ہائے اظہار و بیان کی افسردگی اور "خنکی" کو دور کرنے کے لئے انہوں  
نے تقریباً ہر جگہ تلافی کی کچھ صورتیں بھی پیدا کی ہیں جن کی وجہ سے کلام میں باوجود مذکورہ  
بالا امور کے "خنکی" پیدا ہوتی نہیں کچھ گرنی اور جوش کا احساس ہوتا ہے تلافی کی ایک بڑی  
صورت یہ ہے کہ ان کے جملے خبریہ اور غائبانہ بہت کم ہیں۔ اکثر خطا یہ اور ندامت یہ ہیں  
جن کا مزاج خود محبوب کی ذات ہے جو ہر وقت ان کی آنکھوں کے سامنے رہتی دکھائی  
دیتی ہے اور وہ دیوانہ وار اس کو مخاطب کر کے اس کے حسن کا قصیدہ خود راہی کے سامنے



لگاتار پڑھتے ہیں۔ تجھ مکھ، تجھ حسن، تجھ زلف، تجھ ناز، تجھ خالی، تجھ بنیں اور اس قسم کے دوسرے جملات بار بار دہرائے جا رہے ہیں جن سے شاعر کے ذہن شوق کا اظہار ہوتا ہے اور ایک ایسی پرلذت نشاطیہ کیفیت پیدا ہوتی ہے جو بیان سے باہر ہے۔ بس ولی کے معنی اور ان کے اسلوب کا خلاصہ اسی قدر ہے جتنی یہ ہے کہ جمالات اور حکیمانہ گہرائی اور درد مندی اور سوز و گداز کی کمی کے باوجود ان کا کلام بڑا خوش رنگ اور خوش گو اور ہے۔ بہار آفریں الفاظ، خوش صورت تراکیب، نکل و گلگشت کی تکرار حسن کے ترانے اور نغمے مناسب بحرہوں کا انتخاب اور اسالیب فارسی سے گہری واقفیت اور ان سے استفادہ۔ ان سب باتوں نے ولی کو ایک بڑا رنگین شاعر بنا دیا ہے۔

میر اور دوسرے کبار معزز لیس کے مقابلہ میں ان کی شاعری میں رمزیت ہے اور مضامین محدود ہیں مگر حسن کی ستائش اور جمال کی توصیف کا ترانہ اتنا رنگین اور دلکش ہے کہ کوئی شخص ولی کے پاس سے اعتراض کیے بغیر گذر نہیں سکتا۔ اس ترانے کو ضرور سینے گا، وہ ان نغموں سے ضرور محظوظ ہو گا۔ ولی حسن بنامی کے شاید سب سے بڑے اوصاف سراپائے محبوب کے بہت بڑے قصبیدہ خواں ہیں اور اس سے بھی بڑی بات یہ کہ وہ اردو کے اولین اسلوب پرست شاعر ہیں جن کی شاعری ان کی مقامی سے زیادہ ان کے اسلوب کی وجہ سے زندہ رہے گی۔

# اردو مثنوی کا دکنی دور

میر حسن کے زمانے تک اردو مثنوی کے دو بڑے دور نظر آتے ہیں اول  
اردو مثنوی کا دکنی دور۔ دوم۔ اردو مثنوی کا ابتدائی دور شمالی ہندوستان میں دکنر البیان  
تک، اس مختصر مقالے میں دور اول کی مثنویات کا جائزہ لینا مقصود ہے۔

اگرچہ دکن میں اردو مثنوی کو خاصا فروغ ہوا مگر عجیب بات یہ ہے کہ قدیم اور  
جدید نقادوں نے اس وسیع ذخیرے کو ناقابل التفات سمجھ کر عموماً نظر انداز کر دیا ہے  
اور عموماً اردو مثنوی کی تاریخ کا آغاز شمالی ہندوستان کی مثنویوں سے کیا ہے مگر  
پیری رائے میں دکن کی اردو مثنوی سے یہ صریح بے انصافی ہے۔ وجہی کی قطب مشتری  
۱۰۱۸ھ) دکن میں مثنوی کی شایندگی کا میاب کوشش ہے وجہی قطب شاہی سلاطین کا  
در باری سقار اس زمانہ کے بہت سے سلاطین شاعر تھے۔ وجہی سے پہلے اور اس کے  
زمانہ میں بہت سی نظمیں اور مختصر مثنویاں لکھی گئی ہوں گی اور کچھ مل بھی جاتی ہیں چنانچہ  
ایک نعت مثنوی خود قطب شاہ کی طرف بھی منسوب ہے مگر مثنوی کا اولین ترقی یافتہ نمود  
قطب مشتری ہی کو سمجھنا چاہئے۔ اس کا موضوع ایک حقیقی قصہ ہے اور فنی شیرازہ بندی  
کے اعتبار سے اس میں ربط بھی پایا جاتا ہے۔ مگر اکثر ابتدائی کوششوں کی طرح اس کو  
زیادہ اہمیت صرف اس وجہ سے حاصل ہے کہ یہ اولین ترقی یافتہ کوشش ہے اس  
میں شعری کمزوریاں اور زبان کی خامیاں بہت ہیں مگر اپنے زمانے کے بادشاہ کی



(شاید) سچی کہانی ہونے کی وجہ سے اپنے دور کی سپرٹ کیلئے ذہنی "قطب نما" کا درجہ رکھتی ہے۔ اس کے بعد دکن میں مثنویاں خاصی تعداد میں لکھی جاتی ہیں جو اپنی کثرت اور موضوع و مضمون کے تنوع کے بنا پر اتنی اہمیت ضرور رکھتی ہیں کہ اردو ادب کا کوئی مورخ ان کو نظر انداز کرنے میں حق بجانب ثابت نہیں ہو سکتا۔

دکنی مثنویوں کو مضمون کے لحاظ سے مندرجہ ذیل اقسام میں منقسم کیا جاسکتا ہے۔

(۱) رزم نامے (۲) عشقیہ داستانیں (۳) سچی کہانیاں (۴) عشقیہ آپ بیتیاں

(۵) اخلاقی اور فلسفیانہ مثنویاں (۶) صوفیانہ تمثیلی مثنویاں۔

ان مثنویوں میں دوسری زبانوں کے ترجمے بھی شامل ہیں۔ مگر خاصی تعداد

ایسی بھی ہے جو طبع زاد ہے۔

دکنی جنگ ناموں اور رزم ناموں کی ایک سرسری فہرست درج ذیل ہے۔

نصرتی علی نامہ (علی عادل شاہ کے محاربات)

شوقی۔ فتح نامہ نظام شاہ (جنگ تلی کورٹ و جائے نگر کے ہارا جا رام راج کا

مقابلہ دکن کی اسلامی سلطنتوں سے)

رہتی۔ خاور نامہ راجہ حسام کے خاور نامے کا ترجمہ اس میں حضرت علی رضی کے

بہادرانہ کارنامے درج ہیں۔ یہ ترجمہ محمد عادل شاہ کی ملکہ خدیجہ سلطان کی فرمائش پر کیا گیا۔

وئی ویلوری۔ روزتہ الشہد اکا ترجمہ (اہل بیت کی شہادت اور ان کے بہادرانہ کارنامے)

غضنفر۔ جنگ نامہ عالم علی (سپہ سالار عماد الملک حاکم دکن کے کارنامے) آصف جاہ

اول اور عالم علی خاں کی جنگ۔

اشرف جنگ نامہ۔

طرب۔ فتح نامہ طرب۔

(ب) خیالی داستانیں۔

صنعتی بیجا پوری - قصہ تمیم انصاری -  
امین - قصہ ابر شمعہ

## منظوم عشقیہ داستانیں

درجی - قطب مشتری و محمد علی قطب شاہ ادرجھاگ متی کی داستانِ عشق و محبت  
نصرتی - گلشنِ عشق -

نظام علی - پدمادت (ترجمہ)

غواصی - سیف الملوک و بدیع الجمال

مقتضی چندر بدن ماہیار

امین - بہرام حسن بانو

امین - یوسف زینب (ترجمہ)

دولت بہرام حسن بانو

عاجزہ - قصہ نعل و گوہر

طبعی - بہرام گل اندام

فائزہ - رضوان شاہ روح افزا

ولی و بلوری - رتن پدم

عاجزہ - قصہ فیروز شاہ

## تمثیلی اخلاقی اور صوفیانہ مثنویاں

غواصی - طوطی نامہ

وجدی - پنچھی نامہ



خوشنود۔ ہشت بہشت

وجہی کی سب رس (نثر) کے منظوم ترجمے۔

مثلاً پیر اللہ بھری (یا محرمی) کا ترجمہ

بحری۔ من لکن

سراج۔ بوستان خیال۔

دکنی مثنویوں کی اس فہرست سے (جو ابھی مکمل نہیں) بخوبی اندازہ لگایا جاسکتا

ہے۔ کہ شمالی ہند کی مثنوی سے قبل دکن میں اردو مثنوی کا معتد بہ ذخیرہ جمع ہو چکا تھا اور یہ فن ترقی کی بہت سی منزلیں طے کر چکا تھا۔

دکن کی ان مثنویوں کی بہت سی خصوصیات ایسی ہیں جو ان کو شمالی ہند کی عام شاعری

اور عام مثنوی نگاری سے ممتاز کرتی ہیں۔ اول یہ کہ ان مثنویوں کی زبان جیسا کہ واضح ہے

شمالی ہند کی مثنویوں کی زبان سے مختلف ہے۔ ان میں دکن کے باقی ادب کی طرح

مقامی الفاظ کی آمیزش بہت زیادہ ہے جس کی وجہ سے ان کی زبان بعض اوقات

بالکل نامانوس بلکہ ناقابل فہم ہو جاتی ہے۔

میر تقی میر اور دوسرے نقادوں نے شاید اسی کے مد نظر ان کو اور دکن کی

ساری شاعری کو "پر بے رتیبہ" اور "ساقط الاعتبار" قرار دے دیا تھا۔ حالانکہ اس شاعری کو

کم وزن اور بے رتیبہ "سترار دینے کیلئے صرف اتنی ہی وجہ کافی نہیں ورنہ قوموں کا سارا

پرانا ادب جس کی زبان متروک ہو چکی ہے، نظر انداز ہو جاتا۔

روم دکنی شاعری میں عموماً قافیہ و ردیف کا نظام بہت ڈھیلا ہے۔ وزن کی

مراعات اور آہنگ کا صحیح احساس دکن کی مثنوی را اور شاعری میں کچھ زیادہ نہیں

پہنچا ہے کہ قافیہ بندی میں بڑی کھینچ تان پائی جاتی ہے اور اشعار میں ناتراشیدہ اور

کر یہ اصوات الفاظ بے تکلف کھپا دئے جاتے ہیں۔ حقیقت میں یہ زبان کا سیالی

اور عبوری دور تھا اور اس وقت اس میں اظہار خیال کے ایسے سانچے تیار نہ ہو پائے  
تھے جن میں صورت اور داخلی آہنگ کو صحیح مقام حاصل ہوتا۔

یہ مسلم ہے کہ دکن میں غزل کو وہ ترقی نصیب نہ ہوئی جو بعد میں اس کو شمالی  
ہندوستان میں حاصل ہوئی۔ اس سے بھی یہ ثابت ہوتا ہے کہ دکن کی اردو زبان  
اس وقت تک اظہار و بیان کے اعلیٰ تقاضوں کو پورا کرنے کی صلاحیت حاصل نہ  
کر پائی تھی۔ اور جب اس نے یہ صلاحیت حاصل کر لی تو اس میں ترقی یافتہ غزل کا آغاز  
بھی ہو گیا۔ دکن کی عام مثنویوں میں زبان و بیان کی یہ گز درری پائی جاتی ہے۔

۱۔ دکن کی مثنویات کے مطالعہ سے یہ معلوم ہوتا ہے کہ دکن کا ادیب و شاعر  
زندگی کی عام اور خارجی اشیاء سے زیادہ اعلیٰ کرتا ہے۔ اسے مجردات اور حقائق  
سے زیادہ دیا اس کے برابر، میٹر اور مادی چیزوں سے دلچسپی ہے۔

دکنی شاعروں کا واقعہ نگاری کی طرف خاص میلان ہے۔ یہی وجہ ہے کہ انہوں  
نے بیانیہ نگاری کی اکثر اصناف نظم میں طبع آزمائی کی ہے۔ مرثیہ، رزم نامہ، داستان  
گوئی، جنگ نامہ، نرسی ان کی جملہ لانی طبع کا خاص میدان ہے اور ان موضوعوں کے لئے  
مثنوی کا سانچہ ان کا بطور خاص مرغوب ہے۔

اردو میں حقیقی رزمیہ (ایپک) کا تقریباً فقدان ہے مگر بعض رزم نامے ایسے  
ہیں جن میں ایپک کی چند خصوصیات موجود ہیں۔ دکنی مثنویوں میں یہ رزم نامے شامل ہیں۔  
سچے تاریخی جنگ ناموں اور رزم ناموں سے یہ شعفاً اس بات کا ثبوت ہے  
کہ یہاں کا شاعر اپنے گرد و پیش سے بیزار نہ تھا بلکہ اسے اپنی مائری بھومی سے محبت  
تھی۔ شوقی کا فاتح نامہ وطنی عصبیت کا آئینہ دار ہے اور جنگ نامہ عالم علی ماحول سے  
گہرے تعلق کا قوی ثبوت پیش کرتا ہے۔

دکنی شاعروں نے عشقیہ مثنویوں میں بھی جنگ و پیکار کے مناظر دکھائے



ہیں جن سے یہ ظاہر ہوتا ہے کہ ان شاعروں کو زندگی کے ہنگاموں سے خاصا لگاؤ تھا۔  
 چہارم: دکنی مثنوی میں ذاتی رومان نویسی کا رجحان شمالی ہند سے پہلے ظہور میں  
 آیا۔ عشق کے حقیقی اور واقعی حالات قطب مشتری میں بھی ہیں مگر ذاتی رومان۔ شاید  
 صوفیانہ اثرات کے رہیں منت ہیں۔ خدا شناسی اور خود شناسی کا ربط گہرا ہے۔  
 اور عشق حقیقی سے پہلے عشق مجازی کی ناگزیر منزل کا عبور صوفیانہ تربیت کا ایک اہم  
 اور مسلم دستور ہے۔

مجموعی لحاظ سے دکنی مثنوی کا تنوع قابل اس کا ذکر پہلو ہے جو بعد کی مثنوی  
 میں نہیں ملتا۔ اس میں پرافق داستانوں کے ترجمے بھی ہیں جن کو شاعروں نے  
 نئے مذاق کے مطابق ڈھالنے کی کوشش کی ہے۔ جنگ ناموں میں نصرتی کی مثنوی  
 "علی نامہ" میں بیان واقعات عمدہ ہے اور خارجی مظاہر و مناظر کی عمدہ و مناسب  
 مصوری اس کیلئے باعث امتیاز ہے اگرچہ اردو کی کوئی دزیمہ مثنوی فنی ایپک کی  
 حدود میں نہیں آتی مگر واقعہ نگاری اور بیانیہ نگاری کے اچھے خاصے نمونے اس  
 زمانہ کی مثنویوں میں مل جاتے ہیں۔ فنی لحاظ سے مثنوی اس دور میں ارتقا کی  
 منزلیں تیزی سے طے کرتی رہیں۔ فارسی مثنوی کے نمونے اس کے سامنے تھے جن سے  
 پورا فائدہ ابتدا میں اٹھایا گیا اور بعد کی مثنویاں بھی ان سے یقیناً مستفید ہوئیں  
 اگر ان مثنویوں میں جسم کے بے ڈھنگے پن دے ضرورت طول یا بے جا اختصار کا  
 عیب نہ ہوتا تو ان میں سے شمالی ہندوستان کی صف اول کی بعض مثنویوں  
 کا مقابلہ کر سکتی تھیں۔ درنہ ربط، انتظام و قوام اور تسلسل اس کے علاوہ قصہ پس  
 اور بیانیہ نگاری اور وصف نگاری کی خوبیوں کے لحاظ سے ان میں اور شمالی ہند  
 کی اکثر مثنویوں میں کوئی فرق نہیں۔

دکنی مثنوی کا ایک رجحان ایسا ہے جس کی شمالی نے خاصی مدت تک تقلید کی۔



وہ ہے ذاتی رومان نگاری! (جس کا تذکرہ پہلے آچکا ہے) مثنوی کی یہ صنف بعد میں  
دہلی بھی خاصی مدت تک مقبول رہی اس کی ایک در کا میاب کوششیں ہمیں دینی ادب  
میں ملتی ہیں جن کا تذکرہ ہم قدرے تفصیل سے کرنا چاہتے ہیں۔ اس قسم کی دو مثنویاں  
یہ ہیں۔

من لگن (خواجہ محمود بھری) اور یوستان خیال دسراج اور نگ آبادی)

من لگن تصنیف ۱۱۱۲ھ ۱۷۰۰ء کا نصب العین اور انداز مو عظمتی ہے اس میں  
چند صوفیانہ اور اخلاقی مسائل کو سمجھانے کیلئے حکایات سے کام لیا گیا ہے ان حکایتوں  
کا رنگ عموماً تمثیلی ہے۔ کتاب کی جتنی فصلیں اور مقالے ہیں اتنی ہی حکایتیں ہیں اس  
میں قصہ دار مثنوی کی طرح تسلسل نہیں۔ اور اس کی تمثیل کا انداز بھی اسی طرح نہیں جس طرح  
مثلاً نثر میں سب رس کا ہے یا انگریزی میں فیڑی کوئین وغیرہ کا ہے۔ اس میں حقائق کو  
فرہنی کہانیوں کے ذریعے پیش کیا ہے جس میں کبھی مجرورات و کوائف کی تجسیم کی گئی ہے  
مگر کبھی صرف یہ کیا گیا ہے کہ سحرات کو زدی روح قرار دے کر ان کو نطق بخشا گیا ہے۔  
ہیں اس مثنوی میں اس کے صرف اسی حصے سے دلچسپی ہے جس کا تعلق خواجہ  
محمود بھری کی اپنی داستان عشق سے ہے۔ ہمارے عشقیہ قصوں میں عموماً گفتہ آید  
در حدیث دیگر ان کے اصول پر عمل ہوتا رہا ہے۔ اپنی زبان سے اپنی کہانی بیان  
کرنے کا دستور ٹاڈ ہے۔ اور جہاں ہے وہاں اکثر یہ صوفیوں کا رہین صفت ہے  
من لگن بھی ایک صوفی کی تصنیف ہے۔ اس قصہ پن کی کوئی صفت نہیں پائی جاتی یہ زیادہ  
سے زیادہ مسلسل غزل کی طرح شخصی جذبات کا سادہ اظہار ہے مثلاً عشق کی  
ابتدا یوں ہوتی ہے

اس عمر عشق عیو میں جاگ

یوں گھیر لیا جیوں بھیر کو بھاگ



آگ عشق کی دل میں دھمکی سہتی  
 پھر تن میں تمام تک پہنچی سہتی  
 پن مجھ کو سمجھ نہیں جو یہ کیا  
 یو نامہ، یو ناز، یو نگہ کیا  
 تو درد سو کیا یو دل جلے کیوں  
 تن آنچہ سوں عشق کے گلے کیوں

### کلیات بحری ص ۵۲

من لگن کی عشقیہ آپ بیتی کا خلاصہ اسی قدر ہے کہ شاعر کو بچپن سے ہی عشق کی لگن سہتی، چنانچہ اس کا آغاز مکتب سے ہوتا ہے۔ عاشق مدت دراز تک عشق مجازی کی منزلیں طے کرتا رہتا ہے۔ آخر کار شیخ طریقت کی رہنمائی سے مجاز سے حقیقت کے کوچہ میں گزر جاتا ہے اور معلوم ہوتا ہے کہ حقیقت میں جو لذت وہ مجاز میں ہرگز نہیں مل سکتی اور اس بات کا اذعان بھی پیدا ہو جاتا ہے کہ مجاز ہر چند کہ ایک ضروری منزل ہے مگر محض ایک نمود ہے اور جو زمانہ اس میں گزرا ہے اسے دور تربیت سے زیادہ کچھ نہ سمجھنا چاہیے۔

من لگن میں کسی تسلسل اور ربط و انتظام کی جستجو بے سود ہے اس لئے کہ یہ کوئی مربوط فنسہ نہیں۔ واقعات عاشقی سے پسند بکھرے ہوئے ٹکڑے ہیں اس کا مقصود نفسیات محبت کی تفسیر و تشریح نہیں بلکہ وہی 'صوفیوں کی پرانی تلمیحیں کو مجاز بے کار ہے اگرچہ ناگزیر ہے' اور اصل مقصد حقیقت ہے جس کی طرف پوری توجہ کرنی چاہیے۔

اس کی زبان پرانی مگر عموماً صاف اور ہوا رہے۔ شاعر قافیے کی موسیقی سے کام لینے کی کوشش نہیں کرتا اپنی بات جس طرح بن پڑے ظاہر کر دینا چاہتا

ہے اور عسوت و آہنگ کا بھی کچھ خیال نہیں رکھتا چنانچہ اس کا اسے اقرار بھی ہے۔

ہندی تو نہ بانچہ سے ہماری کہنے لگے ہمیں کوکھباری

میں شعر تو بول جانتا نہیں یوہٹ پٹ پچھانتا نہیں

(کلیات بحری ص ۵۲)

اسی طرح کی ایک اور عاشقانہ آپ بیتی سراج اور نگ آبادی کی مثنوی

بوستان خیال ہے۔ سراج غزل بھی اچھی لکھتے تھے چنانچہ ان کا دیوان منتخب

دیوانہا غزلیات کی عمدگی کی وجہ سے بڑی شہرت رکھتا ہے۔

مثنوی نگاری میں سراج کی اہمیت یہ ہے کہ ان کی مثنوی دکن کی شاید بہترین

مثنوی ہے۔ اس کی زبان صاف اور انداز بیان عمدہ ہے اور اس میں تسلسل اور

ربط کی بہت سی خوبیاں پائی جاتی ہیں اس کے علاوہ مثنوی میں کچھ قصہ پن بھی پایا

جاتا ہے۔

بوستان خیال کی کہانی کسی حد تک مکمل ہے۔ بحری کی کہانی کی طرح صرف

سیاہ نقطے نہیں جن کو ہم نے تصویر کا قائم مقام قرار دے لیا ہے۔ البتہ یہ ضرور کہنا

پڑے گا کہ یہ کہانی بھی "بھرپور" کہانی نہیں۔ اس کو بھی زیادہ سے زیادہ چند لکیروں

کا درجہ دیا جاسکتا ہے جن کے بعض حصے شوخ ہیں ورنہ عام نقوش مدہم ہی ہیں۔

۱۱۶۰ اشعار کی اس مثنوی کا سال تصنیف بھی ۱۱۶۰ھ ہے اس میں شاعر عاشق

کی حیثیت سے ہمارے سامنے آتا ہے۔ اس کو ایک لالہ (ہندوپر) سے محبت

ہو جاتی ہے جس میں وہ چندے بتلا رہتا ہے۔ اس کے بعد ایک سردار زادہ سامنے

آتا ہے جسے خود شاعر (یا عاشق) سے محبت ہو جاتی ہے وہ اس معشوق عاشق پیٹھ کو

لالہ کی محبت سے ہٹانے کیلئے اپنے ہمراہ اپنے وطن لے جاتا ہے۔ جہاں اس کی

بڑی خاطر داری کرتا ہے اور طرح طرح سے اسے عشق لالہ سے منحرف کرنے کی



سچی کرتا ہے مگر عاشق تو غمِ مرض بڑھتا گیا جوں جوں رو کی! آخر ایک شب عاشق دیوانہ وار سردار زادہ کے گھر سے بھاگ نکلتا ہے۔

اور پھر لالہ کے پاس آپہنچتا ہے۔ مگر۔ مگر۔ اب ادھر دوسری عالم سے لالہ کا نہ وہ پہلا سا التفات ہے نہ وہ پہلی سی مراعات۔ بے نیازی۔ بے تعلقتی اس سے عاشق کو بڑا صدمہ ہوتا ہے اور ان کا دل مجازی عشق کے کاروبار سے بالکل ہٹ جاتا ہے اور اب وہ عشقِ حقیقی کی طرف مائل ہو جاتا ہے۔ چنانچہ آخر میں اس کی دعا یہ ہے :-

ابھی بتوں سے مراد دل پھرا کہ ہرگز نہیں ان میں نام وفا  
میں اب چاہتا ہوں کہ ہیشیا رہوں مگر خوابِ غفلت سے بیدار ہوں  
جیسا کہ پہلے بیان ہوا بلوستان خیال کا قصہ پورا ہے۔ اس میں کچھ واقعات ہیں جن کے اوپر پلاٹ کی عمارت کھڑی ہو سکتی ہے۔ اس میں منظر نگاری بھی ہے واقعات کی رفتار کے ساتھ ساتھ محل، مقام اور منظر کا تصور اور نقشہ بھی موجود ہے اس کے کردار تین ہیں۔ سردار اعظم خورد شاعر۔ دوم محبوب لالہ اور تیسرا عاشق شاعر یعنی سردار زادہ، اس قسم کی کہانی میں دس کا مقصد ہی کہانی نہیں (کردار کے قدرتی ارتقاء کی نہ گنجائش تھی نہ اس میں موجود ہے البتہ اس میں جذباتِ معنوی کی کوشش ضرور ہے۔ سردار زادہ یہاں رقیب کی حیثیت سے سامنے آتا ہے مگر وہ بلند پایہ "دلیں" کی طرح ذہن طباع اور فعال نہیں اس میں بعض عاشقانہ صفات مثلاً خلوص اور سادگی کا عنصر زیادہ ہے۔ شر اور عمل کا پہلو کمزور ہے اسی طرح لالہ بھی کچھ غیر متوازن اور ناقابلِ فہم شخصیت ہے۔ البتہ یہ بات سمجھ میں آتی ہے کہ شروع شروع میں وہ شاعر (عاشق) کو ایک بزرگ آدمی سمجھ کر احترام کی نظر سے دیکھتا ہے مگر جب اسے یہ محسوس ہوتا ہے کہ شاعر صاحبِ اب بالکل بدحواس ہو رہے ہیں



توان سے الگ تھلگ رہنے لگتا ہے۔

کہانی کا بڑا عجیب یہ ہے کہ اس میں بناوٹ صاف نظر آرہی ہے ساری کہانی ہم پر وہ داری کی چادر پڑی ہوئی ہے۔ مگر یہ چادر مجاز کی چادر نہیں مجاز کو حقیقت کے نام پیغام سے مقبول عام بنانے کی پرتیچ کوشش ہے اس کے علاوہ کرداروں کے ناموں کے ذریعے مغالطہ دینے کی سعی بھی ہے۔

مصنف (شاعر) اس کہانی میں عاشق بھی ہے اور معشوق بھی، مگر یہ مغالطہ ہے یہ اس نیت سے کہ اس پر دوسرے میں شاعر عشق کی بات دو مرتبہ بیان کرنا چاہتا تھا ورنہ عاشق کا اپنے آپ کو معشوق کے رنگ میں بھی ظاہر کرنا چاہی دارو؟

بناوٹ کا ایک پہلو یہ بھی ہے کہ شاعر کا دعویٰ ہے کہ کہانی صرف دو دن میں لکھی گئی۔ یعنی ۱۱۶۰ اشعار دو دن میں کہہ سکے پھینک سکے۔ اس بیان کو ہم کیسے تسلیم کریں کیونکہ بات فردا شکل سی ہے!

خاتمہ بھی مصنوعی ہے یعنی یہ کہ مجاز کا عشق نہیں چاہیے اصل سے عشق حقیقی ہے اس کو کون سنے گا اور کون مانے گا کیونکہ ۱۱۶۰ اشعار میں سے تقریباً ۱۱۲۰ اشعار میں تو مجاز ہی عشق کی لذتوں کو اس لطف سے بیان کیا ہے کہ جسے مجاز کا چسکانہ بھی ہو گا اسے بھی اس کے پڑھنے سے ضرور ہر جا سنے گا اور پھر عشق مجاز کی جو آگ ۱۱۲۰ اشعار میں بھر کا چمکے ہیں اس کو آخر کے چند سرور اشعار کیسے بچھائیں گے۔؟

سچ یہ ہے کہ ہمارے شاعر نے پر وہ داری سے کام لے کر اہل نظر اور اہل ذوق کو سب کچھ سنا دیا مگر بے خبروں اور بے بھروسوں کی عیب چینا آنکھ سے پھینک کے لئے مغالطہ کے بہت سے پردے کہانی پر ڈال دیئے ہیں۔ بقول حافظ۔

با مدھی مگر تیندہ امرار عشق و مستی

تاسے خبر بھیر دور رسخ خود پرستی



خلاصہ کلام یہ ہے کہ مثنوی بوستان خیالی کو اچھی مثنویوں میں شمار کیا جاسکتا ہے اس کی زبان ترقی یافتہ ہے۔ اور اس کا فن ارتقاء کی ایک منزل کا پتہ دیتا ہے اس کے بعض حصے بہت دلکش ہیں خصوصاً اس کے ابتدائی اشعار نہایت دلادیز اور موثر ہیں۔

ارے ہم نشینو! مرا دکھ سنو  
مرے دل کے گلشن کی کلیاں چنو  
کہوں کیا کلیچے میں سوراخ ہے  
وہی داستانِ شاخ در شاخ ہے

ان سب محاسن و معائب سے قطع نظر اور ان کے علاوہ بوستان خیالی کی زہدیت کی بڑی وجہ ہمارے نزدیک یہ ہے کہ یہ قدانی رومانوں کے سلسلے کی ایک نمایاں کڑی ہے۔ یہ سلسلہ شمالی بعض اہم مثنویوں سے مربوط ہے چنانچہ میر اثر کی خواب و خیال اور میر تقی میر کی ذاتی عاشقانہ مثنویاں اسی رنگ اور نوع کی ہیں اور اگرچہ نہ ہر عشق کا فنی اور اس کی روح ان سے کسی قدر مختلف اور بلند تر ہے مگر درحقیقت وہ بھی اسی ابتداء کی انتہا ہے!

## کلام میر میں فکر و نظر کا عنصر

میر تقی میر کا کلام شدید جذبے کا ترجمان ہے۔ انہوں نے اپنے احساسات جذبے کی زبان میں کچھ اس طرح ادا کئے ہیں کہ عام طور سے یہی سمجھا جاتا ہے کہ ان کی شاعری میں فکر کا حصہ بہت کم ہے۔ اور گمان یہ ہوتا ہے کہ وہ عمر بھر ایسی شاعری کرتے رہے جس میں کسی صورت بھی فکری تجزیہ کو دخل ہونے کا موقع حاصل نہیں ہوا۔ میر کے متعلق عام خیال یہی ہے اور بظاہر ان کی شاعری کا غالب رنگ بھی ایسا ہے کہ اس عام خیال کو دور کرنا کوئی آسان بات نہیں۔ اس لئے یہ موضوع قابل توجہ اور یہ خیال غلط ٹھہری کا قابل تجزیہ ہے۔ جو وہ مطالعہ سے میرا مقصود یہ ہے کہ میر کے ذہنی عمل کی مختلف صورتوں کا جائزہ لیا جائے تاکہ جس حد تک اور جس قسم کا فکری عنصر ان کے کلام میں ملتا ہے اس کی کیفیت و کیفیت کا کچھ اندازہ ہو سکے۔ یہ مطالعہ کلام میر کی عمومی قدر و قیمت کیلئے بھی مفید ہو گا۔ کیونکہ اس سے میر کی عظمت کے وجود کی بحث بھی نسبتاً آسان ہو جائیگی۔

شاعری میں فکری عنصر کی جو اہمیت ہے۔ اس کی اصولی بحث کا یہ موقع نہیں ہے تو مسلم ہے کہ کوئی شاعر ہی فکری عنصر سے کاملاً معری ہونے کا دعویٰ کر سکتی ہے۔ نہ اس کیلئے اتنا قطع تعلق ممکن ہے۔ شاعر کے لئے یہ بھی ضروری نہیں کہ وہ صرف جذبات ہی سے واسطہ رکھے اور حقائق فکری سے بالکل قطع تعلق کر لے دنیا بھر کی بلند پایہ شاعری میں حقائق اور جذبات اس طرح باہم شیر و شکر نظر آتے ہیں کہ ان کی تحلیل و تفریق ممکن ہی



نہیں بلکہ عظیم شاعروں کی پہچان ہی یہ ہے کہ ان کی شاعری بلند حقائق کی بھی ترجمان ہوتی ہے پھر شاعری کو فلسفہ و حکمت سے بھی کوئی بیر نہیں بلکہ یہ کہنا بھی غلط نہیں کہ شاعری اور حکمت کے درمیان فاصلے اتنے زیادہ نہیں ہوتے جتنے بظاہر سمجھے جاتے ہیں۔ شاعری اور سائنس بھی دونوں ہم سفر ہو سکتے ہیں۔ شاعری سائنس کی دوست اور رفیق بن کر علم کے ساتھ قدم بہ قدم چل سکتی ہے شاعری کیلئے یہ ممکن ہے کہ عقلی و طبعی حقائق کے ساتھ گھل مل جائے اور اس آشتی چشم و گوش، کو بددلی اور شکر رنجی میں نہ بدلنے دے مگر ان تمام مصالحتوں کے لئے شاعری اپنی طرف سے ایک کڑی شرط بھی لگاتی ہے اور وہ شرط ایسی ہے جو دراصل اس کی جداگانہ ہستی اور اس کے انفرادی تشخص کیلئے ناگزیر اور لازمی ہے۔ یہ شرط ہے خاص انداز بیان کی جس کے بغیر شاعری اور حقائق کے مابین کوئی سمجھوتہ ممکن نہیں۔ اس شرط کو تسلیم کر لینے کے بعد شاعری کی ذہنیات و عقلیات کے ہر شعبہ کے ساتھ مفاہمت ممکن ہے۔ شاعری جس کی بنیاد جذبہ پر ہے اپنے سارے مطالبات و تخیل کی مدد سے ادا کرتی ہے یہی اس کی زبان ہے جو اس کے انداز بیان کو ایک خاص شکل میں ڈھالتی ہے۔ اس کی ہر ادا پر تخیل کا رنگ چڑھا ہوا ہوتا ہے اور یہی خیال کی رنگ آمیزی اس کو عام سپاٹ طرز بیان سے جدا اور ممتاز کرتی ہے جو فکری اور سائنسی حقائق کا طرز بیان ہے عام طور سے فکری اور سائنسی حقائق بے آمیز سادہ اور راست بیان و خطاب کے مقتضی ہوتے ہیں اور یہی ان کی اصل حد بھی ہے مگر بعض اوقات ان کی شاعری کچھ اس طرح مجبور ہوتی ہے کہ اسے حقائق کی بھی ترجمانی کرنی پڑتی ہے یا کبھی ایسا بھی ہوتا ہے کہ حکیم یا فلسفی شاعری کی تاثیر اور قوت اظہار سے فائدہ اٹھانے کیلئے شاعرانہ انداز بیان اختیار کر لیتا ہے۔ ان سب صورتوں میں حقائق اور انداز بیان اپنی ہمتوں کے حدود کے اندر ایک دوسرے کے دوش بدوش چلتے ہیں اور حقائق و شعر کا یہ آمیزہ اپنے عجیب و غریب اثرات کے ساتھ، ترکیب و ترتیب کی عجیب و غریب صورتیں اختیار کرتا ہوا کبھی شاعری کو حکمت



بناتا ہوا اور کبھی حکمت کو شاعری میں ڈھالتا ہوا موزوں و مناسب شکلیں اختیار کرتا رہتا ہے کسی شاعر سے یہ توقع نہیں کی جاسکتی کہ اس کا کلام لازمی طور سے حکمت کا نصاب بن جائے یا وہ کسی منظم مکتب حکمت کا پیرو یا اس کا بانی ہو مگر کسی شاعر کا موجود مکتب فکر و علم سے متاثر ہونا کسی طرح مستبعد نہیں ایسی صورت میں یہ افکار شاعری میں جذب تجمعی ہو سکتے ہیں جب یہ خشک منطقی یا استدلالی قضیے نہ رہیں بلکہ ان میں جذبے کی چاشنی آجائے اور احساس و خیال کو وہ اس طرح بیدار کرنے لگیں جس طرح جذبہ احساس و خیال کو ابھارنے کی صلاحیت رکھتا ہے۔ اسی طرح یہ بھی قدرتی بات ہے کہ شاعر اپنی شاعری میں بعض ایسے افکار پیش کرے جو اصولاً تو اس کے جذباتی رد عمل کا نتیجہ ہوں مگر فکری اور عقلی تجربے سے ان کی تصدیق و تائید ہوتی ہے۔ اگرچہ یہ بھی ممکن ہے کہ شاعری کا مخصوص عقلی تجزیہ و لسانی عقلی تجزیہ سے ہم آہنگ اور متفق نہ ہوں بہر حال یہ افکار اپنی شکل و صورت اور استقرار کے لحاظ سے حقائق فکری ہی ہوں گے اور اس قسم کے افکار خالص جذبات و احساسات کے ساتھ ساتھ مگر ان سے صاف صاف میز ہو کر شاعری کے قالب میں ڈھل جائیں گے چنانچہ ہم اردو اور فارسی کے اکثر شعراء کے کلام سے اس قسم کے افکار کی ایک معقول فہرست مرتب کر سکتے ہیں۔ اگرچہ یہ افکار بعض کے یہاں کم اور بعض کے یہاں زیادہ ہیں۔ یہ کمی بیشی ہر شخص کی فطرت و طبیعت اور اس کے اکتسابات کی نوعیت کے مطابق ہوتی ہے۔ مثلاً غالب کا یہ فطری میلان ہے کہ جس طرح وہ جذبات و احساسات سے شدید طور پر متکیف ہوتا ہے اس طرح اس کا ذہن تجزیہ و تحلیل کا بھی شائق ہے۔ چنانچہ اس کے یہاں جذبہ و فکر کے مابین اتنی آنتی اور ان میں اس درجہ قربت نظر آتی ہے کہ بعض اوقات ہم اس کو اصولاً حکیم پر مجبور ہو جاتے ہیں اس کے یہاں جذبہ کی شدت بھی ہے اور غور و فکر کی گہرائی بھی اس نے اصلاً شاعر ہو کر حکمت اور عقلی حقائق کو جس طرح



اپنی شاعری میں ڈھالا ہے اس سے اس کی منفرد صلاحیتوں کا پتہ چلتا ہے۔

میران شاعروں میں سے ہیں جن کے یہاں خالص فکری عنصر کی بنیاد ہے۔ میرے اس دعوے سے کسی کو ناراض یا بددل ہونے کی ضرورت نہیں کیونکہ میں اس سے میر کی تنقیص کا کوئی ارادہ نہیں رکھتا۔ اس سے تو میر کی حقیقی بڑائی کی بھی قدر پیدا ہوگی۔ میر ذہناً و فطرتاً بھی اور اکتساباً بھی عقلی تجزیہ کا شوق نہیں رکھتے اسی وجہ سے ان کے کلام میں عقلی تجزیہ صاف اور نمایاں صورتیں اختیار نہیں کرتا۔ انہوں نے جہاں کہیں عقلی تجزیہ کیا بھی ہے وہاں بھی ان کا استدلال شاعرانہ تحلیل اور مغالطوں پر مبنی ہے جن کا صحیح منطقی دلیل کے سامنے ٹھہرنا مشکل ہو جاتا ہے۔ ان کے باوجود ان کے ضخیم درادین میں افکار و حقائق کا معقول سرمایہ مل جاتا ہے۔ جس کا کم از کم کچھ حصہ بلند فکری حقائق کا درجہ حاصل کر سکتا ہے۔ اور معقول حصہ ایسا بھی ہے جس کی تائید انسانی اور تمدنی تجربے سے ہوتی ہے یا ہو سکتی ہے۔ انہوں نے مابعد الطبیعیاتی مسائل کو بھی موضوع بنایا ہے اور ان میں استدلال سے کام لیا ہے۔ کائنات کے مظاہر یا قدرت کے قوانین پر غور کیا ہے اور خاصی سوچ کے بعد ایک ایک راستے قائم کیے ہیں۔ اگرچہ ضروری نہیں کہ ان کی رائے فکر کے مشہور مکاتیب میں ایسے کسی خاص مکتب سے ہم آہنگ ہوں ان کے یہاں سماجی احوال کی چھان بین بھی ہے اگرچہ سرسری ہی ہے۔ مشاہدات اور مناظر میں بھی انہوں نے باطن میں چھپی ہوئی حقیقتوں کا انکشاف کرنے کی کوشش کی ہے۔ ان کے ہاں سو ائیمہ اور استفہامی اشعار کی تعداد بھی خاصی ہے جن سے پتہ چلتا ہے کہ ان کا ذہن عقیدہ ہائے زندگی کی کشور کا شوق رکھتا ہے۔ اور انہیں رازوں اور کجیوں کی جستجو ہے۔ ان سب باتوں کے ظاہر ہوتا ہے کہ میر کے یہاں سوچ اور تفکر کا عنصر خاصاً قابل توجہ ہے



اگرچہ ان کا طریقہ بحث اور اندازہ فکر بعض اوقات نتیجہ خیز نہیں ہوتا۔ وہ ادراک حقیقت سے قاصر رہتا ہے تاہم میرا خیال یہ ہے کہ اردو کے بہت کم شاعروں کے یہاں حقائق کی جستجو کے لئے اتنی تڑپ پائی جاتی ہے۔ جتنی تیر کے کلام میں ہے۔ اس معاملے میں غالب اور اقبال ہی ان کے مقابلے پر لائے جاسکتے ہیں۔ خواجہ میر درد بھی نہیں، یہ یاد رہے کہ میر غالب سے مختلف ذہن کے شاعر تھے جیسا کہ بیان ہوا تیر کے کلام میں افکار اور حقائق کا اچھا خاصہ سرمایہ مل جاتا ہے۔ مگر اس کے باوجود یہ کہنا پڑتا ہے کہ وہ عقلی تجزیہ کی اس استعداد سے بہرہ مند نہ تھے جو غالب سے مخصوص ہے۔ غالب حقائق کی دریافت اور حقائق کی ترتیب میں تیر سے زیادہ رسا ذہن رکھتے تھے اس کے برعکس تیر کے یہاں عقلی تجزیہ کی صرف ابتدائی صورتیں ملتی ہیں۔ ان کے یہاں ابتدائی جستجو کے عناصر پائے جاتے ہیں۔ مگر انکشاف حقائق میں انکی کامیابیوں کی حد محدود معلوم ہوتی ہے ان کا بظاہر عقلی تجزیہ بھی عام حالات میں بالآخر ایک جذباتی الجھاؤ پر ختم ہو جاتا ہے اور اکثر ان کا استدلال جلد ہی منطق کا دامن چھڑا کر پھر جذبات کے سائے میں پناہ لینے لگتا ہے۔

ظاہر ہے کہ کسی کامل استدلال کا سلسلہ کئی منزلوں سے گزرنے پر مجبور ہے سب سے پہلے ادراک حسی جو حواس کے توسط سے بعض محسوسات کے متعلق نفس انسانی کی اولین آگاہی کا باعث بنتا ہے۔ پھر یہ حسی ادراکات فوراً ایسے عمل میں منتقل ہو جاتے ہیں جہاں یہ پسندیدہ و ناپسندیدہ اور گوارا و ناگوارا ہو کر ذہن کو ان کے رد و قبول پر آمادہ کرتے ہیں جہاں ذہن ان کے حسن و قبح پر غور بھی کرتا ہے اور اس کے ساتھ بقائے شخص کے مقصد کے تحت ان کے خوشگوار عناصر کو نفس میں جذب کرنے اور ناخوشگوار عناصر سے بچنے کی



تدبیریں سوچتا ہے۔ اور بالآخر عقل کی مدت سے ان گونا گوں ادراکات میں ایک خاص قسم کا توازن و اعتدال پیدا کر لیتا ہے تاکہ نفس انسانی اپنے ماحول کو اچھی طرح سمجھ کر "حفظ شخصی" کا کوئی پروگرام تیار کر سکے، نفس انسانی باطبیع توازن و اعتدال کا متقاضی ہے اسی میں اس کی سلامتی ہے اور اسی میں اُسے راحت ملتی ہے۔ غیر معتدل دوائی و جذبات سے اس کا توازن ضائع ہو جاتا ہے اور یہ چیز بالآخر نفس کے ضعف و نقاہت پر ختم ہوتی ہے۔

کامل استدلال منطقی اور طبعی قوانین کا پابند ہے۔ وہ مسلمات جن کی بنیاد پر محسوس ادراکات و تجربات حسی کے علل و اسباب جستجو کرتا ہے پھر عقل و تجربہ انسانی کی روشنی میں اس کو پرکھ کر ان سے کچھ نتائج نکالتا ہے اور ذہن کو اس کے قبول و تسلیم پر آمادہ کر کے نفس میں سکون و توازن کی صورتیں پیدا کرتا ہے۔ اس کے برعکس ناقص استدلال علل و اسباب کی جستجو تک تو ضرور پہنچتا ہے مگر عقل تجربات انسانی یا قوانین طبعی کی حاکمیت کو تسلیم نہیں کرتا بلکہ استدلال کرنے والا اپنی آرزو اور اپنے ہی احساس کو حاکم کل قرار دے کر حیات کے قوانین طبعی کو اپنی مرضی کے مطابق چلانا چاہتا ہے۔

میر کے بیشتر استدلالات جستجو کی اسی حد تک پہنچتے ہیں۔ ان کے دلیل کے سلسلے دور تک اور دیر تک منطق کی تاب نہیں لاسکتے۔ ان کا احساس ان کو منطق کا پابند نہیں رہنے دیتا، لیکن اس حقیقت سے انکار نہیں ہو سکتا کہ میر کے یہاں سکون بخش حقائق بھی مل جاتے ہیں۔ یوں ان کے یہاں حقائق کی تلاش کے لئے خاصی تڑپ پائی جاتی ہے۔ یہ حقائق کچھ تو روایتی تصوف کے راستے سے ان تک پہنچے ہیں اور کچھ ان کے اپنے غور و فکر کا نتیجہ ہیں۔ ان کا یہ غور و فکر تجزیہ عقلی کی مکمل صورتوں کا آئینہ دار نہ بھی ہو تب بھی ایک خاص حد تک سوچ کا



عقلمندوں میں ضرور موجود ہے۔

کہنے کو تو یہ نکسا کہہ دیا گیا ہے کہ میر کا شاہدہ نہایت محدود تھا۔ اور یہ بھی کہ انہوں نے بہار کا پورا موسم ایک بند کمرے میں گزار دیا تھا، یہ مصرع پڑھ پڑھ کر کہ عجب اب کی بھی دن بہار کے یوں ہی گزر گئے۔ مگر تیر کے دیوان کا مطالعہ یہ ثابت کرتا ہے کہ ان کی عقلیات کا احاطہ محدود ہی ان کے مشاہدات کا دائرہ خاص وسیع تھا۔۔۔۔۔ نظیر اکبر آبادی کو چھوڑ کر پرانے اردو شاعروں میں شاید ایک شاعر بھی ایسا نہ ہو جس کے مشاہدات کی دنیا تیر کے مقابلہ میں وسیع تر ہو۔ خیرہ لوں تو غزل میں مشاہدات کی تفصیلات و جزئیات سما ہی نہیں سکتیں۔ مگر تیر عجیب طرح کا غزل گو تھا۔ شاید اسے نظم کو "غزل گو" کہنا درست نہ لگتا۔ کیونکہ اس نے غزل کی قیود کے باوجود مشاہدات کی خوب خوب مصوری کی ہے جو اس کے مشاہدات کی وقت اور وسعت دونوں کا پتہ دیتی ہے۔ تیر نے اپنے ماحول کی ہر ہر شے کو بغور دیکھا اور اپنے اس شاہد کے کو شاعرانہ مصوری کے ذریعے آئینہ تمثال وار کی طرح مصور اور روشن بنا دیا۔ تیر کی سوچ اور غور و فکر کا میدان اولین ان کے یہی مشاہدات ہیں۔

عالم کی سیر تیر کی صحبت میں ہوگی

طالع سے ہاتھ مجھ کو یہ بے دست و پا

تیر کے شاہد کے کی دنیا کتنی وسیع ہے؟ اس مضمون میں یہ تفصیل شاید زیادہ کارآمد نہیں ہوگی۔ دیکھنا تو یہ ہے کہ تیر نے مشاہدات پر غور کتنا کیا ہے اور مختلف مظاہر زندگی کے متعلق ان کے رد عمل نے صورت کیا کیا اختیار کی؟ مجموعی لحاظ سے مجھے یہ کہنے میں تامل نہیں ہوگا کہ تیر کا رد عمل اکثر صورتوں میں شاعرانہ جذبہ باقی ہی ہوتا ہے۔۔۔۔۔ حکیمانہ رد عمل کی



مثالیں بھی مل جاتی ہیں مگر شاعرانہ کے مقابلہ میں کم۔ وہ عموماً جستجو کی پہلی منزل کے بعد پھر گم سے ہو جاتے ہیں اور حقیقت کی نہ تک پہنچنے میں انہیں دقت ہوتی ہے مگر بعض اوقات اس سے نکل بھی آتے ہیں اور پتہ کی بات یا تھہ کی بات بتلا جاتے ہیں۔ تیر کا ادو لین رد عمل عجیب و غریب ہوتا ہے اگر اس ذہنی رد عمل کے لئے کوئی خاص اصطلاح وضع کرنی ہو تو ہم اس کو لفظ حیرت یا تخر سے یاد کر سکتے ہیں۔ زندگی کیا ہے؟ اور اس کے یہ سب ہنگامے کیا ہیں اور کیوں ہیں؟ کبھی کبھی اس کے مظاہر پتیر کے ذہن میں ایک خوشگوار یا نا خوشگوار خلش پیدا ہوتی ہے اس کے حین اور بد نما پہلوؤں کے نظارے سے ایک گد گدی ہی پیدا ہوتی ہے۔ ان کے لبوں پر تعجب انگیز سوال و استفہام ابھرتا ہے۔ انہیں اس کے عجائبات اور بولبلیوں پر تعجب ہوتا ہے کبھی اس کے تضادات کے خلاف غم و غصہ اور شکوہ و شکایت کی لہر کھتی ہے۔ ان سب صورتوں میں جو نفسی کیفیت تیر کے یہاں بالآخر غالب نظر آتی ہے وہ حیرت اور تعجب کی کیفیت ہوتی ہے جو کبھی انبساط کی صورت اختیار کرتی ہے۔ کبھی انقباض کی۔ کبھی تشکیک تک پہنچاتی ہے کبھی طنز و استخارج کی صورت میں نمایاں ہوتی ہے کبھی اس میں تلخی کا رنگ نمایاں کرتی ہے اور کبھی خوشگوار اثر چھوڑتی ہے۔ غرض تیر کے سراپائے ذہن پر حیرت کی پراسرار کیفیت چھائی ہوئی نظر آتی ہے۔ جس کا گہرا مطالعہ تیر کے نفسی کوائف کے انکشاف کے لئے بڑا ہی ناگزیر ہے۔

تیر کی یہ نفسی کیفیت حصے میں حیرت کے لفظ سے تعبیر کیا ہے۔ اصلاً خوشگوار سرور انگیز اور لذت بخش کیفیت ہے۔ یہ ایک مدہوشی اور سرخوشی کی کیفیت ہے۔ یہ ان کے ذہن کی بنیادی حالت ہے۔ اسی کی بنا پر مجھے



اکثر احساس ہوا کہ ان کے ذہن میں نہ ہر کی سی تلخی بہت کم ہے اور جن لوگوں نے انہیں بد مزاج اور تند خو قرار دیا ہے۔ انہوں نے تیر کے ساتھ انصاف نہیں کیا تیر کا دل تو بہت صاف اور ان کا ذہن تو نہایت پاکیزہ معلوم ہوتا ہے یہی وجہ ہے کہ تیر کی تلخی نے طنز کا جو انداز اختیار کیا وہ یا محض تشکیک آمیز سوال بن گیا ہے یا اس نے لطیف طنز کی صورت اختیار کی ہے اس سے آگے نہیں بڑھا مشاہدات عالم اور مظاہر زندگی کے خلاف تیر کے ذہن میں جو شدید رد عمل پیدا ہوتا ہے اگر صرف اسی پر نظر ڈالی جائے تو محسوس یہ ہو گا کہ تیر کے یہاں کائنات کو سمجھنے اور غور و فکر کے شوق کی کمی نہیں مگر وہ اکثر حیرت کی وادیوں میں کچھ ایسے گم ہو جاتے ہیں کہ ابتدائی تشکیک یا سوال واستفہام کی لذت یا کرب ہی میں محو ہو کر اکثر غور و تامل کی انگلی سر زمینوں تک یعنی علل و اسباب تک پہنچ نہیں پاتے۔ یہی حیرت جو لذت بخش بھی ہے ان کیلئے اکثر مانع استدلال ثابت ہوتی ہے۔

وہ نظام قدرت اور مظاہر فطرت دونوں پر حیرت کی نظر ڈالتے ہیں ان کو دنیا کا یہ کارخانہ عجائبات کا ایک طلسم کردہ معلوم ہوتا ہے ہر چند کہ انہیں "اس چمن کا ہر گل لہو سے بھر ہوا ساغر" دکھائی دیتا ہے تاہم اسکی کوشش حسن سے اس کا دل مسحور اور اس کے جمال سے ان کی آنکھیں پر نور ہی رہتی ہیں ان کی نظر میں گلزار عالم کا کوئی پھول ایسا نہیں جس میں ان کی نگاہیں اٹک نہ جاتی ہوں۔

اس باغ کے ہر گل سے چپک جاتی ہیں آنکھیں

حیرت ہے پڑی ان کے صاحب نظروں کو



یہ دنیا ان کے نزدیک عجیب تماشے کی جگہ ہے  
ہوتا ہے یاں جہاں میں ہر روز نوبت تماشا  
دیکھا جو خوب تر ہے دنیا عجیب تماشا

میر کی سوچ کے سلسلوں پر غور کرنے سے محسوس ہوتا ہے کہ ان کے  
جو اس باطنی میں کسی چیز کی خاص کی تھی۔ جس کے باعث وہ حقائق کو اچھی  
طرح سمجھ نہیں پاتے تھے۔ کچھ ایسے جیسے شور و غوغا کے درمیان کوئی بات سمجھ  
میں نہ آئے کہ کیا ہو رہا ہے اور کیوں ہو رہا ہے۔ اس کے اشعار سے معلوم  
ہوتا ہے کہ ان کی حس سماعت خاصی الجھی ہوئی تھی وہ اکثر بے کار کسی  
گو نجس سنتے رہتے ہیں اور پتہ نہیں چلتا کہ یہ آوازیں کیا ہیں اور کہاں سے  
آ رہی ہیں۔

انہوں نے اس کیفیت کو خود ہی کئی اشعار میں بیان کیا ہے۔

عالم بیاہ خانہ ہے کس کا کہ روز و شب  
یہ شور ہے کہ دیتی نہیں کچھ سنائی بات

(ص ۲۵۶)

شور میرے جنوں کا جس جا ہے  
دخل عقل اس مقام میں کیا ہے

(ص ۳۵۶)

اس شور و فغاں میں میر کا تجزیہ عقلی عموماً الجھ جاتا ہے اور یہ قیاس کرنا  
پڑتا ہے کہ حقائق میں سے انہیں کچھ ملا وہ متوازن فکر کے راستے سے کم  
جنون و مجذوبی کے سے زیادہ ملا۔ اگرچہ یہ مجذوبی وہ چیز ہے جسے خود میر  
نے جنون باشعور کے نام سے یاد کیا ہے۔

خوش ہیں دیوانگی میرے سب

کیا جنون کر گیا مشور سے وہ

میر کے اس مشور کی تشریح مھوڑی دیر بعد آئے گی۔ ابھی یہ بحث باقی ہے کہ میر کے نزدیک ادراک حقیقت کی قدر و قیمت کیا ہے؟ اور یہ بھی کہ اس تک رسائی کہاں تک ممکن ہے؟ اور اگر رسائی ممکن ہے تو اس کے حصول کا وسیلہ کیا ہے؟

یہ تو مسلم ہے کہ میر کے نزدیک صاحب ادراک ہونا بڑی قیمتی چیز ہے مگر یہ چیز آسان نہیں۔ اس کیلئے بڑی ریاضت چاہیے بلکہ عین ممکن کہ ریاضت سے بھی کام نہ بنے یہ تو عطیہ ربانی اور فیضان یندرافی ہے۔ دنیا میں عام لوگ سطحی نظر رکھنے والے، ظاہر بین ہوتے ہیں وہ چیزوں کی تہہ تک پہنچنے کی صلاحیت ہی نہیں رکھتے۔ اسی بنا پر میر نے اس دنیا کو شہر کوراں کہا ہے جہاں لوگ زرگس کی سی آنکھ رکھتے ہیں کہ اس کی آنکھ شکل تو ہے۔ مگر بصارت سے محروم ہے ان کے نزدیک عام اہل علم کا بھی یہی حال ہے۔

یاں جہاں ہے کہ شہر کوراں ہے

سات پردے ہیں چشم بینا پر

(ص ۷۳)

اور پھر اسی اندھنوں کی بستی میں کوئی صاحب ادراک یا صاحب نظر رہا بقول غالب "دیدہ اور" پیدا بھی ہوتا ہے تو مدتوں کے بعد بقول اقبال سے

ہزاروں سال زرگس اپنی بے نوری پر روتی ہے

بڑی مشکل سے ہوتا ہے چمن میں دیدہ در پیدا

اور میر کا خیال تو یہ ہے کہ کوئی صاحب ادراک تو تمام نظام کائنات



کی ریاضت پیہم اور سعی و انتظار کے بعد کہیں ظہور میں آتا ہے۔

برسوں لگی رہی ہیں جب ہر دم کی آنکھیں

تب کوئی ہم سا صاحب صاحب نظر بنے ہے (ص ۳۶۸)

ست پہل ہمیں جانو پھرتا ہے فلک برسوں

تب خاک کے پردے سے انسان نکلتے ہیں

میر نے اپنے تصور کے صاحب ادراک کو کہیں انسان اور کہیں آدم کہہ کر

پکارا ہے جیسا کہ آدم اور انسان کی بحث میں بیان ہوگا۔

اب اہم سوال یہ ہے کہ ادراک کی اس منزل تک پہنچنے کی صورت کیا ہے

عام طور سے ادراک حقیقت کے لئے دو ہی راستے تسلیم کئے گئے ہیں۔ ایک تو

طریقہ بحث و نظر یعنی طریقت عقل و دانش دوسرا طریقہ باطن یا وجدان۔ ان

دونوں راستوں کے برحق ہونے میں کوئی شبہ نہیں اور یہ دونوں راستے فلسفہ و

حکمت کے نزدیک بھی تسلیم شدہ ہیں۔ یہ تو ظاہر ہے کہ میر صوفیانہ روایتوں کے

دارث تھے۔ لہذا ان کے نزدیک حقائق کے ادراک کا صحیح ترین بلکہ واحد طریقہ

یہی تصفیۂ قلب کا طریقہ ہونا چاہئے چنانچہ حسب توفیق میر نے اس راستے کو برحق

ہونے پر بہت کچھ لکھا ہے اور یہ ذہن نشین کرانے کی کوشش کی ہے کہ حقیقت

تک رسائی کے لئے دل کو منزل سے گذرنا ضروری ہے جس میں عشق ایک پل کی

حیثیت رکھتا ہے۔ یہ عشق ہی ہے جو زندگی کے پرخطر دریاؤں سے عبور کرانے

کا عمدہ ترین وسیلہ ثابت ہوتا ہے۔ اس خطرناک وادی میں عقل کی رہنمائی ناکام

اور ناقص ہی ثابت ہوتی ہے مگر یہ یاد رہے کہ میر نے دل یا عشق کے مقابلے

میں عقل کو ناقص تو ٹھہرایا ہے مگر عقل کی لذتوں سے مطلقاً انکار نہیں کیا۔ ان کا

خیال یہ ہے کہ بجز وہی اور جنوں عشق کی لذتیں اور ان سے پیدا شدہ بصیرتیں

تسلیم مگر "ہشیاری" بھی گاہے گاہے اور بعض خاص موقعوں پر خاصی لذت بخش ثابت ہوتی ہے ۔

ہم مست بھی ہو دیکھا آخر مزا نہیں ہے

ہشیاری کے برابر کوئی نشا نہیں ہے (ص ۳۶۰)

بائیں ہمہ حقیقت یہی ہے کہ ان کا مسلک (جہاں تک اور اک حقائق

کا تعلق ہے) جنون و مجذوبی ہی ہے جس کا مرکز دل ہے ان کی رائے ہے کہ

سچا عرفان دل کے مطالعہ سے ابھرتا ہے اور یہ وہ مقام ہے جس میں نامعلوماً

کام آتی ہیں۔ نہ علم و عقل، نہ حکمت و دانش۔ یہاں تو صرف ریاضت اور تصفہ

باطن کی سعی ہی مفید ثابت ہوتی ہے ۔

دل کا مطالعہ کر کے آگے حقائق

میں فن عشق کے بھی شکل بہت و قائل (ص ۴۸۸)

کام کیا آتے ہیں گے معلومات

یہ تو سمجھے ہی نہ کہ کیا ہیں ہم (ص ۹۰)

تحصیل علم کرنے سے دیکھنا نہ کچھ حصول

میں نے کتابیں رکھیں اٹھا گھر کے طاق میں (ص ۴۹۹)

میر نے دل کی برکات و فیوض کی بار بار تعریف کی ہے اور یہ چیز

صوفیانہ شاعری میں عام ہے، اس کے لئے انہوں نے طرح طرح کے شاعرانہ

پیرائے اختیار کئے ہیں کبھی کہا کہ دل طریق عشق کا رہنا ہے۔ کبھی اس کو قبلہ و

پیغمبر قرار دیا کبھی اس کی تعریف میں یہاں تک بڑھے کہ اس کو خدا تک کہہ دیا ۔

طریق عشق میں ہے رہنا دل

پیغمبر دل ہے قبلہ دل خدا دل



یہ دل بظاہر ایک قطرہ خون ہے مگر باطن ایک طوفان ہے بظاہر  
 چھوٹا سا گھر ہے مگر اس کی وسعتیں بے کراں و بے نہایت ہیں۔ سارا عالم اس  
 بظاہر تنگ مکان میں گویا سمٹا ہے۔ کسی دامن وسیع صحرا کی طرح دل کی دنیا  
 بھی دور دور تک پھیلی ہوئی ہے اور پھر نازک اتنا ہے کہ شیشے کو بھی مات کر دے  
 کہیں یہ تو نہیں ہے کہ خالق کائنات نے شیشوں کو پگھلا کر ان کے مواد سے  
 دل کا یہ آئینہ تیار کیا ہو ا میر نے اس مضمون کو ایک قطعہ کی صورت میں بیان  
 کیا ہے۔

جا کہ پوچھا جو یہ کار کہ مینا میں  
 دل کی صورت کا بھی اے شیشے گراں ہے شیشہ  
 کہنے لگے کہ ہر پھرتا ہے ہکا اے مست  
 ہر طرح کا جو تو دیکھے ہے کہ یاں ہے شیشہ  
 دل ہی سارے کتھے پہ ایک دقت جو کر کے گدانا

شکل شیشے کی بنائی ہے کہاں ہے شیشہ (ص ۱۳۷)

غرض یہ کہ دل 'میر کے نزدیک سب کچھ ہے۔ یہ نہ صرف جذبات کا  
 مرکز ہے بلکہ طریقت کے عملی پہلوؤں کا بھی رہنمائے کامل ہے۔  
 دل عجب نسو، تصوف ہے

ہم نہ سمجھے بڑا تأسف ہے (ص ۲۵۰)

دل کے سرچشمہ ادراک ہونے کے بارے میں اور بھی کئی اشعار دیوان میر  
 میں مل جائیں گے۔ مگر حق یہ ہے کہ جب تک یہ آئینہ مجلی اور مصفا رہے گا  
 اسی دقت تک اس میں انوار تجلیات کا انعکاس ہوتا رہے گا کیونکہ ادراک ایک  
 ایسا نور بیزدانی ہے کہ اگر یہ آئینہ زنگ سے ذرا بھی مکدر ہوگا تو عرفان کی نوری



کیفیتیں اس میں انعکاس نہیں پاسکیں گی۔ یہ ادراک بڑی چیز ہے مگر ادراک کے قابل ہونے کیلئے عقل تو عقل دل بھی تیار ہو سکتا ہے کہ وہ پہلے سلامت صفائی سے منصف ہو۔ بلکہ میر کے نزدیک حقیقت الحقائق کی تجلی اتنی منزہ اور پاک ہے کہ صحیح معنوں میں اس تک دل کی بھی رسائی ممکن نہیں۔

دل ہوا کب عشق کی دل کا دلیل

میں تو خود گم ہی اسے پاتا رہا

تاہم اگر یقینی طور پر اس تک رسائی کا کوئی امکان ہے تو دل کی صفائی

اور پاکیزگی سے ہی ہے۔ اور یہ صفائی و پاکیزگی صرف ریاضت سے حاصل ہوتی ہے۔

یہ ریاضت کیا چیز ہے؟ یہ لمبی بحث ہے۔ اتنا بہر حال واضح ہے کہ

اس کا پہلا مرحلہ مشاہدہ و غور و تامل ہے۔ واضح ہے کہ میر کے کلام میں اور بعض

دوسرے صوفیوں کے یہاں بھی، یہ غور و تامل کی اصطلاح تجزیہ فکری کے سلسلے

سے زیادہ ریاضت قلبی سے متعلق ہے۔ میر کے کلام کے مجموعی مطالعہ سے یہ

مترشح ہوتا ہے کہ ان کے نزدیک تامل محض توجہ باطنی اور قلبی ذکر و فکر سے

عبارت نہیں بلکہ اس میں حواس کے ذریعہ کائنات کے حقائق و مظاہر کا مشاہدہ

اور ان کی حکمت پر غور بھی شامل ہے۔ یہ اور بات ہے کہ تھوڑی دور جا کر میر کا

یہ غور و فکر اکثر منطقی نتائج سے آنکھیں پرانے لگتا ہے۔ اور وہ صوفیانہ باطنیت

کے حصار میں پناہ لینے پر آمادہ ہو جاتے ہیں۔ مگر کائنات کے مظاہر و مناظر پر

غور اور حقائق فکری و نفسی پر تامل اور تھوڑی دیر تک تجزیہ عقلی میر کی محبوب

عادتوں میں داخل ہے۔ جس کا انکار نہیں ہو سکتا۔

میر کے نزدیک مشاہدہ کو تو مرکزی حیثیت حاصل ہے ہی مگر تامل اور



غور و فکر بھی ان کے نزدیک کچھ کم اہم نہیں۔ یہ منزل دراصل مشاہدہ کے بعد پیدا ہوتی ہے۔ یعنی مشاہدے کے بغیر تامل کا سوال ہی پیدا نہیں ہوتا۔ اسی لئے میر کے یہاں نیچر کے مشاہدات کا خاصہ حصہ ہے۔ اس مشاہدے سے انہوں نے حصول راحت و لذت بھی کیا ہے۔ مگر ان کا مشاہدہ محض لذت پر ختم نہیں جاتا۔ وہ اس سے بصیرتیں بھی حاصل کرتے ہیں اور اس کے لئے تامل اور غور و فکر کو ضروری گردانتے ہیں۔

اس میں کچھ شک نہیں کہ میر کے یہاں "تاملات" کا کوئی منظم اور باقاعدہ نظام نظر نہیں آتا۔ جو بے قاعدہ سا نظام ہے اس میں فلاں بلکہ کہیں کہیں تضاد بھی ہیں اور بعض جگہ تو تامل کی دعوت صرف رسمی لفاظی معلوم ہوتی ہے مگر مجموعی طور پر یہ ثابت کیا جاسکتا ہے کہ ان کے یہاں تامل کی سنجیدہ کوششیں بھی پائی جاتی ہیں اس سلسلے میں ان کے ذہن میں دو مختلف طرح کے دھارے ابھرتے ہیں، "الگ الگ" مگر گاہے گاہے وہ ان کو خلط ملط بھی کر دیتے ہیں ان میں ایک صورت تو یہ ہے کہ وہ حسن کی ظاہری شکل و صورت کے مختلف مگر بظاہر بوشیدہ روپوں اور رنخوں پر قدر سے گہری اور بھرپور نگاہ ڈالتے ہیں اس کو ادراک حسن کی پہلی کوشش سمجھ لیجئے وہ ان کے قلم نظر سے موج رنگ بن کر ابھرتی ہے اور اس کی ساری فطرت کو سیراب و شاداب کر جاتی ہے۔ مگر نظر کی دوسری موج اس سے زیادہ عمیق اور تیز ہے اس میں مشاہدات کے باطن میں چھپی ہوئی حقیقتوں کی تہ تک پہنچنے کی سعی بھی شریک حال بن جاتی ہے۔ اس کو سہولت کے خیال سے ذہنی رد عمل کے نام سے تعبیر کیا جاسکتا ہے۔ جس کے ذریعے عجائبات و العجیبوں اور تضادوں کو کریدنے کی کوشش ظہور میں آتی ہے۔ کبھی کبھی یہ موج اور کبھی



آگے بڑھتی ہے اور مذکورہ بالا تضادوں سے الجھنے اور ان سے دست و  
 گریباں ہونے کی تجزیاتی سعی میں منہمک نظر آتی ہے۔ اس قسم کی آدریشیں  
 میر کے یہاں بکثرت ہیں اور اس نبرد آزمائی میں انہوں نے کبھی کبھی فکری  
 حقائق کو ہر راہ بھی پالیتے ہیں۔ بہر صورت تاہم اور غور و فکر کی کوششیں ان  
 کے یہاں اتنی نمایاں ہیں کہ ان کو کسی صورت نظر انداز نہیں کیا جاسکتا جہاں تک  
 حسن کے چھپے ہوئے رخوں کی نقاب کشائی کا تعلق ہے۔ میر کا ذہنی خاصہ  
 یہی ہے کہ اشیاء کی ان جزویات اور تفصیلات پر غائر نظر ڈالتے ہیں جن پر  
 کوئی عام آدمی یا سرسری نظر سے دیکھنے والا کوئی شخص نظر ہی نہیں ڈالتا۔  
 وہ اس شاہدے کے ذریعہ کچھ نئے اسرار معلوم کرتے ہیں مثلاً کائنات  
 کی جملہ اہم اور نظر سے الجھنے والی چیزیں — یہ سمندر، یہ تارے، یہ آسمان  
 یہ آفتاب، یہ ماہتاب، یہ آندھیاں، یہ پہاڑ، یہ جھکڑ، یہ کوہ و درشت اور  
 پھول گل تو خیر ہماری شاعری میں ہر جگہ ہیں، ان سب کے شاہدے سے  
 انہوں نے لذت بھی حاصل کی ہے اور ان کے حسن کے اور جھل پہلوؤں سے  
 پردہ بھی اٹھایا ہے گویا ان کی یہ "نظر باری" محض سطحی نہیں خاصی گہری ہے  
 گویا دی النظر میں عجائبات کا تماشا اور طلسمات عجائب کا نظارہ ہی ان کے  
 پیش نظر معلوم ہوتا ہے مثلاً میر سرسری شاہدے سے آگے بڑھ کر جب حقیقت  
 تک پہنچنے کی کوشش کرتے ہیں تو ان کی نظر ستاروں کے پردے میں چھپے  
 ہوئے کسی ماہ پارے کو ڈھونڈ نکالتی ہے۔

کوئی تو ماہ پارہ اس بھی رواق میں ہے

چشمک کریں ہیں ہر شب اسکی طرف تارے (ص ۴۱۹)

سمندروں کے مدوجزر کا ظاہری تماشا بڑا دل خوش کن سہی مگر میر کی



نظر اس تماشے سے مطمئن نہیں ہوتی بلکہ اس بہانے سے لہروں کے جوش و خروش  
کار از بھی دریافت کر لاتی ہے اور سطح کو کرید کر اس کے باطن سے حقیقت  
معلوم کرنے کیلئے مضطرب ہے ۔

ہر جزر و مد سے دست و بغل اٹھتے ہیں خروش

کس کا ہے راز نہ کر میں یا رہے کیلئے ہے جوش

ابروئے کج ہے موج کوئی چشم ہے جناب

موتی کس کی بات ہے پیسی کسی کا گوش

(دوسرے مصرع کا سوالیہ اندازہ راز جو رانی کی تڑپ کا اظہار کرتا ہے)

پھر اس کائنات میں چاروں طرف مختلف عناصر باہم دست و بغل ہو کر جو جبرئیل کے  
دکھار ہے ہیں تیر کی نظر ان سے بھی غافل نہیں ۔

اٹھتی ہے موج ہر اک آغوش ہی کی صورت

دریا کو ہے یہ کس کا بوس و کنار خواہش

یاں دوسرے مصرع کا اندازہ پھر سوالیہ ہے ————— یہ صورت صرف

حیرت کا اظہار نہیں کرتی اس میں راز جوئی کی خواہش کا اظہار ہے۔ اور یہ صورت

جیسا کہ آگے چل کر مزید ثبوت ملیں گے تیر کے کلام میں بڑی کثرت سے موجود

ہے ان کا یہ سوال فطرت کے اکثر مظاہر کے بارے میں ہے مثلاً آندھی

بگولا سرد ہوائیں صحراؤں میں اٹھتا ہوا غبار یہ سب چیزیں ان کی راز جوئی نظر میں

ہیں۔ چنانچہ لکھا ہے۔

۔

کیا ہے یہ جو گاہے آجاتی ہے آندھی کوئی نرد

یا بگولا جو کوئی سر کھینچے ہے صحرا نورد

شوق میں یہ محل لیلے کے ہو کر بے قرار  
 اک ہزار وادی مجنوں سے اٹھ چلتی ہے گرد  
 وجہ دم سردی نہیں میں جا تا روئے کے بعد  
 مینہ برستا ہے کہیں شاید ہوا آتی ہے سرد

گزشتہ تصدیقات سے شاید یہ غلط فہمی ہو کہ میرا اپنے آپ کو صرف  
 سوال و استفہام تک ہی محدود رکھتے ہیں اور اثبات حقیقت کی منزل تک  
 پہنچ نہیں پائے مگر یہ خیال درست نہیں کیونکہ انھوں نے اپنی جستجو سے بہت  
 سے حقائق کا انکشاف و اثبات کیا ہے۔ خواہ ان کی حیثیت ساکنی لحاظ سے  
 ناقص ہی کیوں نہ ہو مگر ان کا انداز یہی ہے۔ پھر کے مشاہدات پر غور کرنے سے  
 انہوں نے جو نظریے قائم کئے ہیں۔ انہی کو دیکھئے۔ ان میں سے بیشتر مغرب کی نیچرل  
 شاعری کی تنقید کا جز معلوم ہوتے ہیں۔ مثلاً یہ نظریہ کہ حسن فطرت حسن مطلق کا  
 عکس یا اس کا پردہ ہے یا یہ خیال کہ فطرت کے پردے میں کوئی حسین جلوہ گری کر رہا  
 ہے ان خیالات کو بار بار مختلف پیرایوں میں بیان کیا ہے۔

جلوہ ہے اسی کا سب گلشن میں زمانے کے

گل چھول کر ہے ان نے پردہ سا بنا رکھا (ص ۵۳)

گل و رنگ و بہار پردے ہیں

ہر عیاں میں ہے وہ نہا ک شوخ (ص ۲۵۸)

گہر گل ہے گاہے رنگ گہے باغ کی ہے بے

آتا نہیں نظروہ طرح دار اک طرح (ص ۶۲)

پہر نے فطرت کا جو جائزہ لیا ہے اور اس سے جو نتیجے نکالے ہیں اگرچہ

یہ تصور استہان سے پہلے فارسی شاعری میں بھی ہیں، ان سب میں ایک خیال ایسا



بھی ہے جو ان کیلئے بڑی ہی دلکشی رکھتا ہے وہ یہ ہے کہ نیچر کا حسن دراصل انسانی سن کی ایک بگڑی ہوئی یا مسخ شدہ شکل ہے (میں نے اس موضوع پر اپنے مضمون "میر اور نیرنگ عناصر" میں جو نقد میر میں شائع ہوا ہے کافی بحث کی ہے) بہر حال یہ تصور ان کے لئے خاصی کشش رکھتا ہے۔

یاں بلبل اور گل پہ تو عبرت سے آنکھ کھول

گل گشت سرسری نہیں اس گلستان کا

گل یادگار چہرہ خواہاں سے بے خبر

مرغ چمن نشاں ہے کسی بے زبان کا

ہر قطعہ چمن پر ٹپک گارٹ کر نظر کر

بگڑیں ہزار شکلیں تب بھول یہ بنائے (ص ۱۸۰)

میر نے کچھ کچھ یہ بھی دریافت کیا ہے کہ فطرت کا حسن ہر دم تازہ اور

جوان رہتا ہے وہ کسی ایک گل یا کسی ایک سرور و صنوبر پر منحصر نہیں ہے

کیا خوبی اس چمن کی موقوف ہے کسو پر

گل کر گئے عدم کو مکھڑے نظر آئے

یہ خیال جذبہ کی پیداوار ہو تب بھی خاصا معقول خیال ہے۔ میں نے

اپنے محولہ بالا مضمون میں یہ بھی بہ تفصیل لکھا تھا کہ میر نیچر کے حسن کو ثانوی درجہ

کا حسن سمجھتے ہیں کیونکہ وہ بے جان فطرت سے مطمئن نہیں اور ہر جگہ زندگی کی

آرزو رکھتے ہیں۔

یہی وجہ ہے کہ وہ اکثر یا تو ایشیائے فطرت کو جاندار اور متکلم بنا کر پیش

کرتے ہیں یا حقیقی جاندار اشیاء کو نیچر کا صنیمہ یا (بالفاظ صحیح) اس کی روح

رواں بنا دیتے ہیں اس خیال کی تشریح یا تائیدی مثالیں محولہ بالا مضمون میں

ملاحظہ ہوں یہاں میں صرف یہ استشہاد کر رہا ہوں کہ میرا مشاہدہ فطرت سے لذت گیر ہو کر محض بے نتیجہ تجربہ کا شکار نہیں ہو جاتے بلکہ اپنے تامل کے ذریعے اپنی دریافت کی حد کو آگے بڑھانے کی کوشش کرتے ہیں اور یہ کوشش بسا اوقات حقائق کے انکشاف یا اثبات تک بھی پہنچ جاتی ہے۔

یہاں تک جو کچھ بیان ہوا اس سے یہ ظاہر ہوا کہ میرا اصولاً تجربہ اور حیرت کا شاعر ہے۔ مگر اس کی حیرت فکر اور تامل کے کچھ انداز بھی لئے ہوئے ہے۔ اب یہ دیکھنا ہے کہ میر کے یہاں استدلال قطعی اور تجربہ عقلی کے بھی کچھ انداز ہیں یا نہیں اور اگر ہیں تو ان کی صورت کیا ہے؟

یہ تو لکھا جا چکا ہے کہ میر تامل اور غور و فکر کے بہت بڑے داعی ہیں۔ اور ایسا معلوم ہوتا ہے کہ انہوں نے لذت سے خود بھی بہرہ مند ہونے کی کوشش کی ہے مگر یہ واقعہ ہے کہ مکمل عقلی تجربہ تک پہنچنے میں ان کا جنون یا محذوبی اور ان کا شاعرانہ ذہن اکثر مانع آتا ہے وہ گویا عقلی لحاظ سے سلامت ذہنی سے قدرے دور تھے چنانچہ انہوں نے خود کہا ہے کہ صحیح نتیجے تک پہنچنے کے لئے اصل چیز سلامت ذہن ہے جہاں یہ چیز نہ ہوگی وہاں صحیح نتیجہ برآمد نہ ہوگا۔

کبھی ذہن اس وادی میں گم راہی کا سبب باعث

سلیم الطبع کو تو پاؤں کا ہر نقش ہادی ہے

ان کے یہاں ادبیں رد عمل تک تو سب ٹھیک ہے اس سے آگے شعور اور مجذوبی کا کچھ ایسا ملغوبہ سا بن جاتا ہے کہ عقلی دلیل اور تاثر گٹھڑے سے ہو جاتے ہیں ان کے یہاں خالص استدلالی صورتیں بھی مفقود نہیں۔ حقائق کا صاف اور راست بیان بھی مل جاتا ہے مگر اکثر موقعوں پر انہوں نے حقائق کے بیان شاعرانہ انداز میں بیان کا سہارا لیا ہے اور بہت سی باتوں کو سوال، تشکیک، طنز



اور تعجب کے پردے میں اس طرح پیٹ لیا ہے کہ بظاہر وہ شاعری ہی معلوم ہوتی ہے۔ بیان حقائق معلوم نہیں ہوتا۔ مثلاً میر کے ذہن نے زندگی کی ناتمامی اور زندگی کے تضادوں سے خاص دلچسپی لی ہے۔ اس کے علاوہ زندگی کے حیرت خیز پہلوؤں کو بھی سمجھنے کی کوشش کر کے ان کو کہیں کر بیدار بھی ہے اور ان پر سوال یا شک کا اظہار کیا ہے یا ان کی لطیف طنز چٹکیوں میں اڑا کر کبھی کبھی جھنجلا جٹ کا بھی اظہار کیا ہے۔ مگر ان میں سے اکثر کا پیرایہ بیان شاعرانہ ہے محض طنز یا سوال یا اظہار تعجب تک محدود رہے ہیں۔ اپنی طرف سے نتیجہ نکال کر عقلی فیصلہ صادر کرنے کی کوشش کم کی ہے ان کا یہ ذہنی عمل اظہار عبرت، شکایت، تشکیک، تردید مسلمات، طنز تعجب اور احتجاج و تضحیک کے مضامین میں چہرہ نما ہوا ہے۔ ان میں استدلال کے سلسلے بیشتر ناقص ہیں یہاں شدت جذبہ نے حقائق پر تخیل کے غلاف چڑھا دئے ہیں۔ اسی سبب سے سطحی نظریں ہی خیال ہوتا ہے کہ میر نے حقائق زندگی پر غور کیا ہی نہیں۔ یا انہوں نے راز حیات اور حکمت کائنات کو سمجھنے کی کوشش کی ہی نہیں۔ دراصل یہ خیال سطحی نظر کا نتیجہ ہے۔ جو ان کے پیرایہ ہائے بیان سے پیدا ہوا ہے ورنہ سچائی شاید یہ ہے کہ میر حقائق کی لذت سے بے بہرہ نہیں۔ ان کے یہاں حقائق عالیہ موجود ہیں مگر شاعرانہ زبان و بیان میں اب اس اجمال کی تفصیل یہ کہ میر کے یہاں جن موضوعوں پر تاملات ملتے ہیں ان میں کچھ تو روایتی سے ہیں (اگرچہ انکا انداز بیان بھی انوکھا ہے) البتہ کچھ ایسے ہیں جن کو خالص شخصی غور و فکر کے نتائج کہا جاسکتا ہے انہی میں ان کا خاص اپنا نقطہ جھلک رہا ہے۔ روایتی مضمون میں وجود واجب الوجود، وحدت، عالم عالم باطن، نفس انسانی، خدا اور خود کا صوفیانہ تصور، مشرف انسانی اور انسان کی فضیلت فرشتوں پر، وغیرہ وغیرہ، نمایاں ہیں



مگر اندازِ بیان کی ندرت کے لحاظ سے یہ بھی خاص امتیاز رکھتے ہیں ان کے خاص الخاص مضامین میں موت کی چیستان، زہر کی دہوش مندی کے بعض دستور بعض سماجی و عمرانی تضادات اور معاشرت اور انسانوں کی بعض بوجھیاں۔ میر کے عقلی یا نیم شعوری تجزیے کے نمونے انہی سو خزانہ کر مضامین میں ملتے ہیں۔

مابعد الطبیعیات کا بڑا ہی معرکہ آرا مسئلہ وجود واجب کی ماہیت ہے۔ یہ موضوع بنا نہیں۔ جب سے انسان نے غور و فکر کی ابتدا کی ہے تب سے حکمت اور عرفان دونوں طریقہ ہائے جستجو کے ماننے والوں نے اس پر بہت کچھ لکھا بہت کچھ سوچا ہے۔ میر نے اس موضوع پر کوئی خاص نئے خیالات ظاہر نہیں کئے انہوں نے وہی پرانے مسائل، وہی پرانے تصورات جن کو مسلمان صوفی صدیوں سے ماننے چلے آئے ہیں۔ اپنے اندازِ خاص میں جس میں کہیں کہیں ندرت بھی ہے بیان کر دئے ہیں۔

اس موضوع پر میر کے خیالات کا خلاصہ صرف اسی قدر ہے۔ کہ خدا ہے مگر اس کا ادراک عقل و فہم انسانی کیلئے ممکن نہیں۔ کائنات میں جو کچھ ہے اس کا "معنی مقوم" درپردہ اسی کی ذات ہے۔ اس کی ہستی کا ثبوت اس کی صفات سے ملتا ہے۔ عالم کا سارا نظام اس کے وجود پر گواہی دیتا ہے خود زندگی۔ یعنی انسان حیوان اور نباتات کا نشو و ارتقاء بلکہ ان کی نمود ہی کسی خالق یا معنی مقوم کے وجود پر دلالت کرتی ہے۔ یہ سب خیالات وہی ہیں جو ہر جگہ مل جاتے ہیں۔ خدا کے سلسلہ میں اہم مسئلہ توحید کا ہے۔ میر بھی عام صوفیوں کی طرح وحدت الوجود اور توحید محض کے انتہا پسند معتقد ہیں۔

تصوّر میں جب ڈال دیتے ہیں بات

خدا رس کہیں ہیں یہ توحید ہے



مظاہر سب اس کے ہیں ظاہر سب ترہ

تکلف ہے یاں جو چھپانے ہیں لوگ

اس صوفیانہ توحید کا مطالب ہمیشہ ہی سمجھا گیا کہ نہ صرف خدا ایک ہے

بلکہ کائنات میں اس کے سوا کوئی موجود ہی نہیں۔ لا مود الا اللہ جو شخص اس

عقیدے کا انکار ہی ہے وہ گویا توحید کا انکاری ہے۔ یہ عام صوفیوں کا عقیدہ

ہے اور میر بھی اس میں ان کے ساتھ شریک ہیں۔

گل و آئینہ و خورشید و مہ کیا

جدھر دیکھا اور دھر تیرا ہی روکتا (ص ۲۹)

باغ و بہار و نگہت گل پھول سب ہی تیرے

باروں کی ہیں نظریں یہ رنگ سارے تیرے

رنگ بے رنگی جدا تو ہے مہیاں

آب سا ہر رنگ میں شامل ہے مہیاں

مگر کسی کسی جگہ ان کی یہ صوفیانہ توحید نرم بھی پڑ جاتی ہے۔ اور وہ وحدت

شہود کی طرف مائل نظر آتے ہیں۔

مہتا مستعار حسن سے اس کے جو نور مہتا

خورشید میں بھی اس ہی کا درۂ ظہور مہتے

کہتے ہیں کوئی صورت بن معنی یاں نہیں ہے

یہ وجہ ہے کہ عارف منہ دیکھتا ہے سب کا

اس توحید تصور کے باوجود میر نے یہاں بھی سوچنے کی عادت کو ترک نہیں

کیا وہ ذات خداوندی کے شئون و صفات اور کائنات اور انسانوں سے

اس کے تعلق پر غور بھی کرتے ہیں۔ ان میں سے ایک بات ان کیلئے خاص طور پر

باعث حیرت ہے اور وہ یہ کہ خدا کو ہر بندہ جب بھی پکارتا ہے تو کہتا ہے  
 "اے میرے اللہ! اے میرے اللہ" پھر ہر شخص کی التجائیں اور دعائیں اپنی اپنی  
 ہوتی ہیں جو بعض اوقات متضاد ہوتی ہیں۔ دنیا میں جب ایک چیز کسی ایک کی  
 ہو گئی تو کسی دوسرے کو نہیں ہو سکتی۔ مگر بندے سے خدا کی نسبت عجب طرح کی  
 نسبت ہوتی ہے۔ کہ وہ ہر شخص کا جدا جدا بھی ہے۔ اور سب کا بھی ہے۔ یہ واقعی  
 سوچنے کی بات ہے اور میر نے اس پر سوچا بھی ہے۔

کہے ہیں ہر کوئی اللہ میرا

عجب نسبت ہے بندے میں خدا میں (ص ۱۲۹۱)

جو ہے سو میرا اس کو میرا خدا کہے ہیں

کیا خاص نسبت اس سے ہر فرد کو جدا ہے (ص ۶۱۸)

اس صورت حال نے میر کو تعجب میں مبتلا کیا ہے۔ باقی رہا اس کا حل سو  
 اس کا جواب تو آسان ہے۔ خدا کی ذات مقدس میں انسان کے ادراک کو  
 کوئی دخل ہو تو کوئی اس کے بھیدوں کو جان سکے مگر میر نے اس کا ایک سیدھا سا  
 جواب دیا ہے جو دراصل جواب نہیں بلکہ اپنی ذات میں ایک نیا سوال ہے  
 مگر ما سوا اس کے کوئی جواب بن بھی تو نہیں آتا) سے

راہ سب کو ہے خدا سے جان اگر پہنچا ہے تو

ہوں طریقے مختلف کتنے ہی منزل ایک ہے (ص ۷۲)

پس اسی منزل پر آ کر خدا کی حقیقت کی ساری بحث ختم ہو جاتی ہے۔ اس  
 سے آگے تو فلسفی اور حکماء بھی نہیں بڑھ سکے۔ اور حقیقت یہ ہے کہ عالم امکان  
 اور خدا کے باہمی تعلق کی بحث صدیوں سے حکمت کا موضوع بنی ہوئی ہے مگر  
 کوئی فیصلہ کن نتیجہ آج تک نہیں نکلا۔ کسی کے نزدیک مادہ اور خدا دونوں قدیم



ہیں کسی نے خدا کو قدیم مان کر اس کو خالق اول قرار دیا۔ اور کہا کہ اس کے بعد مادہ ہی ہر شے کا خالق ہے اور اسی سے احسن الخالقین کی تعبیر نکالی۔ کسی نے خدا کو مجسم مان کر اس کو عالم سے الگ عرش پر متمکن قرار دیا کسی نے اس کو جسم سے منزہ مان کر اس کو نور در نور کہا اور اس کو تمام عالم میں ساری و جاری اور پھر بھی اس سے الگ سمجھا۔ کسی نے دنیا کو آئینے سے تشبیہ دی۔ اور اس کے حسن و جمال سے ریاضیات کو، اس جلوہ حقیقی کا عکس خیال کیا۔ تیر نے اپنی تصورات میں سے بعض کو اپنا لیا ہے۔ مگر بالآخر ان کے عقائد کی تان بھی اس پر ٹوٹی ہے کہ ماسوا کچھ بھی نہیں۔ کیونکہ خدا ماسوا سے اور ماسوا خدا سے الگ کوئی وجود نہیں وہ اس میں اور یہ اس میں۔ جس طرح ذات و صفات کو الگ نہیں کیا جاسکتا اسی طرح ماسوا کو اس سے اور اس کو ماسوا سے الگ نہیں دیکھا جاسکتا۔

ہے ماسوا کیا جو میر لکھتے

آگاہ سارے اس سے ہیں آگاہ

جلوے ہیں اس کے شانیں ہیں اس کی

کیا روز کیا خور کیا رات کیا ماہ

ظاہر کہ باطن اول کہ آخر

اللہ اللہ اللہ اللہ

یہ سوال دراصل ہے نہایت پیچیدہ مگر ناگزیر ہے کہ کائنات کے ظہور میں آنے سے پہلے عالم کہاں تھا؟ اور اس عالم کی اپنے خالق سے اب کیا نسبت ہے تیر نے ذکر میر میں بھی اس پر بحث کی ہے۔ اور اسی کا عکس ان کی شاعری میں کئی ملتا ہے۔ خلاصہ اس کا یہ ہے کہ ایک وقت وہ تھا جب خدا کے سوا کچھ بھی نہ تھا۔ اب ہم جس چیز کو عالم کہتے ہیں یا آئندہ جتنے بھی عالم ہوں گے وہ سب

اس وقت عین خدا سمجھتے یعنی اس سے الگ نہ سمجھتے اس کا جزو وہی سمجھتے۔ پھر خدا تعالیٰ نے نمود و ظہور کا ارادہ کیا چنانچہ اس نمود و ظہور کا نتیجہ یہ عالم یا عوالم ہیں مگر یہ خدا سے الگ نہیں وہ ان میں اسی طرح جاری و ساری ہے جس طرح سورج کا نور ہر جگہ ہوتا ہے اور ہر شے پر محیط ہوتا ہے۔ یہ نمود خدا سے جدا نہیں یہ اسی کا عین ہے پہلے عالم اس کا عین تھا اور اب وہ عین عالم ہے۔  
دونوں صورتوں میں وہی وہ ہے۔

آگے عالم عین تھا اس کا اب عین عالم ہے وہ

اس وحدت سے یہ کثرت ہے یاں میرا سب گیان گیا (ص ۵۳۹)

آنکھیں جو انوں تو عین ہے مقصود ہر جگہ

بالذات ہے جہاں میں وہ موجود ہر جگہ (ص ۱۳۳)

اس نکتے تک رسائی کے بعد تیرا گیان پھر اُلجھ سا جاتا ہے اس لئے کہ اگر

وہ عین عالم ہے اور عالم عین اس کا ہے تو یہ عقیدہ رکھنے کے بعد ایک اُلجھ

پھر بھی باقی رہتی ہے اور وہ یہ کہ اگر یہ سب سچ ہے تو پھر کیا کائنات کا کوئی الگ

وجود بھی ہے یا نہیں اور اگر ہے تو اس کی ماہیت کیا ہے؟ تیرا کی سوچ نے اس سے

آگے ان کا ساتھ نہیں دیا البتہ ان کو یہاں بھی کھوڑا سا الگ چلنے پر مجبور کیا ہے

وہ اس اعتراض سے بے خبر نہ سمجھتے کہ اگر خدا اس عالم کا جو بال تفاق مادی اور

عنصری ہے، عین ہے تو پھر کیا ہمیں یہ کبھی ماننا پڑے گا کہ خدا اس عالم عناصر کا

عین ہے اور مادی ہے؟ اس صورت میں خدا ایک مادی وجود ثابت ہوتا ہے

اور یہ اعتراض وزنی ہے۔ مگر اس کا ایک جواب تیرا سوچتا ہے اور انہوں نے

اس کی صورت یہ بنائی ہے کہ خدا نہ عالم کے اندر ہے نہ عالم سے باہر کیونکہ

الوہیت بنفسہ ایک نیا عالم ہے جس کی ماہیت بیان نہیں ہو سکتی۔



نہ عالم میں ہے نے عالم سے باہر

یہ سب عالم ہی عالم سے جدا ہے (ص ۲۵۶)

مگر یہ خواب بھی ایسا ہے کہ صرف آنکھ موند لینے والے ہی کو مطمئن کر سکتا ہے کسی سوچنے والے یا عقلی جواب مانگنے والے کیلئے تو مزید حیرت ہی کا باعث ہوگا۔ آخر ہر کچھ کر میرا ہی مقام پر آپہنچتے ہیں۔ جہاں ہر وہ صوفی پہنچتا ہے جسے اپنے عقائد کی توجیہ و تعبیر پر مجبور ہونا پڑتا ہے۔ ہر چند کہ یہ توجیہ بھی عقلی نہیں مگر کچھ قابل فہم تو ہے۔ — صوفیوں کی توجیہ عالم کے بارے میں یہ ہے کہ یہ عالم خدا کی ذات کا ایک جزو تھا۔ جسے خدا نے اپنے شوقِ ظہور سے اپنی کرسی سے جدا کر کے کائنات کو وجود عطا کیا اور اس پر اپنا عکس ڈال کر اس کو حیات سے بہرہ ور کیا اس کا نام عالم اسکان ہے۔ جس کا وجود کو عارضی ہے مگر عارضی — یہ اس معنی میں کوہوم بھی ہے کہ مستقل اور مطلق وجود تو اس واجب الوجود ہی کا ہے۔ باقی جو کچھ ہے عارضی و اضافی ہے۔ آج ہے کل نہیں ہوگا۔ لہذا کوہوم ہے۔ یہ نظام استدلال تمام مسلم صوفیوں کے عقائد کا جز ہے اور یہ ان کے عقیدہ وحدت الوجود سے الگ نہیں کیونکہ اس خیال کہ صوفی دل سے یہ مانتے ہیں کہ اصل وجود تو اسی موجود حقیقی کا ہے باقی سارے وجود عکس ہیں پر تو ذات اسکے ان کی مستقل کوئی حقیقت نہیں۔

میر کی شاعری میں یہ نظام استدلال قدرے مربوط انداز میں موجود ہے ان کے نزدیک یہ عالم محض ایک آئینہ ہے جس میں ذات حقیقی پر تو انگن ہے عالم ظل ہی ظل ہے۔

عالم آئینہ ہے جس کا وہ مصور بے مثل

ہائے کیا صورتیں پردے میں بناتا ہے میاں (ص ۲۱۸)

پھر اس قضیے کو منقلب بھی کر دیتے ہیں۔

یہ دو ہی صورتیں ہیں یا منعکس ہے عالم  
یا عالم آئینہ ہے اس یار خود نما کا

عام صوفیوں کے سب سے زیادہ حیران کن خیالات وجود انسانی کے بارے میں ہیں۔ انسان کو صوفی اشرف المخلوقات مانتے ہیں مگر عین عالم یا عکس ذات کے نظر سے میں انسان کو کیا مقام ملتا ہے۔ یہ بحث خاصی دلچسپ ہے یہاں بھی صوفی کا وہی نظام استدلال کار فرما ہوتا ہے۔ جب اس عالم کی آفرینش سے پہلے عالم عین ذات تھا تو سوال پیدا ہوتا ہے کہ اس عالم میں انسان کہاں تھا؟ ظاہر ہے اس کا جواب بھی وہی ہو گا کہ انسان بھی مثل دوسری مخلوق کے خدا کا جزو تھا۔ مگر چونکہ انسان مخلوقات میں سب سے افضل ہے اس لئے لازماً انسان میں اُلوہیت کے امکانات یا پرتو یا عکسیت باقی مخلوق سے زیادہ ہے اور پھر چونکہ انسان اس حقیقت سے آگاہ بھی ہو گیا ہے کہ اس کی اصل کیا ہے اور اسے یہ بھی معلوم ہو گیا ہے کہ اس کے اور اس کی اصل کے درمیان یہ مادی عنصری وجود ایک پردہ ہے۔ اس لئے صوفی کا یہ عقیدہ ہے کہ اس کا اپنا ہی مادی وجود اس کے اور اس کے خدا کے درمیان حجاب ہے جس کی نفی سے وہ پھر اپنی اصل سے مل سکتا ہے اس لئے اکثر صوفی اُلوہیت کے شعور سے سرشار ہو کر خود اور خدا میں صرف مارے کو مائل سمجھتے ہیں ورنہ ان کے نزدیک خود اور خدا میں کوئی فرق نہیں۔

جسم کے خاکی کا جب پردہ اٹھا

ہم ہوئے میر وہ میر وہ سب ہم ہوا (ص ۳۷۷)

مری خود نے مجھ کو کیا برابر خاک

اور نقشِ پاکی طرح پائمال ہوں اپنا (ص ۱۰۷)



شبنم کی سی نمود سے تھا میں عرق

یعنی کہ ہستی تنگ عدم سہتی گیا دس ۱۵۲۵

نہ کھینچیں کیونکہ نقصاں ہم توقیدی میں تعین کے

نوردی سے کوئی نکلے تو اسے ہووے خدا حاصل (دس ۱۲۰۵)

اب کہنے کو تو سب صوفی اپنی ہستی کو تنگ عدم اور اپنی نمود کو مثل شبنم کے ہی دیتے ہیں مگر یہی نظریہ ان کے فکر کے لئے ایک بڑی آزمائش اور سخت امتحان بھی بن جاتا ہے۔ کیونکہ اس ایک خیال کو صحیح جان لینے سے کہ ہستی کچھ نہیں اور انسان اس دنیا میں محض ایک قیدی ہے انہیں اشکالات و سوالات کے ایک وسیع سلسلے سے دوچار ہونا پڑتا ہے۔ اس عالم ہستی میں اگر عالم جمادات و نباتات بلکہ عالم حیوانات سے دیکھ کر ان کو نشور و نما کا فیضان حاصل ہے یہ کہ گر قطع نظر بھی کر لیا جائے کہ چلنے یہ سب چیزیں بے شعور ہیں ان کا کیا ہے تو یہ ممکن ہے۔ مگر انسان کی ہستی سے انکار محض کوئی آسان کام نہیں۔ اسی سبب سے صوفی انسان کے مقام و حیثیت کے بارے میں جتنے پریشان ہوئے ہیں اتنے کسی اور مسئلے میں متحیر نہیں ہوئے۔ اس پریشانی سے عہدہ برآ ہونے کیلئے انہوں نے دو مختلف راستے اختیار کئے ہیں۔ اول تو اپنے تصور آفرینش کے ماتحت انہوں نے تمام کائنات کو نمود، اور کائنات کے شیون و احوال کو عالم تصویر اور صفحہ تصویر بے ہوشاں، اور حکیم کا طلسم، قرار دیا ہے۔ اور اس موضوع پر خوب زور و بیان صرف کیا ہے۔ دوسری طرف انہوں نے نوع انسان کو جو دراصل اس ہستی کا سب سے زیادہ متحیرک اور باشعور طبقہ ہے بڑی اشرف بڑی محکم اور بڑی ہی ادنیٰ مخلوق قرار دیا ہے اور اس طرح نفسی کے اندر اثبات کی ایک صورت پیدا کر کے اپنے نظام استدلال کو



پاش پاش ہونے سے بچایا ہے یہی متضاد استدلال میر کے یہاں بھی نظر آتا ہے یعنی ایک طرف وہ ہستی کو وہم اور محض طلسم خیالی کرتے ہیں اور دوسری طرف انسان کو کچھ اس طرح کا انتقام عطا کرتے ہیں جس میں محکمیت اور اطلاق کا رنگ نکل آتا ہے۔ قابل غور بات تو یہ ہے کہ جب ہستی بشمول انسان ایک وہم اور عکس ہے تو اس میں انسان سے یہ مطابہ کہ وہ ریاضت کرے اور لوحِ ہستی سے اپنے نقش وجود کو مجاہدہ اور محنت سے کھرچ کھرچ کر صاف کر ڈالے تاکہ خدا کا وصال میر ہو بالکل بے بنیاد ہو جاتا ہے۔ کیوں؟ اس لئے کہ عکس کو عکس کیسے مٹائے گا۔ صوفی خود کہتا ہے کہ انسان عکس ہے ہستی عکس ہے اور انسان خود ہی عکس ہے تو اگر یہ سب کچھ عکس ہی عکس ہے تو خفہ را خفہ کے کند بیدار جو خود ہی عکس ہے وہ دوسرے عکس کو کن ہاتھوں کھرچے گا۔ جہنما تصویر بے ہوشاں کے مرقع پر کوئی بے ہوش کیسے نظر ڈالے گا۔ اور کس طرح اس کے نقوش معانی کی زیارت کرے گا۔ یہ درحقیقت بہت بڑا تضاد ہے مگر یہ ہمارے صوفیانہ فکریات میں صدیوں سے تسلیم شدہ چلا آرہا ہے اور میر کے یہاں بھی روایتاً یا عقیدتاً موجود ہے۔

اس موضوع پر مزید بحث کرنے سے پہلے یہ دیکھنے کے میر کے نزدیک ہستی کیا حقیقت رکھتی ہے؟ اس باب میں میر کے خیالات کو کئی حصوں میں تقسیم کیا جاسکتا ہے۔ ان کے تصورات کی ایک لہر تو اس عقیدے پر چل رہی ہے کہ ہستی موہوم اور اعتباری ہے۔ لہذا اس کی اصلیت کچھ نہیں۔ دوسری لہر جو اس کے ساتھ نمودار ہوتی دکھائی دیتی ہے یہ ہے کہ دنیا بڑی ہی دلکش جگہ ہے۔ مگر اسے کاش ہے یہ سب کچھ فانی اور عارضی ہے۔ ان کے تصورات کا نمایاں عنصر اسی خیال کا نشاندہ ہی کرتا ہے۔ پھر ایک تیسری لہر اور بھی ہے جو یہ تصور



دلاتی ہے کہ دنیا بری جگہ ہے اور اس میں بدی ہی بدی ہے۔

یہ یاد رہے کہ میر کے متعلق عموماً یہ سمجھا جاتا ہے کہ وہ قنوطی اور تاریک  
 میں شخص ستھے مگر کہاں تک میں نے دیکھا یہ خیال صرف محدود حد تک صحیح ہے  
 ان کی پوزیشن یہ معلوم ہوتی ہے کہ دنیا اچھی جگہ ہے۔ اس میں حسن اور دلکشی  
 پائی جاتی ہے مگر افسوس یہ سب کچھ فنا پذیر اور بے ثبات ہے۔ میر کا لہجہ اس  
 بے ثباتی کے خلاف یقیناً تلخ ہے۔ میر کے لہجے میں تلخی اس وقت نمودار ہوئی  
 ہے جب وہ نظام کائنات میں تضاد کا رنگ غالب دیکھتے ہیں۔ یا پھر  
 انسان کی ناتمامی اور سماج کے بعض طریقوں اور عادتوں کے خلاف بیزاری کا  
 اظہار کرتے ہیں۔ ماسوا ان صورتوں کے میر زندگی کے حسن کے نغمہ خواں ہیں اور  
 اس دل کشی کے سحر سے مسحور۔

کائنات اور سماجی نظام زندگی کے خلاف ان کا احتجاج مسلم ہے۔  
 اسی سے متاثر ہو کر انہوں نے دھڑک مقل قرار دیا ہے اور یہ بھی لکھا ہے کہ اس  
 چمن کا ہر گل گویا "سا غریبے ہو سے بھرا ہوا۔ اور باغ کے ہر درخت کا پھل گویا  
 حلقی بریدہ ہے۔ مگر ان اشعار کے مقابلہ میں کثیر تعداد ان اشعار کی ہے جن  
 میں انہوں نے دنیا کو بڑی دلکش جگہ بتایا ہے۔ مثلاً

چار دیواری عناصر میر

خوب جاگہ ہے پرستہ بے بیاد (ص ۳۲)

صورتوں سے خالداں یہ عالم تصویر ہے

بولیں کیا اہل نظر خاموش میں حیرت سے یاں (ص ۵۰۳)

دلکشی اس بزم کی ظاہر ہے تم دیکھو تو ہو

لوگ جی دیتے چلے جاتے ہیں کس حیرت سے یاں (ص ۵۰۳)

مگر چہ عالم جلوہ گاہ یاریوں بھی مٹھا ولے  
 آنکھیں جو موندیں عجب عالم نظر آیا ہمیں (ص ۲۹۳)  
 کیا دل فریب جاتے ہے آفاق ہم نشیں  
 دوردن کو یاں جو آتے وہ برسوں نہ جاسکے  
 مشعر ہے اس پہ مردن دشوار رفتگاں

یعنی جہاں سے دل نہ آساں اٹھا سکے (ص ۱۹۵)

یہ سب ٹھیک ہے مگر اس میں کچھ شک نہیں کہ میر کو اس نظام زندہ گی  
 سے بے اطمینانی بھی ہے جہاں تک دنیا کے حسن و جمال اور اس کے صنائع  
 بدائع کا تعلق ہے۔ اس کی دل کشی مسلم ہے۔ مگر اس کے کچھ پہلو ایسے بھی ہیں  
 جو میر کے نزدیک قابل تکمیل ہیں۔ مثلاً یہ کہ یہ سب کچھ ناپائیدار عارضی اور  
 اعتباری ہے خیر یہ ہستی اگر عارضی تھی تو ہوتی مگر اس پرستم یہ ہے کہ یہ جاتے  
 حوادث (ہے) یعنی دیکھتے ہی دیکھتے کچھ کا کچھ ہو جاتا ہے۔ گویا اس کے پیچھے کوئی  
 خاص اصول کار فرما نہیں۔

چلتے یہ بھی مٹھا تو گوارا ہی ہوتا۔ مگر اس میں عجب تماشا یہ ہے کہ اس  
 کے بسنے والے عجب قسم کے لوگ ہیں۔ کسی کو کسی سے کچھ غرض نہیں۔  
 کوئی محلوں میں بستا ہے کسی کو جھونپڑی تک بھی میسر نہیں۔ یہ عدم مساوات یہ  
 ناہمواری۔ اور ان سب باتوں پر موت کا خوف ہر وقت دامن گیر۔ گویا کل  
 زندگی برائے موت ہی گزرتی ہے۔ اور پھر جتنی زندگی ہے اس پر اختیار بھی  
 تو نہیں۔ شطرنج کے ہروں کی طرح کبھی ادھر کبھی ادھر "بمراذ غیر" اٹھائے اور  
 بٹھائے جاتے ہیں۔ اپنا تو کچھ اختیار ہی نہیں۔ بس میر کے یہاں  
 زندگی کے متعلق کچھ اسی طرح کا استدلال ہے۔ جو عقلی لحاظ سے ناقص ہے



مگر بالکل بے کار بھی نہیں۔

خلاصہ ان تصورات کا یہ ہوا کہ میر زندگی کے سن پر فریفتہ ہیں اور انہیں سن کے فانی ہونے کا گہرا رنج ہے۔ پھر یہ سن کی بات سارے نظام عالم تک جا پہنچتی ہے۔ اس کے تضاد بھی تو بڑے عبرت انگیز ہیں۔ معاشی بھی اور کائناتی بھی۔ یعنی وہ بھی جو خالق کے اپنے نظام میں ہیں وہ بھی جن کے ذمہ دار انسان ہیں ان سب کو دیکھ کر کسی سوچنے والے کے دل میں عبرت اور احتجاج کے سوا اور کوئی جذبہ ابھر ہی نہیں سکتا۔

یہ تو سب ہوا میر کا جذبہ باقی نقطہ نظر۔ اب سوال یہ ہے کہ میر نے ان سب چیزوں پر کہیں عقلی نظر بھی ڈالی ہے یا نہیں؟ اور ان معاملات میں کوئی مثبت راہ عمل بھی نکالی ہے یا نہیں؟ جہاں تک میں سمجھ سکا۔ میر کے یہاں اس جذبہ باقی استدلال کے دوش بدوش ایک اثباتی لہر بھی پائی جاتی ہے۔ جسے ان کے فکر اور سوچ کا نتیجہ سمجھنا چاہیے۔ اول تو کائنات کے سن سے زندگی کے متعلق خوشگوار اثر پیدا کرنا۔ دوم انسانی دنیا کے حیرت انگیز تضادات کے تماشے میں سنجیدگی کا احساس سوم حیات کا تسلسل ما بعد الموت بھی چہارم انسان کے ممکنات فائقہ کا امکان یہ تو سب جذبہ عشق پنجم زیر کی دہوش مندی کے بنیادی اصول اور چند وہ اصول جن سے اس ناقص زندگی میں تعدد و توازن پیدا کرنا ممکن ہے۔ سب سے پہلے یہ دیکھئے کہ میر کے نزدیک حیات ایک "گورہ گرامی" ہے جو خدائے کائنات کا سب سے بڑا عطیہ ہے۔

جان کیا گوہر گرامی ہے

اس کے بدلے جہان دیتے ہیں (ص ۵۸۷)

گر حیات سے مراد یہی سلسلہ شام و سحر نہیں بلکہ وہ حیات لا متناہی ہے

جو بعد مرگ بھی جاری رہے گی۔۔۔ ان کا خیال ہے کہ تمام کائنات منزلِ ابدہ کی طرف سرگرم کار ہیں۔ کیا انسان، کیا حیوان، کیا نباتات، کیا جمادات سب اس حرکتِ دوام میں سرگرداں اور سرگرم خرام ہیں۔

کیا رنگ و بو و بار و سحر سب ہیں گرم راہ

کیا ہے جو اس چمن میں ہے ایسی چلا چلی (ص ۲۲۶)

مرنا ہے خاک ہونا ہو خاک اُٹاتے پھرنا

اس راہ میں ابھی تو درپیش مرحلے ہیں (ص ۲۲۰)

یاں جیسے شمع بزمِ اقامت نہ کر خیال

ہم دل کباب پر درہ میں سرگرم راہ ہیں (ص ۲۲۶)

آئے عدم سے ہستی میں تس پر نہیں قرار

ہے ان مسافروں کا ارادہ کہاں کے تئیں (ص ۱۱۸)

زندگی کا یہ نظریہ جو ارتقائی نہ بھی ہو تب بھی حیرت کی ضرور ہے۔ یہ میر کے

تصورِ حیرت و حسرت کی (جہان کے تصور بے ثباتی عالم سے وابستہ ہے اور سراپا

جذبہ کی پیداوار ہے) خاصی تلافی کر رہا ہے۔ اس نظریے سے بالکل وابستہ

انکا تصور موت ہے۔ جسے اگر زیادہ تعین و صحت سے بات کی جائے تو اس کو تصور

موت کے بجائے تصور حیاتِ دوام کی اصطلاح کے ذریعہ ظاہر کرنا زیادہ

صحیح ہو گا۔ مابعد الموت کے دور میں حیاتِ ثانی کا تصور خود مذہب کا تصور بھی

ہے اور روح کی بقا پر فلاسفہ اور عرفا بھی بہت کچھ لکھ چکے ہیں مگر شاعری میں

اس قدر زردار اِثباتی لہجہ میں یا تو ہمارے اپنے زمانہ میں اقبال نے لکھا ہے

یا پھر میر نے جن کی شاعری نے حیات کی ترویج کا یہ تصور اٹھا کر موت اور زندگی

کی بہت سی مغائرتوں کو ہلا کر دیا۔



میر کے کلام میں موت کا مضمون مستقل حیثیت رکھتا ہے۔ اس موضوع پر ان کے خیالات میں بڑا ربط تو اترا اور اثباتی قوت پائی جاتی ہے۔ ایسا معلوم ہوتا ہے کہ موجودہ زندگی کی تلخیوں اور اس کی خامیوں اور کوتاہیوں کی تلافی انہوں نے حیات دوام کے تصور سے کی ہے زندگی کیلئے موت ناگزیر چیز ہے گویا اس اعلیٰ تر زندگی کو پانے کیلئے حرکت تو ضروری ہے ہی۔ ان کے نزدیک زندگی کے ارتقاء کے لئے تغیر بھی ضروری ہے۔ اور موت اسی تغیر کی ایک قدر ہے شدید تر اور نمایاں تر صورت ہے۔

مگر یہ واضح رہے کہ میر محض حیات ابدی کے قائل نہیں۔ انہیں تو حیات ابد کے لئے تغیر کے راستوں سے گزرنے میں جو لطف محسوس ہوتا ہے وہ مسیح و خضر کی طرح بے لطف و یک رنگ ابدی زندگی میں نہیں مل سکتا۔ اسی سبب سے انہوں نے اپنی عام عادت کے خلاف، ادب کی ان دو نامور شخصیتوں دیمس و خضر کو جا بجا آڑے ہاتھوں لیا ہے۔ اور ان کی اس بے رنگ و جامد اور بے کیف زندگی دوام کا مضحکہ اڑایا ہے۔

خضر دشت عشق میں مت جا کہ وراں

ہر قدم، مخدوم، خوف شیر ہے (ص ۶۶۳)

اب کہیں جنگوں میں ملنے نہیں

حضرت خضر مر گئے شاید (ص ۶۶۳)

لذت سے نہیں خالی جانوں کا کھپا جانا

کب خضر و سیمانے مرنے کا مزاجانا (ص ۶۱۱)

سہلاک اس کے عشق کے جانے ہیں قدر مرگ

عیسیٰ و خضر کو ہے مزاکب و فات کا (ص ۶۱۰)



خضر مسیح سب کو جیتنے ہی موت آئی

اور اس مرض کا کوئی اب چارہ گر کہاں ہے (ص ۳۶۰)

بہر صورت یہ ایک دلچسپ واقعہ ہے کہ میر کے یہاں مشاہدات فطرت سے  
 چسپیدگی کے بعد سب سے زیادہ جو تصور مثبت اور جاندار ہے وہ یہی موت یا عمر  
 ایڈوانسور ہے اور یہ محض ان کا جذبہ بائی بکار نہیں کافی سوچا سمجھا ہوا تصور معلوم  
 ہوتا ہے۔ اگرچہ میر نے زندگی میں فنا کے مظاہر کو جذبہ کی آنکھ سے دیکھا اور اسکی  
 حکمتوں پر عقلی رنگ میں زیادہ غور نہیں کیا۔ اس سلسلہ میں چند سوال ہیں جو انہوں  
 نے بار بار دہرائے ہیں۔ مثلاً چیستان حیات کے متعلق یہ سوال کہ معلوم نہیں یہ دنیا کب  
 سے ہے اور یہ جو آنا جانا لگتا ہوا ہے یہ کیا ہے یہ سوال کہ دنیا کے لوگ جو آتے اور  
 جاتے ہیں کہاں سے آ رہے ہیں اور کدھر جا رہے ہیں اور کیوں جا رہے ہیں؟ اگر  
 واقعی انسان انجام موت ہے تو اس کا مطلب تو یہ ہوا کہ انسان کی ساری زندگی ہی  
 برائے موت ہے پھر میر نے یہ سوال بھی پوچھا ہے:- کہتے ہیں کہ لوگ مر کے یہاں سے  
 کہیں اور چلے گئے ہیں مگر سوال تو یہ ہے کہ آخر وہ کہاں جاتے ہیں جب کہ ان  
 کے جسد نہیں پڑے ہوئے ہیں؟ یہ سب سوالات وہ ہیں جو مختلف شکلوں میں کلام  
 میر میں بار بار ہمارے سامنے آتے ہیں اور پڑھنے والے کو ان کی جستجو کا پیغام دے  
 جاتے ہیں۔ اس سلسلہ میں چند اشعار ملاحظہ ہوں۔

مجلسوں کی مجلسیں برہم ہوتیں

لوگ دے پناہ مارنے کیدھر گئے (ص ۲۵۶)

رہ مرگ سے گیوں ڈراتے ہیں لوگ

بہت اس طرف کو تو جاتے ہیں لوگ (ص ۲۸۳)



بنی صورتیں کیسی کیسی بگاڑ میں  
 سمجھتے نہیں ہم فلک کیا کرے ہے (ص ۳۲۲)  
 آئے عدم سے ہستی میں نس پر نہیں قرار  
 ہے ان مسافروں کا ارادہ کہاں کے تئیں (ص ۱۱۸)  
 کیا چلے جاتے ہیں جہاں سے لوگ  
 مگر آئے تھے یہاں سے لوگ (ص ۲۹۰)  
 کہتے ہیں مرنے والے یاں سے گئے  
 سب یہیں رہ گئے کہاں سے گئے (ص ۶۶۲)

اور یہ جو میر نے موت سے دلچسپی لی ہے۔ اس کے بھی کئی اسباب ہیں  
 اول تو اس لئے کہ ہر صوفی عقیدہ ثابہ سمجھتا ہے کہ اس کی ہستی کا کمال تبھی ممکن  
 ہے کہ وہ وجود ظاہر کی قیود سے آزاد ہو کر خدا کی ہوت میں محو ہو جائے۔ یوں  
 ساری کائنات بھی دراصل خدا کے اس ظہور سے ہی عبارت ہے جس کے بعد  
 کل وجود کا تعین ہوا اور مظاہر اپنی اصل سے جدا ہو کر فراق کی زندگی بسر کرنے  
 پر مجبور ہوئے۔ پس جب ایک صوفی فنا کے تصور میں دلچسپی لیتا ہے تو وہ موت  
 و حیات کے عام تصورات سے بلند ہو کر ماورائی نقطہ نظر سے فنا کا طالب  
 ہوتا ہے جو فی الحقیقت فنا نہیں بقا... بقائے دوام ہے موت نہیں  
 حیاتِ ابد ہے۔

جیو خوش یا کوئی ناخوش ہمیں کیا

ہم اپنے محو میں ذوقِ فنا میں (ص ۴۲۱)

یہ تو عام صوفی کا عقیدہ ہے اور میر اس نقطہ نظر سے بھی موت کو

ایک ناگزیر بلکہ خوش آئند راستہ سمجھتے ہیں۔ مگر جب میر موت کے مداح ہو کر

موجودہ زندگی کی خدمت کرتے ہیں تو معاملہ ایک اور صورت اختیار کر لیتا ہے وہ محض صوفیانہ منزل نہیں رہتی بلکہ موجود نظام حیات سے بے اطمینانی کی انتہا کے سبب موت ایک وسیلہ راحت بن جاتی ہے پھر بھی واقعہ یہی ہے کہ میر صوفیوں کے عام تصور کے تحت زندگی کو ایک ایسا سفر سمجھتے ہیں جس کا آغاز روزِ اقل میں اس دن ہوا تھا جب روحوں کو جدائی کا اقرار کرنا پڑا تھا۔ اور مشیت نے کائنات کی بنیاد رکھنا چاہی تھی۔ صوفیوں کے خیال میں اس وقت سے لے کر ہویت میں محو ہونے کے وقت تک سارے عالم امکان و بشمول انسان کو ایک بے سفر درپیش ہے۔ اور اسی کا سفر ہر لحظہ اس منزل کی طرف بڑھا چلا جا رہا ہے۔ اس سارے سفر میں سب سے زیادہ ڈرامائی اور توجہ خیزہ نوری حضرت انسان کی ہے جسے ان انقلابات کا کچھ شعور بھی ہو گیا ہے اور اس سوجھ بوجھ کی وجہ سے اس صبح و شام کی راہ پیمائی اسے عجیب و غریب معلوم ہوتی ہے۔ اگر صورت حال کی یہ تشخیص درست ہے تو اس میں کیا شک ہے کہ موت کے ڈرامے سے بڑا ڈرامہ اس کائنات میں اور کیا ہو سکتا ہے اور یہ بھی کچھ کم ڈرامہ نہیں کہ انسان کو دیکھتے دیکھتے اعزاء و اقارب بزمِ اسی سے اٹھ جاتے ہیں ہر ایک کو اس ناگزیر سفر کی انگلی منزل کے لئے پابہ رکاب ہونا ہی پڑتا ہے۔

ہم اب ناوانوں کو مرنا ہے صرف

نہیں وہ کہ جینا بھی منظور ہے (ص ۳۵۹)

اللہ اگر واقف ہی ہے کہ اتنی زندگی کے بعد اور ہزاروں محنتوں اور  
جہاں نشانیوں کے بعد نتیجہ صرف یہ ہے کہ انسان کو فقط مرنا ہی ہے اور جینے کا  
اختیار تک بھی نہیں) تو صحیح الفاظ میں یوں کیوں نہ کہہ دیا جائے کہ زندگی  
کا ہے کو ہوئی ہے تو زندگی برائے موت ہوئی۔ میر نے اس استدلال کو بار بار چھیڑا



ہے اور عجب و دلایوں سے زندگی کی اس مضحکہ خیز حقیقت کو جو تلخ ہے اور  
اس کو تلخ بنانے میں اس کی اپنی تلخ زندگی کے تجربات نے بھی پورا حصہ لیا ہے  
زیادہ سے زیادہ تعجب انگیز بلکہ مضحکہ خیز ثابت کرنے کی کوشش کی ہے اور بظاہر  
دلیلیں و ذنی بھی ہیں۔

زہنا ر نہ جا پم و رش دور زماں پر  
مرنے کے لئے لوگوں کو تیار کرے ہے  
زندگی کرتے ہیں مرنے کیلئے اہل جہاں  
واقعہ میر ہے درہمیش عجب باروں کو  
ہے زینت کوئی یہ بھی جو میر کرے ہے تو  
ہر آن میں مرنے کو تیار رہا کیجئے  
بہت سخی کرے تو رہتے میر  
بس اپنا تو اتنا ہی مفید ہے (ص ۱۷۲)

اس لحاظ سے کہ زندگی خوف ہی خوف ہے اور ہر گھڑی موت کا غم لگا  
رہتا ہے اور اس لحاظ سے بھی کہ عقبتی میں معلوم نہیں نجات کیسے ہوگی۔ ان غموں  
نے کم از کم اس زندگی کو تو انسان سے لئے وبال ہی بنا دیا ہے۔  
جاسے ہے جی نجات کے غم میں

ایسی جنت گئی جہنم میں (ص ۲۱۹)  
نتیجہ یہ کہ اس زندگی سے تو وہ نادریدہ زندگی ہی قدرے باعث تسکین  
معلوم ہوتی ہے جو کل آئے گی۔ زندگی کے اس تجزیے نے تیر کو کچھ اس طرح  
بدحواس کر دیا ہے کہ انہیں تو لفظ زندگی ہی سے چڑا ہو گئی ہے وہ مرنے  
کے بعد کی زندگی کو بھی زندگی کہتے ہوئے خائف ہیں۔

جی تو جانے کا ہمیں اندر وہی ہے پر ایک میٹر  
 حشر کو اٹھنا پڑے گا پھر یہ ایک غم اور ہے (ص ۲۵۹)  
 خوف قیامت کا۔ ہی ہے کہ میٹر  
 ہم کو جیسا بارہ (گر چاہئے) (ص ۱۵۸)  
 ان باتوں سے کچھ ایسا محسوس ہوتا ہے کہ میٹر کے یہاں زندگی میں راحت  
 کا تصور ہے ہی نہیں۔ زندگی میں بھی اور موت کے بعد بھی شاید حسن کی جھلک  
 کے علاوہ انہیں تو نظام عالم میں غبار ہی غبار نظر آتا ہے۔ مرنے کے بعد بھی  
 تو اصلی منزل تک پہنچنے تک روح انسان کو بہ خبر پریشانی کچھ اور تیس نہیں۔ موت  
 تو تب کچھ باعثِ راحت ہوتی کہ اس کے بعد زندگی کا قصہ ختم ہی ہو جاتا مگر ایسا  
 نہیں ہے کیونکہ یہ موت تو اس سفر میں محض ایک منزل ہے فقط اس کے بعد پھر  
 وہی سفر ہے اور غالباً وہی کرب و اذیت۔

مرگ کیا منسزل مراد ہے میٹر  
 یہ بھی ایک دل ہی کا وقفہ ہے (ص ۲۵۱)  
 وقفہ مرگ اب ضروری ہے  
 عمر طے کرتے تھک رہے ہیں ہم (ص ۲۸۵)  
 موت ایک زندگی کا وقفہ ہے  
 یعنی آگے چلیں گے دم لے کر (ص ۷۳)  
 مرگ کا وقفہ اس رستے میں کیا ہے میٹر سمجھتے ہو  
 بارے ماندے راہ کے ہیں بملوک کوئی دم سولیں گے (ص ۵۰)  
 مرنا ہے خاک ہونا ہو خاک اڑتے پھرنا  
 اس راہ میں ابھی تو درہ پیش مرحلے ہیں (ص ۴۲۰)



میر کا یہ تصور موت بہ ظاہر خاصا خرفناک ہے مگر انوکھا اور قدرے مثبت بھی ہے۔ اول اس لئے کہ وہ موت کو بالکل عدم قرار نہیں دے رہے کہ اس کے بعد وجود کا تصور ہی نہ رہے، پھر اس لئے کہ موت کو ایک منزل قرار دے کر انہوں نے حرکت دوام کا ایک ایسا تصور قائم کیا ہے جس کا انکار مادین بھی نہیں کرتے اور حیات باقی نقطہ نظر سے تبدیل اشکال کا نظریہ ایک تسلیم شدہ نظریہ ہے، یعنی یہ کہ مادہ فنا نہیں ہوتا۔ شکلیں تبدیل کرتا رہتا ہے۔ زندگی فنا نہیں ہوتی کوئی دوسری صورت اختیار کر لیتی ہے۔ اور عین ممکن ہے کہ ظاہری موت کے بعد کی زندگی ارتقائی ہونے کے سبب کامل تر بھی ہو۔۔۔ مابعد الموت کے متعلق صوفیوں کے ہاں بھی اس طرح کے تصورات مل جاتے ہیں۔ مگر میر یہ تصورات استجابی اور رجائی صوفیوں سے ان معنی میں مختلف ہیں کہ ان کے نزدیک اس زندگی کے اندر بھی تلخی کا احساس نہیں اور مرنے کے بعد راحت ہی راحت ہے۔ مثلاً حافظ کتنی خندہ پیشانی سے موت کو لبیک کہتے ہیں۔

سے ایس جان عاریت کہ بہ حافظ سپردہ دوست

روزے رخس بہ یتیم و تسلیم دے کنم

مگر میر کے نزدیک زندگی کا سفر بہت طویل اور بے انتہا ہے۔ اور مابعد الموت راحت کا واضح تصور وہ دلا نہیں سکے۔ پھر بھی حیات کے تسلسل کا عقیدہ اس سے ضرور نکلتا ہے اسی کے متغیر و متحرک اور ارتقا پذیر ہونے کا بھی پتہ چلتا ہے اور یہ نقطہ نظر کسی قدر سائنسی ماورین کے خیال کے قریب جا پہنچتا ہے غالب نے بھی اپنی شاعری میں موت کے متعلق کچھ اسی کے قریب قریب مگر زیادہ اثباتی لہجہ میں اظہار خیال کیا ہے۔ مثلاً اس طرح کے کئی اشعار ان کے اردو کلام میں مل جاتے ہیں۔



خیال مرگ کب تسکین دل آزرده کو بخشنے

مرے دام تمنا میں ہے اک صد زبوں وہ بھی

اس معاملہ میں میر اور غالب باہم قریب ہونے کے باوجود ایک دوسرے سے خاصے دور بھی ہیں اور ذہنی فاصلوں کے باوجود ایک دوسرے کے کتنے قریب آجاتے ہیں۔۔۔۔۔ باقی رہے اقبال۔۔۔۔۔ سوان کے یہاں موت اور مابعد الموت کا بڑا واضح اور مثبت تصور موجود ہے۔ مگر اس بحث کا یہاں موقع نہیں۔ یہ ضرور کہنا پڑے گا کہ میر کا یہ تصور خاص خیال انگیز ہے اور اس میں جستجو کے کئی رنگ نظر آتے ہیں۔

میر کا ایک اہم موضوع انسان ہے۔ انسان کے متعلق ان کے تصورات میں ایک اثباتی سی جھلک پائی جاتی ہے۔ اس اثباتیت میں کچھ جذبہ کچھ عقلی تجزیہ کچھ تخیل کا لہر فرما ہے۔ ان کے اس تصور کا اصل سرچشمہ تو تصور کے انکار سے پھوٹا ہے کیونکہ صوفیوں نے انسان کی فصیلت اور فوقیت پر بڑا زور دیا ہے چنانچہ اس فکر کا سلسلہ انا الحق اور سبحانی ما اعظم ثانی سے جا ملتا ہے اگرچہ صوفیوں کے اس فکر میں منطقی لحاظ سے جو تضاد ہے وہ اتنا پریشان کن ہے کہ اس کا کوئی معقول حل پیش نہیں کیا جاسکتا۔ مثلاً کیا عجیب بات ہے کہ صوفی ایک طرف تو خود میں اور خدا میں کوئی زیادہ فاصلہ قائم نہیں کرتے اور خود کے لئے الوہیت کی بہت سی صفات کے دعوے دار ہیں مگر دوسری طرف اسی خود کو بے انتہا مجبور و مقهور بلکہ بعض اوقات ذلیل دور ماندہ بھی قرار دیتے ہیں۔ سبلا ان دو انتہاؤں میں ملاپ کس طرح ہو سکتا ہے ؟

خیر یہ تو قصہ ہوا تضاد کا۔ فکریات کا کوئی شعبہ بھی تضادوں سے خالی نہیں۔ اور تصوف کا توجہ و اعظم ہی اعتقادات سے متعلق ہے یعنی تسلیم



بلا تعقل، لہذا اس میں تضاد کی موجودگی چنداں خلالت توقع نہیں۔ اور اس لحاظ سے  
میر کے یہاں بھی جو تضاد فکر ہے چنداں قابل لحاظ نہیں۔ کیونکہ وہ ان خیالات میں  
صوفیوں کے روجہ افکار سے ہی متاثر ہوتے ہیں میر کے یہاں جو بات اس معاملہ میں  
خاصی قابل لحاظ ہے وہ یہ نہیں کہ وہ انسانی عظمت کے تصور کو اولویت کے کس قدر  
قریب لے گئے ہیں بلکہ یہ ہے کہ اس اور انسانی تصور کے باوجود وہ انسان کو انسانیت  
کے قریب کس حد تک ملے آئے ہیں۔ اس معاملہ میں روانتی عقائد کو شاعری کا جامہ  
پہنانے میں انہوں نے جو کمال دکھایا ہے اور اظہار و بیان میں جو لیتے اور خوبصورت  
پیرائے نکالے ہیں ان سے متاثر ہونے کے باوجود کہا جاسکتا ہے کہ میر کی سوچ  
یہاں بھی ان کے خیالات میں فکری وزن پیدا کرنے سے قاصر رہی ہے اگرچہ  
انہوں نے کئی موقعوں پر انسان کی صحیح تشخیص بھی کی ہے۔ میر کا انسان عموماً صوفیوں  
کے تصور کے انسان سے مماثلت رکھتے ہے۔ صوفیوں کا انسان خدا تو ہو سکتا ہے  
مگر فرشتہ کبھی نہیں ہوا۔ کیونکہ فرشتہ تو انسان سے کم رہنے کی نوع ہے۔ اور  
میر بھی انسان کو فرشتے کے روپ میں دیکھنے کے معتقد ہیں۔

۵ آدمی سے ملک کو کیا نسبت

شان ارفع ہے میر انسان کی (ص ۷۰۲)

مگر صوفیوں کی طرح اس جھیلے میں میر بھی بڑی شدت سے پھنسنے ہوئے ہیں

کہ انسان۔ انسان نہیں، خدا سے پھر سے اس میں خدا ہی جلوہ گر ہے

پھر نہ شیطان سجود آدم سے

شاید اس پر اسے میں خدا ہووے (ص ۱۹۶)

کھینچا ہے آدمی نے بہت دور آپ کو

اس پر سے میں خیال تو کر ملک خدا نہ ہو (ص ۲۱۲)



صوفیوں کے فکر کا یہ حصہ سخت ناقابل فہم ہے۔ خدا کو خالق قرار دے دینے کے بعد انسان کو خدا بنا دینے یا سمجھ لینے کا تخیل شرف انسانی کی تضحیک ہے اقبال کے یہاں بھی خودی سے۔ خدائی تک پہنچنے کی تدبیر ایک خاص مقام سے آگے ناقابل فہم ہی ہو جاتی ہے۔ پھر بھی اقبال نے اصلاً انسان کو خدا نہیں بنایا۔ یہی کہا ہے کہ انسان تقویت خودی سے اور مسلسل پیکار اور جدوجہد سے ترقی کرتا کرتا ایک دن خدائی کے رتبے تک پہنچ جائے گا۔ فکر کا یہ انداز بھی پریشان کن ضرور ہے مگر سمجھ میں تو آجائے۔ صوفیوں کے اصولی فکر میں داخلی الجھن نہ ہوں تو بات ان کی بھی سمجھ میں آسکتی ہے یعنی روز ازل سے قبل خدا کے سوا کچھ نہ تھا ہم بھی ذات باری کا حصہ تھے۔ پھر کل نے اپنا جزو کاٹ کر کائنات کی تخلیق کی۔ تو اس صورت میں کل اور جزو میں اصلاً کوئی فرق نہیں۔ اب یہ جزو جدوجہد کے بعد پھر ایک دن اپنی اصل سے جا ملے گی۔ یہاں تک تو صوفیوں کا فکر مربوط ہے مگر الجھن یہ ہے کہ صوفی اس بلند تفکر کے ساتھ ساتھ خود کو مجبوری و مقہوری کے تذلل میں جکڑا ہوا جزو بنا توں اور بے بس محض بھی قرار دیتا ہے اور ظاہر ہے کہ خدائے بے بس کا یہ تصور قابل قبول نہیں ہو سکتا۔ اور حیب تصوف کو شاعری نے بہارِ ادب یا توجہ آسمان اور گردشِ فلک تک بھی اس خدائے بے بس کو ستانے لگے۔ اور تصور اور بھی پریشان کن ہے۔

اب بھی دماغ رفتہ ہمارا ہے عرش پر

گو آسمان نے خاک میں ہم کو ملا دیا (ص ۲۱۲)

جہاں شطرنج باز زندہ فلک ہم تم ہیں سب ہرے

بسان شاطر نو، ذوق اسے ہروں کی زوے ہے (ص ۲۵۰)

بہر حال انسانی الوہیت کے دعوے تخیل کی گرفت میں تو آجاتے ہیں



تعقل کی دسترس سے ابھی باہر ہی میں میری صوفی تصورات کے اس اثر سے آزاد نہیں  
مگر ہاں میر نے تعقل کی مدد سے جب بھی انسان پر نظر ڈالی ہے انہوں نے  
انسان کو مخلوق اور خدا کو ایک برتر ہستی ہی قرار دیا ہے اور خدا کے اس احسان  
کو مانا ہے کہ اس نے ہمیں پیدا کیا اور ساری مخلوقات پر افضلیت کا شرف عطا کیا

کیا احسان ہے خلق عالم کرنا

پھر عالم ہستی میں مکرم کرنا

حقا کار کرم ہم پہ کریم مطلق

ناچیز کف خاک کو آدم کرنا (ص ۲۹۷)

شکر کیا اس کی کریمی کا ادا بندے ہوئے

ایسی اک ناچیز مشت خاک کو انسان کیا (ص ۲۶۳)

میرے مالک نے مرے حق میں یہ احسان کیا

خاک ناچیز تھا میں سو مجھے انسان کیا (ص ۳۷۰)

ان اشعار کی تائید میں وہ لمبی غزل بھی پیش کی جاسکتی ہے جن کا

مطلع ہے یہ

بات کیا آدمی کی بن آئی

آسمان سے زمین بنوائی (ص ۲۵۵)

اس غزل نے یہی ثابت کیا ہے کہ خدا نے انسان کو افضل بنا کر

بڑا احسان کیا ہے مگر عموماً انسان خدا کا شکر ادا نہیں کرتے یہ ساری غزل

تعقل کی پیداوار ہے اور اس صوفیانہ ابہام سے آزاد ہے جس کی تان

انسان کی لوہیت پر لڑتی ہے۔

انسان کی ماہیت اور ذہنی ارتقا و شرف کے بارے میں میر کے

خیالات کو مربوط کیا جائے تو ان میں ایک خاص نظم پایا جاتا ہے تیرنے  
 انسان کو ایک ترقی یافتہ اور ترقی پذیر مخلوق قرار دیا ہے اور اس کی  
 اعلیٰ صلاحیتوں کا بھی اعتراف کیا ہے انہوں نے اس سلسلہ ارتقاء میں انسان  
 کی فطری بے بسی۔ بے چارگی اور سادہ دلی و عجز کا اقرار کرتے ہوئے  
 اس کی شرافتوں اور فقیلیتوں پر اظہار خیال کیا ہے اور یہ بھی اشارہ کیا  
 ہے کہ انسان جب احساس خود سے سرشار ہو جاتا ہے تو پھر اس کی نگاہ  
 "یزداں" شکار اور آسمان پیوند ہو جاتی ہے اسی کو تیرنے اپنی زبان میں انسان  
 کی کبریائی کہا ہے۔ یہ کبریائی وہ نہیں جو خدا کو حاصل ہے یہ کبریائی وہ  
 ہے جو صرف انسان مکمل کے مقدر میں ہے۔

موتے ہیں ہم تو آدمِ خاک کی شان پر

اللہ سے دماغ کہ ہے آسمان پر (ص ۴۸۰)

گرچہ انسان ہیں زمین سے ولے

ہیں دماغ ان کے آسمانوں پر (ص ۴۴۲)

ہیں مشتبہ خاک لیکن جو کچھ ہیں تیر ہم ہیں

مقدر سے زیادہ مقدر رہتے ہمارا (ص ۴۸)

خود کا یہ احساس فرط تیر کو خود کے اثبات کامل تک پہنچاتا ہے اور  
 فکر کی ایسی منزل بھی آجاتی ہے۔ جب انسان کے ارتقائی کالات اور  
 اس کے مدارج ممکنہ کی بلندی تعقل کی سمجھ میں آنے لگتی ہے اور اس صوفیانہ  
 تصور کے ساتھ اس اثبات کے ڈانڈے جا ملتے ہیں جو بظاہر ناقابلِ فہم  
 ہے مگر اس کو ماننا پڑتا ہے۔

ہم آپ ہی کو اپنا مقدر جانتے ہیں اپنے سوائے کس کو موجود جانتے ہیں



عجز و نیاز اپنا اپنی طرف ہے سارا

اس مشتِ خاک کو ہم مسجود جانتے ہیں

مگر حق یہ ہے کہ خود شناسی کی یہ منزل جو خدا شناسی ہی کی ایک صورت ہے اکثر شاعروں کے یہاں محض روایت ہے۔ صرف بعض کے یہاں تجربہ بن سکی ہے کیونکہ یہ نفسی کیفیت کامل غور و فکر یا ریاضت کے بغیر ممکن نہیں۔ میر کو ہم ان خود شناسوں کی فہرست میں جگہ دے سکتے ہیں۔

میر کے اشعار میں آدمی اور انسان کی اصطلاحیں عموماً مترادف واقع ہوتی ہیں مگر کہیں کہیں یہ محسوس ہوتا ہے کہ ان کے ذہن میں آدمی اور انسان کے تصور میں کچھ فرق بھی تھا۔ مثلاً آدمی تو وہ مخلوق ہے جو اسی فطری سادگی اور سادہ دلی کی حامل ہے۔ جو حضرت آدم کی سیرت میں پائی جاتی تھی۔ یعنی آدمی دل کی مشرافتوں کا حامل محض ہے اور انسان ذہانتوں اور کمالات کی ان روشنیوں کا مالک ہے جو کوشش سے اس ترقی یافتہ نوع نے حاصل کی ہیں۔ یا آئندہ کرے گی۔ ذیل کی رباعی میں جو میر کے دیوان میں ہے آدم کے اخلاق اور کردار کا ایک اچھا تصور ملتا ہے۔

ہے اس شخص سے جو آدم ہووے

ناز اس کو کمال پر بہت کم ہووے

ہو گرم سخن تو گرد آدے یک خلق

خاموش جو ہو تو ایک عالم ہووے (ص ۷۵۲)

اس قسم کے برتر انسانوں کے بارے میں انہوں نے لکھا ہے۔

کہاں ہیں آدمی عالم میں پیدا

خدا فی صدقے کی انسان پہ سے (ص ۱۶۴)

بہر صورت میر کا انسان وہ ہے جو کبریا کا مدعی ہے اور میر کا آدمی وہ ہے جو ایک ناچیز مشتبہ خاک سے بنا تھا۔ فرشتے سے جس مخلوق کا مقابلہ ہوا تھا وہ آدمی ہی تھا جس کا علم فرشتوں سے کم سہی مگر اس کو دل کے کمالات فرشتوں سے زیادہ میسر تھے۔ آدمی ہونا اس کی ابتدا تھی اور انسان ہونا اس کی انتہا ہے۔ آدمی کو یا صاحب دل فرد ہے جو تمام جذبہ باقی خوبیوں کا حامل ہے۔ مگر میر کے یہاں دل سے قدرے بیزاری بھی ہے اور اکھنوں نے دل کی یہ شکایت کی ہے کہ اسے لاچار کر دیا ہے کیونکہ یہ ہر وقت آرزوؤں سے معمور رہتا ہے اور بندگی دنیا زمندی پیدا کرتا ہے۔ سر اپا آرزو ہونے نے بندہ کر دیا اور نہ ہم خدا ہوتے۔ مگر یہ میر کی بھول ہے۔ دراصل وہ ساری کبریا کی جس کا میر بار بار ذکر کر کے اپنی نوع کو فرشتوں پر افضلیت دیتے ہیں۔ وہ اسی آرزو کی رہیں منت ہے۔ ورنہ انسان فرشتہ تو حیوان سے بھی بدتر ہوتا۔ حضرت آدم نے روز ازل کے معرکے میں جس حوصلہ مندی کا ثبوت دیا تھا وہ عقل کے بل پر نہ تھی۔ دل کی قوت سے تھی ہماری شاعری اور عام صوفیانہ عقائد کی رو سے انسان کی ترقی کا راز عقل سے زیادہ اس حوصلہ مندی اور خاطر طلبی میں ہے جو صرف دل کی قوت سے پیدا ہوتی ہے۔ دنیا میں صرف اپنی کوشش سے ترقی کرنے کا عہد جو آدم اپنی اولاد کی طرف سے اپنے خالق سے کہا تھا۔ ہماری شاعری اسی کو بار امانت سے یاد کرتی ہے۔ یہ امانت صرف دل کی قوت سے اٹھائی گئی تھی۔ میر کے یہاں یہ سب خیالات مل جاتے ہیں اور یہ کہ انسان اب تک اس امانت کو بڑی کامیابی سے اٹھائے ہوئے ہے۔ اور اس ذمہ داری میں اس کے لئے بڑا سہرا چشمہ قوت جذبہ محبت یا جذبہ عشق و جنون ہے



جو نتائج سے بے پرواہ ہو کر زندگی کے بلند تر مدارج تک انسان کو پہنچاتا جاتا ہے اور پہنچاتا رہے گا۔ تا آنکہ مثبتیت کی مصلحتیں اس نظام عالم کو پیٹ کر کسی اور سلسلے کی بنیاد رکھ دیں گی۔

الغرض میر صوفیانہ رنگ سے الگ ہو کر جب بھی سوچتے ہیں تب انسان (یا آدم) کو الگ اور مستقل اور خدا سے جدا نوع قرار دیتے ہیں ایک شعر میں کیا معقول نکتہ ارشاد فرمایا ہے۔

خدا سازہ محقا آذر بت تراش

ہم اپنے تئیں آدمی نو بنائیں (دص ۴۲۲)

ہم نے یہ مانا کہ واعظ ہے ملک

آدمی ہونا بہت مشکل ہے میاں (دص ۳۰۶)

اب تک جن تصورات سے بحث ہوئی ہے وہ ایسے تھے جن میں تخیل پر تعقل کی پرچھائیں پڑی ہوئی ہے اب کچھ ایسے تصورات کا ذکر باقی ہے جو براہ راست تجربہ انسانی یا تمدنی بصیرتوں کا نتیجہ ہے۔ ان کا تعلق یا تو اخلاق اجتماعی سے ہے یا عملی زندگی کے قیمتی اسباق سے جو زیر کی و ہوشمندی کی پیداوار ہیں۔ میر جیسے شاعر کے یہاں ان کی اہمیت اس لئے بھی زیادہ ہے کہ ان کے تجربے، زندگی کے متعلق خاصے طویل تھے اور اگرچہ انہوں نے زندگی کو اکثر احساس کی عینک سے دیکھا ہے اس کے باوجود ان کے یہ تصورات ایسے ہیں جن کو عملی زندگی کا بھرپور تجزیہ رکھنے والا کوئی شخص بھی جھٹلا نہیں سکتا۔

ہماری شاعری میں جستجو اور طلب کا مضمون ایک بگڑی ہوئی شکل میں عام ہے اس کا تعلق عموماً عشق و محبت سے قائم کیا جاتا ہے کیونکہ



صوفی کے خیال میں عشق اور زندگی میں کچھ فرق نہیں مگر اس سے اکثر غلط فہمی پیدا ہوئی اور زندگی میں طلب و سعی کی جو اہمیت ہے اس پر کما حقہ زور نہ پڑا، لوگ محبت کے دائرے سے باہر طلب کے مضمون کو گم ہی پاتے رہے یہ دراصل تعبیر و تنقید کا قصور ہے ورنہ اس معنی میں ہمارے یہاں . . . . . طلب کی فضیلت و ضرورت پر بہت کچھ لکھا گیا ہے۔

کلام میر میں اس نقطہ نظر سے ہمیں بہت سا مواد مل سکتا ہے مگر یہاں صاف صاف اور براہ راست بیان کی بحث ہے۔ سو اس میں بھی میر کے یہاں اعلیٰ اسباق کی کمی نہیں مثلاً جو خیالات بہت سے اشعار میں ظاہر ہوئے ہیں وہ کم و بیش یہ ہیں زندگی میں جگر کاوی کے بغیر نام وری مشکل ہے دنیا میں بے درد سر کوئی بڑا کام انجام نہیں پاسکتا۔ جستجو اور طلب دلیل کا مبیابا ہے۔ راستہ متعین نہ بھی ہو تو بھی کوشش کرنے والا اپنا راستہ خود نکال لیتا ہے۔ بے رہی بھی ایک راستہ ہے عشق کی طرح زندگی کے ہر کام میں جگر واری کی ضرورت ہے۔ زندگی مختصر ہے مگر اس کے عمل سے حسین بنایا جاسکتا ہے۔ بادی دنیا فانی ہونے کے باوجود دلکش ہے۔ غم اور خوشی تو محض کیفیتیں ہیں انسان کو چاہیے کہ ایسے کام کر جائے جو یادگار ہیں۔ بے ہمتی نقص الفت ہے۔ رنج و محنت ہیں ہی راحت ہے۔ سر بلند ہی نتیجہ، عجز و نیاز ہے زندگی کی ہمواری کی ضرورت ہے۔ دہر ماتم کدہ سہی مگر اس کو تجربے سے عیش گاہ بنایا جاسکتا ہے۔ زندگی کی ایک نعمت ہے، احسان ایزدی ہے، گو ہر گرامی ہے، اصل شے کردار ہے صورت ثانوی چیز ہے سختگی کیلئے سفر کی بڑی اہمیت ہے۔ نرمی و ملائمت ضعیف ہونے کی علامت ہے زندگی کے لئے سختی کی ضرورت ہے۔



ان چند سیدھے سادے اصولوں سے عملی زندگی بھی ایسا دستور العمل بن سکتا ہے جو تجزیہ عقل کی رو سے استوار ثابت ہو سکتا ہے۔

میر کے یہاں سماجی احوال پر بھی تبصرے ملتے ہیں اور کہیں کہیں تجزیے بھی ہیں خصوصاً سرمایہ و غربت کا مقابلہ بار بار کیا ہے انہوں نے جو کچھ اپنے زمانے میں دیکھا اس کے متعلق ایک رد عمل محسوس کیا ہے۔ مگر اس معاملے میں ان کی سوچ نے تجزیہ اسباب کی منزل تک قدم نہیں بڑھائے اسی طرح سلطنتوں کے عروج و زوال کی داستان پر بھی عبرت حاصل کی جو سوچ کی ایک شکل ہے۔ مگر اسباب کی سراغ رسائی یہاں بھی نہیں کی شاید وہ اسے قدرت کے اٹل قوانین کا نتیجہ سمجھتے ہوں گے۔ شاید زوال اقوام کا عقلی حل ان کے نزدیک ممکن ہی نہ تھا۔

اسی طرح میر نے مذہب پر بھی کچھ غور کیا ہے۔ مذہب سے متعلق ان کے خیالات کا ایک حصہ تو روایتی ہے مگر کہیں تجزیہ بھی ہے یوں تو اکثر صوفی اور شاعر اہل ظاہر کے خلاف کہتے ہی رہتے ہیں مگر اہل مذہب کی اصل اخلاقی یا نفسی کمزوری کی نشاندہی بہت کم کرتے ہیں۔ میر کو اہل مذہب کے خلاف بڑی شکایت یہ ہے کہ یہ لوگ بعض اوقات جزوی باتوں کو اصولی باتوں پر ترجیح دے دیتے ہیں اور اس سے مذہب کا تعمیری مقصد فوت ہو جاتا ہے۔ میر نے روح مذہب پر خاص زور دیا ہے اور نماز اور نیاز کے فرق کو خوب واضح کیا ان کا خیال ہے کہ مذہب کا اصل سرریضہ یا نصب العین قلوب میں نیاز پیدا کرنا ہے اور نیاز کی روحانی کیفیت کے بغیر مذہب، انسانیت، کلچر کوئی شے سمجھی تکمیل نہیں پاسکتی۔

یہ ہیں میر کے فکر و نظر کے کچھ پہلو۔ میں آخر میں پھر اس خیال کا اعادہ کرنا



ضرور سمجھتا ہوں کہ تیرا صولاً وجدان کے متعدد ہیں۔ مگر وجدان عقل کا نقش محض نہیں۔ ایک حد تک ان دونوں نظام ہائے نفس انسانی انسان کے راستے مشترک ہیں یہ دونوں نظام ایک دوسرے سے تقویت حاصل کرتے ہیں اور ان کے اجتماع سے افکار انسانی میں بڑا اضافہ ہوا ہے۔ وہ عقل جو ادب دل نہیں محض فتنہ تراش ہے۔ اور باادراقات سلسلہ وجدان میں بھی ایسی الجھنیں خور دو ہو جاتی ہیں اور کشف یا روحانی ترقی کی منزلیں تنزل کا سفر بن جاتی ہیں تیرا وجدان و تعقل کے اس رشتے کی نزاکتوں سے آگاہ تھے۔

سے خوش ہیں دیوانگی میرے سب

کیا جنوں کر گیا شعور سے وہ

اس شعر کی روشنی میں یہ کہا جا سکتا ہے کہ تیرے فکر و نظر کے انداز کو یا جنوں و شعور کے ملے جلے التکاسات ہیں جن کی وجدانی تجلیات سے عقل فتنہ تراش کو بھی انکار نہیں اور ان کے یہاں سوچ اور عقلی دلیل کی صورتیں بھی قابل توجہ حد تک موجود ہیں وہ جذبات غم کے مصوّر ہونے کے باوجود فطرت کے مشاہدات کے بے نظیر مصوّر بھی تھے اور ان سب باتوں کے ساتھ انہوں نے زندگی کے عشاق پر غور بھی کیا ہے جس کا ثبوت ان کی شاعری سے مہیا ہوتا ہے۔



# خواب و خیال

## ایک عجیب مثنوی

اردو میں مثنوی نگاری کے ارتقاء کی داستان بڑی دلچسپ ہے اور خیال انگیز بھی کہنے کو تو یہ کہہ دیا جاتا ہے کہ اردو فارسی کی انگلی پکڑ کر چلنے کے قابل ہوتی ہے۔ اور یہ کسی حد تک صحیح بھی ہے اور شاید قانون قدر ستا بھی یہی ہے کہ ہر نہندہ وجود کسی نہ کسی سہارے کے بل پر ترقی کیا کرتا ہے مگر قابل توجہ بات یہ ہے کہ فارسی کی انگلی پکڑ کر چلنے والی اردو جب چلنے کے قابل ہوتی ہے تو پھر اس کا انداز خرام کچھ ایسی شان پیدا کر لیتا ہے کہ خود فارسی کو بھی رشک ہونے لگتا ہے اور وہ بزبان حال یہ کہہ اٹھتی ہے کہ میرے گھر میں کسی ہو نہا نے جنم لیا۔ فارسی مثنوی کے مقابلے میں اردو مثنوی کا بھی تقریباً یہی حال ہے۔

اردو مثنوی کی ابتدا دکن میں ہوتی ہے۔ دکنی مثنوی نگاری کی تفصیل کا یہ موقع نہیں مگر اتنا عرض کرنے میں کچھ مضافتہ نہیں کہ دکن کی اردو مثنوی شمالی ہندوستان کی اردو اور ہندوستان دکن کی اردو مثنوی سے بہت سے انفرادی امتیازات رکھتی ہے۔ ان امتیازات میں اس کی ارضیت، مقامیت اور خارجیت



کو خصوصیت حاصل ہے اور یہ وہ خصوصیت ہے جو آنے والی اردو مثنوی میں  
روز بروز کم ہوتی گئی اور فارسی میں اس کا اثر تو شاید کبھی نمایاں ہو رہا ہی نہیں  
اس سے بھی یہ ظاہر ہوتا ہے کہ ہمارا ذہن و فکر فارسی سے زیادہ اردو میں کشادگی  
اور تخلیق کی آزادی محسوس کرتا ہے چنانچہ خورد و نوگس جو فارسی اردو دونوں  
میں لکھتے ہیں۔ جب فارسی سے ہٹ کر اردو کی طرف ملتفت ہوتے ہیں۔ تو ان  
میں اختراع و ایجاد کی صلاحیتیں کچھ زیادہ ہی نمایاں ہونے لگتی ہیں اور اسکی  
طبع آزاد جدت کی بہکت سے وہ گل پھول بکھیرنے لگتی ہے کہ قلب و نظر کیلئے  
سینکڑوں مسرتوں کا سامان ہیسا ہو جاتا ہے۔

یہ صورت حال جس کا ابھی ابھی ذکر ہوا دکن کی اردو مثنوی پر ہی صادق  
نہیں آتی بلکہ تمام اردو کی مثنویوں میں یہی خصوصیت نمایاں ہے۔ دکن سے شمالی  
ہندوستان یعنی دہلی اور دہلی سے لکھنؤ اور پھر بالکل نئے زمانے میں ہر منزل اور  
ہر مرحلے پر اردو مثنوی میں کچھ ایسی جدت اور تخلیقی اور نچر بیٹی نظر آتی ہے جس کو  
کسی صورت نظر انداز نہیں کیا جاسکتا۔ اس سلسلے کی ایک جدت یہ نظر آتی ہے  
کہ اردو مثنوی کے ابتدائی دور میں "آپ بیتی" کا رواج خاصا مقبول و مرغوب  
نظر آتا ہے اور مثنوی نگار شعر اس زمین میں ایسی ایسی گل کاریاں کرتے ہیں  
اور ان کیاریوں میں اتنے مختلف رنگوں کے پھول لگاتے ہیں کہ اردو مثنوی  
کو شعر و سخن کا باغ و بہار کہنے کو جی چاہتا ہے۔ اس کی پوری بہار دہلی کی اردو  
مثنویوں میں ملتی ہے۔

دہلی کی اردو مثنوی کی ایک خصوصیت یہ ہے کہ ان میں دکن کی مقامیت  
ارضیت سے ہٹ کر تخلیقیت اور رو مانیت کا رجحان پیدا ہو جاتا ہے پھر دہلی  
کی اس رو مانیت کے بھی دو الگ الگ دھارے ہیں۔ ایک تو وہ خالص



تخیلی سانچہ ہے جس کا بہترین نمونہ میر اثر کے خواب و خیال نے ہی کیا ہے اور دوسرا وہ شدید ہندو باقی اصلیت ہے جس کی رومانیت زندگی کی واقعتوں اور صداقتوں کو اپنے پہلو میں لئے ہوتے ہے اور اس کے نمونے میر تقی میر نے اپنی مثنویوں میں ہیہا کئے ہیں جن کی نظریں فارسی شاعری میں بشکل ہی ملیں گی۔

اس مختصر سے مضمون میں اردو مثنوی نگاری کے ان رجحانات سے اجمالی بحث مقصود ہے جن سے شمالی ہندوستان میں میر تقی میر سے پہلے کی مثنوی ممتاز ہے۔ اس کے لئے میر اثر کی خواب و خیال ہماری بحث کا مرکز و محور ہوگی۔

دکن اور شمالی ہند کی اردو مثنوی کے امتیازات سے بحث کرتے ہوئے عام طور پر صرف انسانی اختلافات سے بحث کی جاتی ہے مگر یہ کافی نہیں، دکن اور شمالی ہند کی اردو مثنویوں میں نواد، موضوع اور تکنیک کا بھی فرق پایا جاتا ہے عہد اورنگ زیب کے فوراً بعد بعض سیاسی اور معاشی اسباب سے جو خلفشار پیدا ہوا اس نے بھی مثنوی نگاری کو متاثر کیا۔ چنانچہ محمد شاہ کے زمانے میں مثنوی نگاری کی ایک دلچسپ رومانی تحریک وجود میں آتی ہے۔ محمد شاہ کا زمانہ عہد انحطاط ہونے کے باوجود بڑی ذہنی اور تخلیقی سرگرمیوں کا زمانہ تھا۔

درحقیقت یہی وہ زمانہ تھا جس میں "محمد شاہ نذکی تمام شد" کے مطابق "غیر ملکیت کے احساسات کا خاتمہ ہو کر ایک نئی وطنی عصبیت یا قومیت ظہور میں آئی۔ قدیم سے منقطع ہونے اور ایک نئی شاہراہ کو پالینے یا اس کی جستجو کرنے کی امنگ اس دور کا امتیاز خاص ہے۔ اگرچہ ازب کو سیاسی فتوحات اور ملکی عروج و زوال کے ساتھ وابستہ کرنے کی رسم اس قدر عام ہے کہ محمد شاہ کا نام آتے ہی ایک عام ادب و افلاس اور بے فکری و اہتری کی تصویر آنکھوں کے سامنے آجاتی ہے مگر یہ تاریخ ہند کا دلچسپ عجوبہ ہے کہ اس میں ادبی



اور فنی سرگرمیاں سیاسی اور ملکی سرگرمیوں اور کشور کشائیوں کے ساتھ لازماً وابستہ نہیں چنانچہ اہم دیکھتے ہیں کہ اردو کے سب سے بڑے شاعر اسی زوال کے زمانہ میں پیدا ہوئے اور اگر عہد محمد شاہی کی فنی اور ادبی سرگرمیوں کا جائزہ لیا ہے اور اس کی رنگارنگ جہتوں پر نظر ڈالی جائے تو ہم اس عہد کو ادب و فن کا ایک نتیجہ خیز زمانہ کہے بغیر نہیں رہ سکتے چنانچہ اور اصناف فن کے علاوہ اردو شاعری میں اردو مثنوی کے درخت سے بھی عجیب کو پھلیں چھوٹیں۔

اس زمانہ کی مثنویوں میں ایک خاص طرز خیالہ عشقیہ آپ بیتیوں کی کھلی ملتی ہے جس نے زمانے کے ادبا کو بڑا متاثر کیا، ان آپ بیتیوں کے متعلق اصلیت اور واقعیت کا دعویٰ نہیں کیا جاسکتا۔ ان پر عموماً عوفیانہ مجازیت کی چادر پڑی ہوتی ہے پردہ داری مثنوی نگاروں کا نصب العین ہے اور عشق حقیقی کے حق میں فضا صاف کرنا ان کا مقصد اور قصہ گوئی تو مقصود ہی نہیں نہ مثنوی نگاری کی نئی تکمیل پیش نظر ہے مگر ان سب کے باوجود اس دور میں مثنوی نگاری کے فن کو ترقی ہوتی ہے اور قصہ گوئی کی ایک طرز خاص پیدا ہو کر مقبول عام ہو جاتی ہے۔ جسے رومانی مجازیت کہا جاسکتا ہے۔

محمد شاہی عہد میں فضائل علی بے قید نے ایک مثنوی لکھی تھی جس کا نام "مثنوی حسب حال خود تھا مگر افسوس ہے کہ آج یہ مثنوی نہیں ملتی۔ شاہ مبارک آبرو (جو مشہور ایہام گو شاعر تھے) نے بھی ایک مثنوی شاید اس قسم کی منظوم کی تھی اس کا نام مثنوی در مو عظ آہ آتش معشوق تھا مگر اس کی بھی تفصیلی کیفیت دستیاب نہیں ہوتی۔ اس سلسلے میں یہ ملحوظ رہے کہ اسی زمانے کے قریب قریب فارسی میں والہ و اعستانی کے عشق صادق پر بھی ایک مثنوی لکھی گئی تھی۔ جس سے یہ ثابت ہوتا ہے کہ غزل کی رمزیت اور پردہ داری



کے برعکس صوفیاء مثالیث کی ترویج و تلقین کی خاطر واقیبت اور حقیقت پسندی  
تحریک اس زمانے میں عام ہو چکی تھی جو اردو میں پہنچ کر ایک نئی طرز بن گئی جس کی  
نمائندگی میراثر نے کی اور نمائندگی کا کچھ حق میر تقی میر نے بھی اپنی مثنوی خواب و  
خیال اور جوش عشق میں ادا کیا۔

میر تقی میر کی مثنوی نگاری کسی مستقل صحبت کی متقاضی ہے میں اس  
موقع پر مثنوی نگاری کی اس طرز کی بحث پر اکتفا کرتا ہوں جو خواب و خیال  
میراثر کے ذریعہ آگے بڑھتی ہے۔

میراثر کی خواب و خیال کا انداز تصنیف عجیب ہے یہ خواب و خیال  
بھی ہے اور حقیقت بھی۔ تمام سرگزشت ذہنی ہے۔ اس کو تصور کی  
دنیا کا ایک نقش شیریں کہا جاسکتا ہے۔ با اصول کہانی تلاش کرنے والوں  
کو اس میں کہانی نہیں ملی۔ پھر بھی اس میں ایک کہانی موجود ہے جس  
سے با اصول کہانی نکالی جاسکتی ہے۔ اس کا سب سے بڑا کردار خود میر  
یا شاعر ہے جو خارجی دنیا میں حرکت نہیں کرتا۔ اس کی ساری نگاہ وادی  
خیال ہی ہے جس میں دستاؤں گلاگشت کرتا ہے۔ اور ایسا محسوس ہوتا  
ہے کہ کسی دریا کے کنارے خواب و خیال میں گم کوئی شخص زندگی کے  
کسی خواب کو کسی قدر ربط و تسلسل کے ساتھ دہرا رہا ہے اور واقعات کے  
تار و پود جوڑ کر ایک واقعہ یا سرگزشت بنا رہا ہے۔ اس میں ربط ضرور  
ہے اور اگر اس میں ربط و تسلسل کا وہ منطقی نظام موجود نہ ہوتا جو اس کو پرتو  
نقش خیال یا رہے بڑھا کر نقش خیال یا رہ کی حد تک پہنچا دیتا ہے۔ تو یہ قسم  
سچ مچ خواب و خیال کی دھندلی فضا میں گم ہو کر رہ جاتا۔ بہر صورت با اصول  
کہانی کو تلاش کرنے والوں کو اس مثنوی میں کہانی نہیں ملتی۔ مگر مصنف نے اسکا



دعویٰ بھی نہیں کیا۔

لفزش گفتگوئے دیوانہ  
کچھ نہ قصہ نہ کچھ حکایت ہے  
ہیگی ہائے دہوئے دیوانہ  
کچھ نہ شکوہ نہ کچھ شکایت ہے  
بجز کیدھر کا اور کہاں کا وصل  
نام اس کا یہی ہے خواب و خیال  
شورش عشق کی خرافاتیں  
ہیں گی سودائیوں کی حالاتیں

خیر۔ خواب و خیال کو کہانی نہ کہتے۔ اور مثنویوں میں کہانیاں کچھ چست بھی نہیں بیٹھا کرتیں۔ مگر یہ ایک عجیب اور نادر المثل مثنوی ضرور ہے عموماً دیکھا گیا ہے کہ اردو مثنویوں پر تنقید کرنے والے فاضل مصنفین مثنویوں پر مثنوی کی حیثیت سے نظر ڈالتے ان کو قصوں کے ہیمانے سے ناپتے ہیں مگر میرا خیال یہ ہے کہ یہ مثنوی پر زیادتی ہے۔ مثنوی اپنی ذات میں ایک مستقل صنف ہے جس کی نظیر فارسی اور ترکی کو چھوڑ کر کسی اور زبان میں نہیں ملتی۔ اس میں کہانی بھی بیان ہو سکتی، داستان بھی کہی جا سکتی ہے۔ اس کو محض رپورٹاژ کی حد تک بھی محدود کیا جا سکتا ہے۔ یہ بن سکتا ہے اور دنیاوی زندگی کا دستور العمل بھی۔ مگر ان سب کے ساتھ اس کا مثنوی ہونا ضروری ہے کیونکہ سب کچھ ہونے پر بھی اگر اس کی مثنویت کمزور ہے تو یوں سمجھتے اس کا فن کمزور رہا۔

مثنوی کے فن پر مولانا حالی نے اپنے دیوان کے مقدمہ (شعر و شاعری)

میں بنیادی باتیں بیان کر دی ہیں۔ ان میں ربط و انتظام اور مضمون کے تسلسل کو خاص اہمیت دی گئی ہے۔ مگر جو چیز مولانا حالی کے ذہن میں تو ہے لیکن فلم سے نہیں نکلی وہ ہے مثنوی کے اجزائے ترکیبی کی وحدت کی اہمیت



درحقیقت یہ مثنوی کی ماہیت میں داخل ہے کہ اس میں کسی کہانی کے مختلف واقعات کے تنوع کی طرح تنوع اور اختلاف احوال یا تعدد احوال موجود ہے کسی ایک ہی واقعہ (EPISODE) کے بیان کی تکرار خواہ وہ مختلف صورتوں سے ہی کیوں نہ ہو یا کسی ایک ہی نکتے کا بیان خواہ اس کی شرح کے طریقے مختلف کیوں نہ ہوں۔ عمدہ مثنویت کے منافی ہے۔

مثنوی کے لئے شئون و احوال کا تعدد لازمی ہے ورنہ محض نظم یا مثنوی میں کوئی فرق نہیں رہتا۔ مگر یہ بھی ضروری ہے کہ یہ سب شیون احوال درہمہ اختلاف و تعدد کسی ایک وحدت میں مسلک ہو کہ ہدیت موحده اختیار کر لیں۔ فارسی میں مثنویوں کی جو کثرت اور رنگارنگی ہے اس پر کسی بحث و دلیل کی غالباً ضرورت نہیں۔ مگر اے محض اتفاق یا اردو کے ادبی مزاج کی صلاحیت اور صحتمندی سمجھئے کہ فن مثنوی نگاری کے صدر رنگ تنوعات کا جو عالم ہیں اردو ادب کی مختصر حیات ارتقا میں ملتا ہے وہی فارسی کے ہزار سالہ ادب میں نہیں ملتا چنانچہ دکنی مثنوی سے لیکر میر تقی اور میر حسن کے زمانہ تک ارتقا کی قابل توجہ اور قابل ذکر صورتیں ہمارے سامنے آتی ہیں اور خواب و خیال بھی اپنی صورتوں میں ایک ہے۔ ہمارے نزدیک خواب و خیال کے امتیاز کے دو بڑے وجوہ ہیں اول اس کے ربط و انتظام دیا شیوازہ بندی کی فن کارانہ صورت۔ دوم۔ اس میں نفسیاتی صداقتوں کا تجزیہ و مطالعہ۔ خواب و خیال میں ربط و انتظام کی جو تہہ پیر اختیار کی گئی ہے وہ اس دور کے ایک اہم ادبی میلان کی نمائندگی کرتی ہے جو اس زمانے کے سیاسی و سماجی حالات کی پیداوار ہیں۔ یہ ادبی میلان صرف خواب و خیال میں ہی موجود نہیں بلکہ اس دور کی دوسری مثنویوں میں بھی ہے۔ بلکہ اس دور کی ساری شاعری بلکہ نثری ادب میں بھی جلوہ گر ہے۔ اس دور کی اہم تخلیقات کی ایک عام



صفت یہ معلوم ہوتی ہے کہ طابع کو زندگی کی یکسانی و یک رنگی سے بڑی اکتاہٹ محسوس ہوتی ہے۔ وہ ان عام یک رنگیوں کی ہموار سطح کے اندر اس بات کی آرزو مند ہیں کہ کوئی چونکا دینے والی حرکت زندگی ایسی بھی ہو جو سکون و حمود میں کوئی اضطراب پیدا کر سکے۔ ادب انہیں کہ احوال حیات کا خاموش اور غیر جانبدار مفسر و ترجمان ہے۔ اس لئے اس زمانے کے ادب اور شاعری میں بھی یہ لہر نظر آتی ہے چنانچہ ہم دیکھتے کہ اس زمانے کی غزل میں (مثلاً میر تقی میر کی غزل میں) یہ خاص صفت ہے کہ اس میں اختلاف و تضاد کے اثرات سے بڑا فائدہ اٹھایا گیا ہے۔ اس کی صورت یہ ہے کہ غزل کے اندر بار بار قطعات لاتے گئے ہیں۔ جن سے غزل کی یک رنگی میں مختلف قسم کے رنگ بھر کر ذہن و فیکہ کو اکتاہٹ اور افسردگی سے بچانا مقصود ہے اسی طرح اس زمانہ میں نغمات پر خاص زور دیا گیا ہے اور ظاہر ہے کہ محسوس مسدس سے زیادہ چونکا دینے والی صنف ہے۔ اس لئے کہ اس میں ایک مصرع کی کمی مسدس کے مقابلہ میں ایک خلا کا احساس پیدا کرتی ہے اور اسی احساس سے طبیعت کو تنبیہ حاصل ہو جاتا ہے۔

اس زمانے کی فارسی نثری تصانیف میں جنگ زنگارنگ (دوارستہ) اور بہمنستان بدائع و قائع (اندراام مخلص) انہی خصوصیات کی حامل ہیں ظاہر ہے کہ اس عام رجحان سے اردو مثنوی اپنے آپ کو کسی طور پر محفوظ نہ رکھ سکتی تھی چنانچہ اس دور کی اردو مثنویوں کی ہیئت میں یہ تنبیہ پیدا کرنے والا عنصر موجود ہے۔

خواب و خیال کی ہیئت میں (میر تقی کے شکار ناموں کی طرح) یہ خاص عنصر اس طرح ظاہر ہوا ہے کہ مصنف مثنوی کے اندر غزلیات اور بھی خواجہ میر درد کی غزلیات سے ایک نئی فصاحت اختیار کرتا ہے (ریایوں کہتے کہ پرانی فصاحت کو بدل دیتا ہے) یہ خصوصیت میر حسن کی مثنوی سحرالبیان میں بھی قائم رکھی گئی ہے۔ غالباً میر اثر اور



میر تقی میر کے زیر اثر (مگر میر اثر کے یہاں اس کی شان یوں پیدا ہو گئی ہے کہ "قاری" "ربرو" کی ذہنی مناجاتوں کو پڑھ پڑھ کر جب کھک جاتا ہے تو دفعتاً غزل آجاتی ہے غزل کے اس پیوند سے اس کو خاص ذہنی مسرت حاصل ہوتی ہے۔ یہ پیوند کاری اس دور کی عام شاعری کا ایک محبوب رجحان معلوم ہوتا ہے اور مثنوی نگاری میں بھی اس سے فنی اثر پیدا کرنے کی پوری کوشش کی گئی ہے۔ اس کیلئے اثر نے اپنی غزل کے علاوہ درد کی فارسی اور اردو غزلوں کے علاوہ قطعات سے بھی فائدہ اٹھایا ہے۔ مثنوی خواب و خیال کی اس پیوند کاری کے اکثر نمونوں کو سامنے رکھ کر یہ یہ محسوس ہوتا ہے کہ میر اثر کی یہ تکنیک جو میر تقی میر کی تکنیک سے کچھ مختلف معلوم ہوتی ہے۔ مجالس سمع و سرود کے لئے بہت موزوں واقع ہوتی ہے جس میں ایک پڑھنے والا اور ایک گانے والا دو کرداروں کی حیثیت سے خاصی اچھی ڈرامائی فضا تیار کر سکتا ہے۔ بالکل آج کل کے ریڈیائی فیچر کی طرح جس میں نظم و نثر کے الگ الگ ٹکڑے الگ الگ ایکٹوں کے پردہ ہوتے ہیں۔ خواب و خیال میں بھی یہی کیفیت ہے اور کوئی تعجب نہیں کہ خواب و خیال کو سرود و سماع کے مقاصد کے لئے استعمال کیا جاتا ہو اگرچہ اس کے لئے میر کے پاس کوئی ثبوت موجود نہیں۔

خواب و خیال کی اس خصوصیت کے بعد اس کی سب سے زیادہ توجہ انگیز چیز اس کا مطالعہ نفسیات ہے جسکی صداقت اور سچائی کا طبیعت پر بڑا اثر پڑتا ہے۔ تخیل نفسی کا عمل عملی لحاظ سے بالکل جدید زمانے کا رجحان سمجھا جاتا ہے۔ پرانے زمانے میں خصوصاً ہمارے پرانے ادب میں یا تو اس کا فقدان ہے یا پھر اس کی عملی حیثیت بالکل کمزور ہے مگر یہ دیکھ کر تعجب ہوتا ہے کہ میر اثر کی خواب و خیال نفسیاتی لحاظ سے خاصی سچی کتاب ہے۔ خواب و خیال کی فطرت عورت مرد کا قدرتی لگاؤ اور صحبت میں دل میں گزرنے والے خیالات ان سب باتوں میں خواب و خیال



کا اندازہ بیان تو خیر قدرتی ہے ہی مگر اس میں بعض انوکھی اور نادر باتیں بھی ہیں جن کو لوگ سمجھتے ہوں گے۔ مگر کہتے کم ہیں۔ مثال کے طور پر ایک عجیب خیال کے علاوہ پرانے ادب میں (کم از کم) میری نظر سے نہیں گزرا۔ وہ خیال ہے محبت کا تجزیہ عورت (یا محبوب) کے نقطہ نظر سے عموماً یہ دیکھا جاتا ہے کہ محبت کا حق اور محبوب کے حسن و فتح کی پرکھ کا حق صرف مرد کو دیا جاتا ہے اور اسی کیلئے یہ جائزہ سمجھا جاتا ہے کہ وہ محبوب کی بے ہری کا گلہ کرے۔ اور اس کے جو روح جفا کا شکوہ کرتا رہے بغیر یہ سوچنے اور پوچھنے کے کہ محبوب کی بے ہری (یا کج خلقی) کے بھی کچھ اسباب ہوں گے اس کی بھی کچھ مجبوریوں ہوں گی عموماً عاشق محبوب کی پابندیوں، رکاوٹوں اور مجبوریوں کا خیال رکھے بغیر جزع قزع کرنا شروع کر دیتے ہیں۔ اور نہیں سوچتے کہ دوسرے فریق کا بھی کوئی نقطہ نظر ہو گا اس کی بھی کوئی رائے ہو گی، وہ بھی عاشق کی حسن و بد صورتی، اس کے کردار اسکی حرکات و عنادات کے متعلق کچھ کہنے کا حق رکھتا ہے۔ یا رکھتی ہے عام طور پر محبت کے اس پہلو کو عاشقی کے رومان نویس فراموش ہی کرتے رہے ہیں جہاں تک مجھے معلوم ہے میرا اثر ہی ایک ایسے شخص میں جنکی نظر اس پر پڑی ہے یا جنکی جدت یا صداقت پسندی نے اس پر اظہار خیال کی جرأت کی ہے پنا پنچہ ثنوی کے ابتدائی حصے میں لکھا ہے

نام معشوق مفت ہے بد نام  
یوں تو عاشق بھی ہیں سبھی خود کام  
لہر میں اپنی آپ جاتے ہیں  
واسطہ یار کا بتاتے ہیں



باولے ہیں یوں ہی یہ سودائی  
 دیکھیں اپنی نہ اس کی رسوائی  
 عاشق اپنے تئیں گناویں ہے  
 کام معشوق کے نہ آویں ہے  
 ناحق اپنے تئیں ہلاک کریں  
 پاس اس کا نہ خاک کریں  
 اس کے ہوتے نہیں موافق طبع  
 کوئی ہو گا کہیں موافق طبع  
 یاران کا خیال ان کا ہے

انا لیلیٰ کمال ان کا ہے

اس اقتباس کے آخری دو شعر گہری حقیقت و صداقت سے لبریز ہیں  
 — اور ہماری شاعری میں شاید ہی کسی نے اتنی گہری اور سچی بات اس  
 معاملے میں کہی ہوگی۔ کسی محبوب کی کج رخی یا بے رخی دسوان صورتوں کے ماحول  
 کی پابندیاں مانع آتی ہوں، بے سبب تو نہیں ہو سکتی۔ ظاہر ہے کہ یہ بھی تو بہت بڑا  
 سبب ہے کہ عاشق جو اپنی ہی زنگی خود فریبیوں میں مبتلا ہے اپنے آپ کو  
 کچھ بھی سمجھے محبوب کے دل میں بیٹھنے کو جگہ تو ہونا چاہئے مگر۔ خود پسند عاشق  
 صدیوں سے پسند و ناپسند کا مختار کل صرف اپنی ذات کو سمجھتا ہے اور بس۔  
 مگر میرا اثر اسے یوں ہی کب جانے دیتے ہیں وہ تو اس کو جتلاتے ہی رہتے ہیں کہ  
 حضرت پہلے آپ بھی تو آئینہ دیکھئے شاید اسی خیال سے متاثر ہو کر اردو کے دو  
 مفکر شاعروں نے بھی نسبتاً غیر سنجیدہ لہجے میں، اثر کے خیال کو اپنے الفاظ  
 میں دہرایا۔

غالب نے کہا ہے

غافل ان مہ طلعتوں کے واسطے

چاہنے والا بھی اچھا چاہیے

پھر کہا ہے

چاہتے ہیں خوب رویوں کو اسد

اپنی صورت کو تو دیکھنا چاہیے

اور اقبال نے اس خیال کو فارسی میں یوں ادا کیا ہے -

چشم بروئے ادکشا باز نحو نشستن نگر

یہ خیال بالکل اس سے مطابقت یہ بھی رکھتا ہو تب بھی اس کے قریب

سے ہو کر گزرتا ہے۔ بہر صورت اسے میراثر کی بصیرت اور نفس انسانی کی حقیقتوں

سے باخبری کے سوا اور کس نام سے یاد کیا جاسکتا ہے کہ انہوں نے انسانی دنیا

مردانہ) بحروی کے اس عجیب و غریب پہلو کو (غیر متوقع طور پر) ایسا ایسے

نہانے میں بے نقاب کیا جس میں محبت کی ایک طرف ڈگری گویا قانون رائج

الوقت کی ایک ناقابل تبدیل وتردید دفعہ تھی -

میراثر یورپ میں ہوتے تو ان کی یہ تھیوری ان کے لئے بقائے دوام

کا باعث بنتی - اور اس کا نام ہوتا - "انالیٹی کی تھیوری" میں علم النفس سے

بہت کم واقفیت رکھتا ہوں مگر میرا خیال ہے کہ انالیٹی کے تصور کو رنگیت

اور مغالطہ نفس کے اجزائے مرکب کی نفسی کیفیت کے قریب قریب رکھا

جاسکتا ہے اور اس میں کچھ شک نہیں کہ عام عاشقوں کی نفسیاتی حالت کو انالیٹی

سے بہتر کسی اصطلاح سے یاد نہیں کیا جاسکتا -

یہ تو تھی عام عاشقوں کی نفسی کیفیت، مگر میراثر محبوبوں کی نفسی کیفیت



کے بھی پرے پرے واقف معلوم ہوتے ہیں انہوں نے نسوانی سیرت کا گہرا مطالعہ کیا ہے ان کے بعض اندازے اور تجزیے آجکل کے اعصابی تشنج کے زمانے میں ممکن ہے۔ ناگوار خیال کئے جائیں مگر علمی لحاظ سے ان کے نفسیاتی تبصرے قریب قریب ہر جگہ ٹھیک ہی معلوم ہوتے ہیں اور اپنی مستوث کو محیر العقول اور غیر معمولی عورت نہیں سمجھتے اس کو عورتوں میں ایک عورت ہی خیال کرتے ہیں۔

انہیں یہ بات سمجھ پہ ہی موقوف

ہیں بایں وصف سب زناں موصوف

میراث کوئی علم النفس کے اشتہاری یا باقاعدہ عالم تو نہ سکتے مگر باتیں انہوں

نے اس انداز میں کی ہیں کہ ان کے گہرے مطالعہ نفس انسانی سے منکر ہونا بھی دشوار ہی معلوم ہوتا ہے۔ عورت کے دل کی تصویر اس کے باطن کا نقشہ جو انہوں نے ہمیشہ

کیا ہے وہ اتنا بے لاگ اور صیح ہے کہ ان کے مشاہدہ و حقیقت شناسی کا اقرار کرنا

ہی پڑتا ہے عورتوں کے ضبط نفس اور خودداری کی تعریف بھی کی ہے مگر اس میں عورت

کی طرف سے پردہ داری کی جو کوشش ہوتی ہے اس پر بڑا زور دیا ہے۔

کیا کہوں عورتوں کی مضبوطی

اور ان کے دلوں کی تابوتی

ہے ان میں بڑی خویشتن داری

وقت رغبت بھی رکھیں بیزاری

رغبت اپنی کبھی جتاویں نہیں

افت اپنی طرف بناویں نہیں

اپنے ہم مشربوں میں جب بوئیں

خیر اس کی برائیاں کھولیں

اپنی بیزاریاں جستانی رہیں  
اس کی بے صبریاں سناتی رہیں  
دشمن اپنے تئیں جستانی رہیں  
بات برعکس ہی جستانی رہیں

عورت ذات کی یہ لاگ لپٹ ایک عام جانی پہچانی کیفیت ہے مگر عین ممکن ہے کہ اس کے کچھ حصے جدید عورت کی عادات سے مختلف ہوں بہر حال اس کو تو ماننا ہی پڑے گا کہ عموماً انسانی حرکات و سکنات اور اطوار و عادات سماج اور ماحول کے تابع ہوتے ہیں میرا اثر نے جس عورت کے باطن کی تصویر کشی کی ہے وہ وہ عورت تھی جس میں کھلی چاہت معیوب سمجھی جاتی تھی، مگر آج جب کہ کھلی چاہت کی نہ صرف تلقین کی جاتی ہے بلکہ اس کی بڑی بڑی تربیت کا میں کھلی ہوئی ہیں کسی کو اپنے عشق کے چھپانے کی ضرورت ہی کیا ہے۔ اب تو یہ شائستگی کا لازمہ سا ہے۔ تاہم جن لوگوں کو کھلی چاہت کا موقع ملا ہے وہ اچھی طرح جانتے ہیں کہ عورتوں کی سرشت اور نفسی حالت کی بنیادیں آج بھی وہی ہیں جو میرا اثر کے زمانے میں تھیں۔

میرا اثر نے عورت کے دل کا جو نقشہ کھینچا ہے معلوم نہیں اس کی پاداش میں ان کو نئی دنیا کیا کہے مگر ایسا معلوم ہوتا ہے کہ وہ صاف کو بھی ہیں اور سخت گیر بھی ہیں اور بعض باتیں تو ایسے انداز میں کہتے ہیں کہ طبیعت پر جبر ہی کرنا پڑتا ہے مثلاً ان کا خیال یہ ہے

جو یہ چاہیں انہیں دیا کیجئے  
لطف جب چاہئے لیا کیجئے  
جو صلے سے زیادہ پاتی رہیں  
خوب اپنے تئیں بناتی رہیں



حد سے افزوں یہ خرچ پایا کریں  
جو یہ چاہیں سو خوب کھایا کریں  
نان نفقہ انہیں دیا سمجھتے  
خواہش ان کی جو ہو کیا سمجھتے  
ساری مجلس کی خوش نمائی ہیں  
دیکھنے کے لئے بنائی ہیں

مگر ان سب باتوں کے باوجود میراث عورت کے خیال سے جی کو مٹا نہیں سکے

لانہ ان کی برائیوں کا خیال  
دل میں رکھ خوشنایوں کا خیال

خیر عورت ذات کی پر فریب نفسی کیفیتیں جو بھی ہوں میراث صرف انہی کے  
متعلق ہی سخت گیر نہیں۔ انہوں نے مردوں عورتوں کی نفسی حالتوں کا یکساں  
طور پر جائزہ لیا ہے۔

اور اسی قسم کے ہیں بعضے مرد  
بدگماں نکتہ چیں بڑے بے درد  
نام سے عورتوں کے ہیں بیزار  
سو مزاجی کا ان کو ہے آزار  
نیک سے نیک گرچہ ہو وے زنا  
رہیں اس سے پر آپ یہ بدظن  
نہیں یہ نیک مرد بدظن ہیں  
ٹھاکا رغا بانہ چور رہزن ہیں

یہ سب کچھ درست ہے مگر میراث کو اپنے محبوب کے متعلق یہ بدگمانی

نہیں کیونکہ ان کا محبوب صاف دل پاکیزہ طبع اور خوش ذوق شخص ہے

یہ جو بالائے ہونی سمجھ کی شرح  
کیا بھلا ہے یہی تری بھی طرح  
مجھ کو تیرا مزاج ہے معلوم  
تجھ کو میرا مزاج ہے معلوم  
نکتہ رس شعر فہم حقا تو تو  
بات سمجھ تھا خوب آگو تو  
اب خدا جانے کیا یہ تجھ کو ہوا  
بات الٹی ظہر سبھنے لگا

خواب و خیال کوئی علم النفس کی کتاب نہیں مگر اطوار انسانی کے متعلق  
اس کے تجزیے علم النفس کی حد میں آجاتے ہیں اور بڑی خوبی یہ نہیں کہ اس میں پتے  
کی باتیں بیان ہوئی ہیں بلکہ بڑی خوبی یہ ہے کہ میراثہ یک طرفہ نہیں ہوئے انہوں  
نے محبت کے مقدمے میں مرد اور عورت کے درمیان میں منصفانہ توازن برقرار رکھا ہے  
اس مثنوی کا ایک اہم اور اخلاقی حصہ وہ ہے جس میں شاعر نے مرد و عورت کے  
جنسی اختلاط کا ایک نسخہ دکھایا ہے۔ خواب و خیال کے اس حصے کی عربیائی کی ہڈت  
بھی کی گئی ہے مگر شاید یہ غلط نہ ہو گا کہ اخلاقی بے احتیاطی ہونے کے باوجود یہ  
عربیاں تصویر مکمل اور حقیقت سے لبریز تصویر ہے۔ یہ بیان سیاق و سباق کے لحاظ  
سے ناگزیر اور تکمیل اثر کے لئے ضروری تھا اس میں دانستہ ہیجان پسندی اور اشتعال  
انگریزی سے کام نہیں لیا گیا اور جب تک یہ ثابت نہ ہو جائے کہ مصنف کا مقصد  
جنسی بیخ اور اشتعال انگریزی تھا اس وقت تک اس کے خلاف فحاشی کا الزام  
لگانا دشوار ہے۔ خواب و خیال میں عربیائی ضرور ہے مگر ہر عربیائی کو فحاشی اور



بے حیائی قرار نہیں دیا جاسکتا۔ مثلاً کسی قانون کی کتاب میں وہ دفعات جن کا تعلق جنسی اختلاط سے ہے عریاں تو ضرور ہیں مگر ہم ان کو بخش گوئی میں شامل نہیں کر سکتے میرا اثر کی نیت کا حال تو خدا کو معلوم ہے مگر سیاق اور سن کی نگہداشت شاید اس تصویر کا بزور تقاضا کرتی ہے تاہم اس میں سراپا اور اعضاء کی بے ضرورت تفصیل تکلف ہی نہیں عیب بھی ہے۔

خواب و خیال پر اس کے علاوہ بھی بہت کچھ کہا جاسکتا ہے مثلاً زبان و بیان بہار عشق پر اس کا اثر اس میں درد کا حصہ وغیرہ وغیرہ۔ مگر میرے نزدیک اسکی اہمیت کے یہی دو بڑے اسباب ہیں جس کا تذکرہ ہوا یعنی اس کی تکنیک اور اس کے نفسیاتی تجزیے یہی دو پہلو اسکی بقا کے ضامن ہیں اور اس کو یہی دو پہلو ہیں جو دوسری مثنویوں میں بہت کم ملتے ہیں۔ میر تقی کی مثنویوں میں جذبہ باقی شدت اور خلوص عزور ہے مگر نفسیاتی صداقتوں کے بارے میں ان کی مثنویاں ہماری بسیرتوں میں کچھ زیادہ اضافہ نہیں کرتیں۔ بلکہ ان کے یہاں مگر العقول عناصر درپس رام کا شعلہ وغیرہ، ان کی غیر معتدل تخنیلیت کا ثبوت پیش کرتا ہے۔

شوق کی مثنویوں کی بڑی تعریف کی جاتی ہے اور ان کے بعض پہلو قابل تعریف ہیں (مگر ان کی مثنویوں میں ہیرو کی مثنویوں کے متعلق بڑی بدگمانی پیدا ہوتی ہے اور اس کی نفسیاتی، ذہنی اور روحانی بحروی اور راجح کا اثر پیدا ہوتا ہے دھوکے سے عورت کو حاصل کرنا یقیناً کوئی بڑا کارنامہ نہیں دہاں نہ ہر عشق کی مہ جیسے سے آدمی مرعوب ہوتا ہے، مگر وہاں بھی گہری نفسی کیفیتوں سے پردہ نہیں اٹھایا گیا۔ خارجی اطوار کا نقش ٹھیک ہے اسکے برعکس میرا اثر کے یہاں اقلیم فطرت کے اندرونی مناظر کی بہتات ہے۔

مثنوی خواب و خیال کی ان خوبیوں کے ساتھ ساتھ یہ بات سمجھیں

نہیں آتی کہ مصنف نے یہ مثنوی لکھی کیوں؟ جب اسے یہ کہتے ہیں کہ یہ کوئی قصہ  
 نہیں حکایت نہیں، بلکہ ایک بات ہے جو بے سرشتہ و بے اصل ہے۔ تو پھر اس  
 پر یہ طومار باندھنے کی کیا ضرورت تھی۔ مثنوی کے طول و عرض میں جو جذبات  
 بکھرے ہوئے ہیں ان سے تو یہ ظاہر نہیں ہوتا کہ یہ صرف جلوہ پردازتے جہان  
 مثال ہی ہے۔ مصنف نے یہ نتیجہ تو نکال دیا اور ٹھیک کہا کہ

عشق صورتی بڑی ملامت ہے

حاصل اس سے یہی ندامت ہے

مگر لوگ پوچھیں گے کہ اس ندامت کے مرحلے تک پہنچنے بغیر حق الیقین  
 کی لذت کیسے میسر آئے گی اور کیسے معلوم ہوگا کہ عشق صورتی واقعی بری بلا ہے  
 جبکہ کتاب کے سینکڑوں اشعار (جو عشق صورتی سے متعلق ہیں) عشق صورتی کی  
 اس درجہ دلکش تصویر ہمارے سامنے پیش کرتے ہیں کہ اس کی گرفت سے  
 نکلنا تو معلوم اس کی گہرائیوں کے لاکھوں پھندے گلے میں پڑ جاتے ہیں  
 اس لئے یہ کہنا غلط ہوگا کہ اس مثنوی کی سب سے بڑی کمزوری اس کی غایت  
 ہے جس میں مصنف کو کامیابی نہیں ہوئی۔



# گلزار نسیم

اگر ہم اردو مثنوی کی تاریخ میں گلزار نسیم کی حیثیت متعین کرنا چاہیں تو ہم کہہ سکتے ہیں کہ اس کی واحد خصوصیت یہ ہے کہ اس مثنوی کے مصنف نے صرف بے تکلف اور فطری طریق اظہار اور بیان کی روانی کی بجائے پر تکلف طرز بیان کو مقصود اور نصب العین قرار دیا ہے، قصہ گوئی اس کا مقصود نہیں۔ نسیم کے سامنے یہ مقصد نہ تھا کہ داستان لکھ کر سامعین کو محفوظ کیا جائے بلکہ صاف صاف معلوم ہوتا ہے کہ انہوں نے یہ داستان لکھ کر اپنے پر تکلف طرز بیان کا کمال دکھایا ہے۔

نسیم کے مخصوص طرز بیان نے ان کی داستان گوئی کو نقصان پہنچایا ہے وہ داستان گوئی کے سب تقاضے پورے نہیں کر سکے۔ اس لئے کہ داستان گوئی ایک خاص طرز بیان۔ یعنی سادہ بے تکلف اور رواں طرز اظہار کی متقاضی ہے یہ تقاضا انہوں نے پورا نہیں کیا۔

گلزار نسیم میں جو قصہ بیان ہوا ہے۔ وہ غیر فطری ہے اس میں دیوتاؤں اور پریوں کی خلاف عقل اور با فوق الفطرت باتیں بیان ہوئی ہیں۔ انسانوں اور پریوں کی دنیا کے باہمی تعلقات سحر البیان میں سمجھی ہیں، مگر میر نے اپنی کہانی کی عام فضا کو جہاں تک ہو سکا انسانی اور فطری بنائے رکھا۔ اس کے برعکس گلزار نسیم میں فضا کا انسانی ماحول بہت کم ہے، طلسماتی دنیا اور اس کے

مخیر العقول واقعات زیادہ ہیں۔ علت و معلول کا سلسلہ جو اس کا رخا نہ عناصر میں ہر جگہ کار فرما ہے اس کثرت سے اور اتنی آسانی سے ٹوٹتا رہتا ہے کہ کہانی بعض شبہہ و ظلم معلوم ہوتی ہے اس میں استعجاب اور غرابت کے ملکہ فطری پر ضرورت سے زیادہ بوجہ پڑتا ہے۔ مخیر العقول واقعات کا کہانیوں میں آتا قابل تعجب نہیں۔ مگر ایسے واقعات کیلئے غیر معمولی اسباب اور یک رنگ فضا کی ضرورت ہوتی ہے نسیم کی داستان میں انسانوں اور پر یوں کی دنیا میں اتنا فرق کبھی نہیں جتنا کسی براعظم کے دو مختلف خطوں کے درمیان ہوتا ہے۔

با ایں ہمہ گلزار نسیم میں سمجھی دلچسپی اور لطف کے کچھ پہلو ہیں۔ مثلاً اس کا قصہ سحر البیان کے مقابلے میں زیادہ ہیچ دار ہے۔ اس میں کہانی کئی مرحلوں سے گزرتی ہے۔ غم اور خوشی کے کئی چکر دکھائے گئے ہیں۔ کہانی کے مہمانی حصے متعدد ہیں۔ نازک اور اضطراب انگیز لمحات بھی کئی مرتبہ ہمارے سامنے آئے ہیں۔ اس کے علاوہ اس کی کہانی کے کرداروں کی تعداد بھی کافی ہے۔ کہانی کے مقامات جن میں کہانی کے مختلف کردار اپنا اپنا ہمزہ دکھاتے ہیں متعدد ہیں اسی طرح افعال و صادرات کے روپ اور صورتیں بھی خاصی ہیں۔ کم از کم سحر البیان سے زیادہ ہیں۔

گلزار نسیم میں کرداروں کی کثرت کی وجہ سے پہل پہل کچھ زیادہ ہے زمین الملوک اس کے چار بیٹے اور پانچواں بیٹا تاج الملوک، دلبر بیوا، تاج الملوک کی ہمدردیہ، حمالہ دیوانی اور اس کا بھائی دیو، حمالہ دیوانی کی آدم داوضہ بولی بیٹی محودہ اندھا فقیر جس کی آنکھوں پر بکاولی کے پھول سے دل کی آزمائش کی گئی۔ دلبر کا غلام ساعدہ بکاولی اور اس کی سہیلی سن افرخ ابن فیروز بکاالی مردانہ روپ میں، بکاولی کی مان جمیلہ روح افزا پری بکاولی کے چچا کی بیٹی فرروس



کابادشاہ مظفر روح افزا کا باپ (حسن آرا در روح افزا کی ماں) فیروز شاہ (بکا ولی کا باپ) راجا اندر پر یوں کابادشاہ رانی چتراوت، رہقان اور رہقان زادی بہرام وزیر زادہ، تاج الملوک وغیرہ وغیرہ گلزار نسیم کا کردار اعظم خور تاج الملوک ہے اس کے کردار میں بے نظیر سے کہیں زیادہ اوصاف پائے جاتے ہیں مگر صحیح یہ ہے کہ اس کہانی پر بھی عورتوں کا غلبہ ہے۔ خصوصاً پر یوں کے ملک میں تو دیو مہضض ضمنی کردار معلوم ہوتے ہیں۔ ہر چیز کی کرتا دھرتا اور منسرم پر یاں ہیں۔ جمیلہ بکا ولی کی ماں، حسن آرا، روح افزا کی ماں، تمام ہمت کے اہتمام و انتظام کی سربراہ معلوم ہوتی ہیں۔ راجا اندر کے سوا کوئی مرد کردار جان دار اور قومی معلوم نہیں ہوتا۔ گویا ہمت امور کی باگ ڈور عورتوں کے ہاتھ میں ہے۔

تاج الملوک کی مشکلات کا حل کرنے والی ایک دیوتی حاتمہ ہے۔ یا محمودہ ہے اس کے بعد جتنے بڑے بڑے واقعات پیش آتے ہیں ان میں انصرا م امور عورتوں کے ہاتھ میں ہے۔ عورتوں کے غلبہ اور قہر مانی کا یہ تصور غالباً لکھنؤ کی معاشرت عصری کے زیر اثر ہے۔

تاج الملوک جہاں جاتا ہے ایک آدھ عورت سے شادی کر لیتا ہے اور مجب یہ ہے کہ عموماً یہ عاری عورتیں خلاف عادت اور خلاف توقع تاج الملوک کی امداد میں بڑا تعاون کرتی ہیں۔ اور یہ سمجھ کر کہ

خوش پوش ہے ایک جوڑے دوچار باہم خوشی خوشی بسراوقات کرتی ہیں..... گلزار نسیم کے طرز بیان نے کردار نگاری اور جذبات نگاری کے بڑے اچھے اچھے موقع ضائع کر دیئے ہیں۔ اس کہانی کے کسی کیریکٹر کی کوئی مکمل اور زندہ شخصیت مرتب نہیں ہوتی۔ وجہ اسکی یہ ہے کہ پر یوں میں انسانی خصائل و عادات پیدا کرنے سے پر یاں انسان نہیں بن سکتیں نسیم نے ان کو نہ انسان بننے دیا ہے نہ پر یوں



کی سرشت پر قائم رکھا۔ ان میں کچھ کچھ عورتوں کی خوب دکھائی ہے مگر یہ مخلوق نہ ناری ہے نہ خاکی۔ کبھی ان کے پکرے میں قلب انسانی کی تڑپ ڈال دیتے ہیں۔ کبھی شعلہ آوارہ بنا کر ادھر ادھر اڑاتے پھرتے ہیں۔ تاہم ظاہری رنگ ڈھنگ کے اعتبار سے انکو عورت ہی دکھایا ہے۔ بحیثیت مجموعی اس میں کچھ شک نہیں کہ انکے نسوانی کردار نہایت غیر ہموار اور نامکمل ہیں اس معاملے میں ان کی ایک وقت بھی تھی اور وہ یہ کہ وہ خود ہندو تھے تہذیب لکھنؤ کی مسلمانی تہذیب تھی قلم انشا پرداز کا تھا اور قصہ پریوں کا۔ اس کشاکش مقاصد میں وہ ہمواری پیدا بھی کرتے تو کیسے کرتے؟ ایک مصنف نے صحیح لکھا ہے کہ ان کے ہاں عورتیں کاٹھ کی پتلیاں معلوم ہوتی ہیں۔ خود بکاوی میں بھی زندگی نہیں۔ بعض سپلیوں میں "انسانیت نہ یاد ہے البتہ سحرالبیان کی طرح گلزار نسیم میں ہم نشینوں کے طور طریقے اور انداز بڑی خوبی سے دکھائے ہیں۔

نسیم جذبات انسانی کو سمجھتے تو ضرور ہیں جیسا کہ بعض موقعوں پر ظاہر ہوا ہے مگر انہوں نے کامل اور موثر جذبات نگاری کا حق نہیں سہی ادا نہیں کیا۔ البتہ عاشقانہ معاملات کے سلسلے میں بعض موقعوں پر عورتوں کی گفتگو کے انداز بڑی عمدگی سے دکھائے ہیں۔

تاج الملوک کو پھول اڑالے جانے کے بعد جب دوبارہ بکاوی کی خدمت میں پیش کیا جاتا ہے۔ تو اس وقت ہر و محبت اور غصہ عتاب دونوں قسم کے جذبات اس پر ظاہر ہوتے ہیں۔ ان کا اظہار اس انداز میں ہوتا ہے

بولی وہ پری بصد تامل	کیوں جی تمہی لے گئے تھے وہ گل
کیا کہتی ہوں میں ادھر تو دیکھو	میری طرف ایک نظر تو دیکھو
ہے یا نہیں یہ خطا تمہاری	فرمایئے کیا سزا تمہاری



بکاولی کے اضطراب کی حالت پھول کے گم ہو جانے کے بعد سے  
 گل کا جو الم چن چن ہے یوں بلبل خامہ نعرہ زن ہے  
 اس شعر سے لے کر اس فصل کے آخر تک اس کے اضطراب کی مناسب  
 تصویر کھینچی ہے۔ مگر اس میں بھی ہمارا شاعر ایہام اور بے ضرورت محاورہ بندی  
 کی مصیبت میں برابر مبتلا نظر آتا ہے۔

ہر باغ میں پھولتی پھری وہ ہر شاخ پہ جھولتی پھری وہ  
 اس سلسلے میں یہ ضرور کہنا پڑتا ہے کہ نسیم نے عورتوں کی گفتگو کے جو انداز  
 ہمیں بتائے ہیں ان کا لب و لہجہ سحرالبیان کی عورتوں کے لب و لہجہ سے بہت مختلف  
 ہے گلزار نسیم کی عورتیں بادشاہوں کی بیٹیاں ہونے کے باوجود شاہانہ طرز گفتگو  
 سے آشنا معلوم نہیں ہوتیں۔ مثال کے طور پر بکاولی سے پاسبان پریوں کی گفتگو  
 کا انداز دیکھئے جب وہ اپنے گھر میں مقید کر دی جاتی ہے۔

گلزار نسیم میں مناظر اور مقامات کے عمدہ نقشے پیش کئے جاسکتے تھے  
 مگر مصنف نے جو طرز بیان اختیار کیا ہے اس کے پیش نظر ان سے کسی عمدہ  
 مرقع کشتی کی توقع ایک توقع بے جا ہے۔ جیسا کہ پہلے بیان کیا گیا ہے۔ یہ کہانی  
 مقامات کے اعتبار سے سحرالبیان سے کہیں زیادہ متنوع ہے، اس میں قصے کا  
 کردار اعظم کئی ملکوں اور خطوں میں کرتا ہے۔ ملک یورپ جس کا بادشاہ زین الملوک  
 ہے، دلیر بیوا کا شہر جس کا نام فردوس ہے۔

دارد ہوتے ایک جگہ سرشام فردوس تھا اس مقام کا نام  
 ملک ارم (بکاولی کا ملک) وہ جگہ جہاں تاج الملوک گلشن نگاریں یعنی ایک  
 محل تعمیر کرتا ہے طبرستان کا جنگل، امرنگر راجا اندر کا شہر، سنکھدیپ۔ راجا پتر سین کا  
 ملک وغیرہ وغیرہ۔

مگر نسیم ان ملکوں کا تعارف کراتے وقت دو تین اشعار سے زیادہ تفصیل کے روادار نہیں۔ سحر البیان کے پس منظر اس کے مقابلے میں بہت عمدہ اور موثر ہیں۔ نسیم نے گلزارِ نسیم میں جس قسم کی زندگی پیش کی ہے۔ جس میں مٹھا مٹھا اور شان و شوکت مطلقاً موجود نہیں۔ شاہانہ ساز و سامان اور ایرانہ مٹھاٹ باٹ کی چیزوں سے ان کی واقفیت محدود معلوم ہوتی ہے۔ سحر البیان میں شاہانہ جلوس اور دوسری تقریبوں کے جو پرتعل نقشے ہیں۔ ان سے گلزارِ نسیم یکسر محروم ہے گلزارِ نسیم کی چند تقریبوں کی ایک جھلک دیکھئے: تاج الملوک کے قصر گلشن نگار میں کود دیکھنے کے لئے زین الملوک بادشاہ دارالخلافت سے نکلتا ہے۔

چاروں شہزادے کے ہمراہ	بجھتے ہی گجروہ شاہِ ذی جاہ
فرخ کو خواصی میں بٹھا کر	جو جو امرا تھے سب بلا کر
جس طرح افق ہے شاہِ خاور	مشرق سے رواں ہوا دل اور
فراش ابر کی طرح بچھتے پاتے	بجلی سے جو زرق برق آئے

اس کے مقابلے میں سحر البیان میں بادشاہ کے جلوس کا ہنگامہ آفریں نظارہ دیکھئے جس کا آخری شعر ہے۔

غرض اس طرح سے سواری چلی کہے تو کہ باد بہاری چلی  
 نسیم نے بہ شکل دو شعروں میں کو کہہ شاہی کا حال ختم کر دیا ہے اس جلوس پر کتنی مردنی اور بے کسی چھائی ہے:۔ اس بادشاہ کا سفر ایک عام آدمی کا سفر معلوم ہوتا ہے جسے دیہات سے شہر جانا ہو تو گجروں اٹھتا ہے۔ اور اپنے چند ساتھیوں کو ہمراہ لیکر (تاکہ تنہائی ملال انگیز نہ ہو) چل پڑتا ہے۔ مانا کہ

جو جو امرا تھے سب بلا کر	فرخ کو خواصی میں بٹھا کر
مشرق سے رواں ہوا دل اور	جس طرح افق سے شاہِ خاور



مگر اس بیان سے شاہانہ تزک و حشم کا کچھ اندازہ نہیں ہوتا۔ یہ تو ہوا زین الملوک کا جلوس۔ اب تاج الملوک کا دربار دیکھئے۔ زین الملوک جنگل میں منگل کا یہ عالم دیکھ کر (مع لشکروں کے) حیرت زدہ ہے۔

کیا لشکری اور کیا شہنشاہ سناٹے میں تھے کہ اللہ اللہ

بیٹا اپنے نامور باپ کو۔ جو یورپ کا تاجدار ہے۔ ایک چتر کے نیچے بٹھاتا ہے اور تواضع کرتا ہے۔ مگر کیا تواضع کرتا ہے۔ انگریز نیم میں دیکھئے۔

وہ چتر کے زیر سایہ بیٹھے

ان سب پایہ پایہ بیٹھے

جو جو کہ تواضعات میں عام

چکنی ڈلی، عطر الاپچی پان

رغبت سے انہیں کھلا پلا کے

بولاشہزادہ مسکرا کے (الخ)

ایک شاہانہ جشن صیانت کی یہ کس مہر سی اور سادگی ناقابل تصور ہے

نیم بہت بڑھے تو چکنی ڈلی، عطر الاپچی اور پان کے علاوہ نقل و جام و خوان

الوان تک جا پہنچے مگر سارا اندازہ "مسافر نہ ہے" یوں محسوس ہوتا ہے کہ کچھ

مسافر تھے جو تھکے ماندے کسی جگہ پہنچے۔ وہاں کسی رحم دل مہمان نواز شہری نے

انہیں کھانا دانا کھلایا۔ جسے انہوں نے بڑی رغبت سے کھایا اور اس کے بعد

کچھ بات چیت ہوئی، پھر وہ چلے گئے۔ فضا اور ماحول پیدا کرنے میں یہ پھسپھسا پنا

صرف اختصار کی بدولت نہیں بلکہ اس کا سبب یہ بھی ہے کہ نیم زندگی کے ان

پہلوؤں سے واقف ہی نہ تھے بکا ولی اور تاج الملوک کی دوبارہ شادی ہوتی

ہے اس موقع پر نیم کی طبیعت نسبتاً جوش پم ہے اور بارات اور دھوم دھام کا

بہتر نقشہ کھینچا ہے مگر شان پھر بھی پیدا نہیں ہوا اور ساز و سامان وہ ہے جو

ایک عام بارات کے موقع پر ہوتا ہے۔

خوشید سا آفتابہ لائے منہ ہاتھ ہر ایک کے دھلائے  
 کیوں راستے کی گرد چہروں پر پڑ چکی تھی اور وہ تازہ دم ہونا چاہتے تھے  
 حالانکہ پہلوں کا ملک ہے۔ پر یاں نورانی رہتھ پر سوار کرا کے لائی جا سکتی تھیں اور  
 بادشاہ ابرو باد کے خوش خرام ترسن پر تشریف لاسکتے تھے مگر نسیم نے انکو لکھنؤ کے عام  
 برائیوں کی قبیل سے سمجھ کر ان کے استقبال اور تواضع کی بھی ویسی ہی صورت تجویز کی ہے  
 — غرض ہاتھ منہ دھو کر۔

تلیاں پلے مشکبوردھتواں دھار بیڑے چکھے پان کے مزیدار  
 اور یہ کس کا حال ہے؟  
 سلطان فیروز رشک جسم مہتا نوشہ سند پہ جم کے بیٹھا  
 فیروز مظفر ایسے دو شاہ پر نور تھے جیسے ہر اور ماہ  
 گلزار نسیم میں مجمع کی چند تصویریں ہیں۔ مگر یہ مجمع اکثر بے جان ہے صرف ایک  
 دو موقعوں پر زندگی پیدا ہوتی ہے۔ ان میں عورتوں کے جھگمٹ کے نقشے بھی ہیں  
 بکاولی جب راجا اندر کی بددعا سے نصف پتھر بن جاتی ہے تو تاج الملوک اس  
 مندرجہ تک جس میں اس کا زندہ بت نصف ہے پہنچ جانا چاہتا ہے راستے میں  
 ایک موقع پر کچھ پر یاں ایک چٹے میں نہا رہی تھیں سے

بے ننگ یہ سب نہا رہی تھیں موجیں باہم اڑا رہی تھیں  
 سوچا وہ کہ ان کو دیکھتے جل خس پوش کئے وہ جامہ گل  
 چنانچہ تاج الملوک ان کے کپڑے چھپا دیتا ہے۔ اس پر مجمع کا اضطراب  
 اور قدرتی چہل پہل پر لطف اور حیات بخش ہے۔ اسی موقع کا ایک شعر ہے  
 جھک جھک کے بدن چراتی آئیں رگ رگ کے قدم بڑھاتی آئیں  
 مختصراً گلزار نسیم کی سب سے بڑی کمزوری میرے خیال میں یہ ہے کہ اس میں



کہانی کے مختلف موقعوں کے حسب حال ماحول اور فضا موجود نہیں جس کی وجہ سے کہانی میں بڑی بے رنگی اور پھسپھسا پن پیدا ہو گیا ہے۔

گلزار نسیم کا سب سے بڑا عیب اس کا اختصار ہے۔ اور شاید اسی کو نسیم کا سب سے بڑا کارنامہ خیال کیا جاتا ہے۔ قصہ گوئی کا تقاضہ یہ ہے کہ جو بات بیان کی جائے اس طریق سے کی جائے کہ سننے والے اس کو آسانی سے سمجھ لیں اور محفوظ ہوں، ایسا اختصار جو اس نصب العین کے راستے میں رکاوٹ بن جائے۔ یقیناً ایک بہت بڑا عیب ہے، گلزار نسیم میں تخیل الفاظ اظہار مطالب ہیں مغل ہیں۔ ہر چند کہ مصنف نے اس التزام مالایلم کو کامیابی سے بنانے میں صنعت گری کا کمال دکھایا ہے مگر اس سے قصہ گوئی کو بہت نقصان پہنچا ہے۔ اس کی وجہ سے نہ فضا پیدا ہو سکتا ہے نہ کردار نگاری ممکن ہے، نہ جذبات کا اظہار ہو سکتا ہے نہ وصف و بیان مکمل ہوتا ہے، نہ مکالمے میں کوئی بات پیدا ہو سکتی ہے اس کا مقصد مکمل اور کامیاب اظہار کی بجائے کامیاب اخفا ہے جس کی صرف چند موقعوں پر ضرورت ہو سکتی ہے مگر ہمیشہ نہیں۔

اس عجیب و غریب طرز بیان کا نتیجہ یہ ہے کہ کہانی میں واقعات کی کئی کئی کڑیوں کو جن کی تفصیل دلچسپی اور تکمیل کا ذریعہ بنتی، مصنف نے اس طرح لپیٹ دیا ہے جسکی وجہ سے کہانی کے ضروری مراحل بھی غائب ہو گئے ہیں۔ اس حد تک کہ بہت طویل طویل فاصلوں میں بھی صرف آخری حدوں کے نشانات نظر آتے ہیں درمیانی منزلیں نہاد رہ۔ محمودہ جب حمار دیوینی سے تاج الملوک کی پریشانی کا حال بیان کرتی ہے۔ اور گل بکاولی کے حصول کیلئے امداد کی سفارش کرتی ہے تو وہ دیوروں کو ارم تک سرنگ نکالنے کا حکم دیتی ہے۔ چنانچہ وہ سرنگ نکالی جاتی ہے جس کے ذریعے سے تاج الملوک گل ارم تک پہنچ جاتا ہے اور تھپول حاصل کر لیتا ہے۔

اس ساری سرگزشت کو چند اشعار پر ختم کر دیا ہے ۔  
 بکاوری جب گل چین کی تلاش میں نکلتی ہے اور زین الملوک کے ملک میں پہنچتی  
 ہے تو کیا دیکھتی ہے کہ بادشاہ کی سواری آرہی ہے ۔ بادشاہ اس کے بشرے سے اسکو  
 فرزانہ آدمی سمجھ کر اس سے کچھ سوال و جواب کرتا ہے ۔ اور پھر اس کو زین بنا لیتا ہے  
 یہ طویل سلسلہ صرف چند اشعار میں بیان کر دیا ہے ۔

جادو سے بنی وہ آدمی زاد	انسانوں میں آئی وہ پری زاد
سلطان کی سواری آرہی تھی	صورت جو نگاہ کی پری تھی
پہ چھا اے آدم پری رو	انساں ہے پری ہے کون ہے تو
کیا نام ہے اور وطن کدھر ہے	ہے کونسا گل چین کدھر ہے
زی اس نے دعا کہا بصد سوز	فرخ ہوں شہا میں ابن فرورز
گل ہوں تو کوئی چین بتاؤں	غربت زدہ کیا وطن بتاؤں
گھر بار سے کیا فقیر کو کام	کیا لیجئے چھوڑے گاؤں کا نام
پوچھا کہ سبب ہے کیا کہ تست	پوچھا کہ طلب ہے کیا قناعت
باتوں پہ فدا ہو شہنشاہ	لایا بصد اختیار ہمراہ
چہرے سے امیر زادہ پایا	گھر لا کے وزیر اسے بنایا

اگر نسیم کی جگہ کوئی اور قصہ نگار ہوتا تو اس موقع پر مؤثر تفصیل سے کام لیتا  
 مگر نسیم نے ایک طویل باتنا صرف چند اشعاروں میں ختم کر دی ۔ یہ صحیح ہے کہ ہم  
 اس کا مہیا سب "مختصر نسیمی" سے مرعوب ہو گئے ہیں ۔ مگر سارا انداز غیر فطری ہے ، آپ  
 خود غور فرمائیے کہ ایک ایک بادشاہ ایک ایک راہ چلنے مسافر سے گفتگو کرنے لگتا ہے  
 اور ان دونوں کے مابین جو گفتگو ہوتی ہے وہ اشاروں میں یوں ہوتی ہے ۔  
 پوچھا کہ سبب ہے کیا کہ تست      پوچھا کہ طلب ہے کیا قناعت



حق یہ ہے کہ اس طرز بیان سے مکالمہ نگاری کا حق ادا نہیں ہوا۔  
 اسی طرز بیان کی وجہ سے نسیم کی مکالمہ نگاری جس طرح ناقص رہ جاتی ہے  
 اسی طرح جذبات نگاری اور کردار نگاری بھی بر باد ہوئی ہے۔ اظہارِ جذبہ بات کے معاملے میں  
 انکا قلم رکتا ہے اور وہ قلب انسانی کے لطیف احساسات کی مصوری سے قاصر رہتے ہیں۔  
 کرتی تھی جو بھوک پیاس میں      آنسو پڑتی تھی کھاسکے تھیں

صدے سے جو زندگی کے بھتی تنگ      کپڑوں کے عرصہ بدلتی تھی رنگ  
 وہ اظہارِ جذبہ بات کے مرقعوں پر موثر جذبات نگاری کے بلیغ انداز کی بجائے پر تکلف  
 طرز بیان اختیار کرتے ہیں۔ اور محاورات میں ایہام کے ذریعے لطف پیدا کرنے کی کوشش  
 کرتے ہیں پھول کے گم ہو جانے پر بگاری کے اضطرار کی تصویر ان الفاظ میں کھینچی ہے  
 بولی وہ بگاری کہ آنسو سس      غفلت سے یہ پھول پڑ پڑی اوس  
 آنکھوں سے عزیز گل مرا تھا      پتی درای چشم حور غن سکا تھا  
 نام اس کا صبا نہ لیتی تھی میں      اس گل کو ہوا نہ دیتی تھی میں  
 گل چین کا جو ہائے ہاتھ لڑٹا      پچھے سے بھی منہ سے کچھ نہ بھرٹا  
 او خار پڑا نہ تیرا جن گل      مشکیں کس لیں ز تو نے سنبل  
 اور بار صبا و ہوا نہ ہتلا      خوشبو ہی منگھا پتا نہ ہتلا  
 بلبلی تو چہکے اگر خبر ہے      گل تو ہی تھکے بتا کہ ہر ہے  
 رزاں تھی زمیں پہ دیکھ کھرام      تھی سز سے سے راست نور اندام  
 جو سنبل تھا سوچ میں کھڑا تھا      جو برگہ تھا ہاتھ ل رہا تھا  
 رنگ اس کا غرض لگا بد لیتے      گل برگہ سے کھٹ لگی وہ لیتے

گلزارِ نسیم کی یہ ساری فصلیں پڑھ جائیے۔ اس سے تو اندازہ ہوتا ہے کہ بگاری مضطر

ہے۔ مگر اضطراب کے فطری آثار و علامات کا کچھ پتہ نہیں۔ ہمارا شاعر عمدہ محاورات و کنایات کی تلاش میں ہے۔ اور اس کوشش میں اُسے بکاوی کے قلمی احساسات کی مطلق خبر نہیں رہتی۔

نیم نے جو کام محاورات و استعارانہ سے لیا ہے وہی کام ضرب المثال سے بھی لیا ہے۔ ضرب المثال کی وجہ سے ان کے بیان میں دلچسپی بھی پیدا ہوتی ہے اور ان کی وجہ سے کہانی عام قارئین کے لئے مانوس بھی بن گئی ہے۔ گزارہ نیم کے وہ اشعار زبان زدِ خاص و عام ہو گئے ہیں جن میں ضرب المثال آئی ہیں۔

بیٹھارس دیو کو کھلاؤ گڑ سے جو مرے تو زہریوں دو  
کیا لطف جو پردہ کھولے جا دو وہ جو سر پر چڑھ کے بولے

نیم بعض اوقات ہیجان کے موقعوں پر روزمرہ محاورہ سے ہٹ کر فارسی ترکیبوں کا سہارا لینے لگتے ہیں۔ بکاوی کا خط تاج الملوک کے نام پڑھتے۔ اسکے علاوہ یہ اشعار ملاحظہ کیجئے۔

چھیرا کہ ہر دم سے عقد پر ویں ہیوند نہالِ گل ہونسریں

وہ غرقہ بھرِ ظلم و بیداد دریا رویا سنا کے افتاد

یہ کہہ کے بہم ملے وہ ایسے صفحے خطِ تو اماں کے جیسے

ہم چشمِ پھرے تھے مثلِ مژگاں ہمایہ تھے کشیدہ داماں

واں خرمنِ عیش پر پڑی برق یاں بھر نسوں میں ہوا غرق



گو شمع بنا چراغِ دامن      روشن نہ ہوا وہ رنگِ روغن  
 محقا مردم دیدہ طلہات      خال رخ و رنگِ رومادات  
 ہاتھ آجو گئی عصا کی تاثیر      پراں ہوا صورتِ عصافیر  
 جب وحشتِ عشق ہوز یادہ      زنجیر ہو پیشِ پانتادہ  
 بیڑی تھی رخ جنوں کی کا کل      پابوسی گل کو آیا سنبل

فارسی ترکیبوں سے نسیم کو جو محبت ہے اس سے ان کی آوروں اور کاوش کا پتہ چلتا ہے۔ محاورہ و روزمرہ کے استعمال میں خصوصاً جب اس کے ذریعے بہت سے معانی بیان ہوئے ہیں کسی حد تک لطف کے پہلو موجود ہیں مگر فارسی ترکیبوں کا استعمال ان کے عجز کی علامت ہے۔ جس سے انہوں نے گلزارِ نسیم کو طبقہٴ فضلا میں مقبول بنانے کی کوشش کی ہے۔

نسیم نے تشبیہ و تمثیل کے معاملے میں بھی اپنے خاص طرز کو قائم رکھا ہے یعنی اس بارے میں بھی ان کی کوشش یہ ہے کہ ایسی صورتیں پیدا کی جائیں جن میں غرابت پیدا ہو وہ بعض اوقات تشبیہ۔ اور محاورہ کو باہم ملا دیتے ہیں جس سے یک گونہ و ماغنی جذب پیدا ہو جاتا ہے۔ یہ اور بات ہے کہ اس سے تشبیہ کا اصل مقصود یعنی وضاحت و صراحت کا مقصد پورا نہیں ہوتا ہے۔

ہیبت ساز میں دل میں آیا      اندیشے کی طرح سے سما یا  
 دستور کہ عرض کر چکا تھا      مثلِ دل بدگماں رکا تھا

یہی صورت ضائع بدائع کے استعمال کی ہے۔ ان میں بھی تکلف اور آرد ہے اور شاعر نے اپنے قارئین کو مرعوب کرنے کی کوشش کی ہے ان کا مقصود بیان میں غرابت پیدا کرنا ہے۔

آرام کرو کرز کرو آؤ      ہم رام ہونے کرم کرو آؤ

کالے ڈسین بال اگر چھوئے ہوں      چھالے پڑیں کال اگر چھوئے ہوں  
 زنجیروں سے پاؤں ہے نکالا      زلفوں پہ نہیں یہ ہاتھ ڈر ڈالا  
 اگرچہ نسیم کی اختصار پسندی اکثر موقعوں پر کھٹکتی ہے اور قصے کے اہم و  
 حیات و شرائط کیلئے مضر ثابت ہوتی ہے۔ تاہم بعض موقعے ایسے بھی ہیں۔  
 جہاں اس کا صحیح موقع تھا۔ اور ہمارے شاعر نے اس سے جو کام لیا ہے وہ بر محل  
 اور مناسب معلوم ہوتا ہے مثلاً گلشنِ نگاریں کی تعمیر کے وقت تاج الملوک  
 نے ہمالہ کو بلوایا وہ آئی تو۔

تنہا اسے دیکھ کر کہا میں      محو رہ گیا ہوئیں کہا ہیں  
 مثلاً اس موقع پر اختصار برا معلوم نہیں ہوتا بلکہ پرف لطف معلوم ہوتا ہے  
 جب ایک پرندے کی ہدایت کے مطابق تاج الملوک دریا میں کود پڑتا ہے اور طوطا بن جاتا ہے  
 طوطا بن کر شجر پہ آکر      پھل کھا کے بشر کا روپ پا کر  
 پتے پھل گوند چھال لکڑی      اس پیر سے لے کے راہ پکڑی  
 یہ اچھا اختصار ہے۔ یا مثلاً

جب صبح ہوئی تو منہ میں ڈالا      کالے نمے من اڑھے نے کالا

یا مثلاً

گھوڑا جوڑا نظر جوئی      جو جو شے چاہئے کھتی لے لی

پہچان کے سب نے غل مچایا      آیا تاج الملوک آیا

داخل جو ہوئے محل کے اندر      محو رہ لپکی دوڑی دلیر

نسیم نے بعض موقعوں پر اپنی اختصار پسندی کو ترک بھی کر دیا ہے۔ مگر  
 افسوس ہے کہ ان موقعوں پر انہوں نے اپنے اصول سے ہٹ کر کبھی کوئی خاص فائدہ  
 نہیں اٹھایا۔ ان موقع میں صرف رد موقعے قابل ذکر ہیں ایک وہ حصہ جس میں



وہ تاج الملوک کے نام خط لکھتی ہے، دوسرا وہ جس میں شادی کی تقریب کا نقشہ ہے البتہ وہ مکالمہ مناسب اور بر محل ہے جو بکاولی اور تاج الملوک کے درمیان ہوا ہے تاج الملوک رات کے وقت بکاولی کے غائب ہو جانے اور راجا اندر کی محفل میں چلے جانے سے بدگمان ہوا ہے ان دونوں کے درمیان جو گفتگو ہوئی ہے اس میں طنز و تعریض کے پہلو ہیں اور شاعر نے کھوڑا سا طویل دے کر دونوں کی دلی کیفیتوں کو اچھی طرح بے نقاب کیا ہے۔

نسیم کے پُر تکلف طرزِ بیان اور اختصار پسندی کے متعلق رائے کا اختلاف ممکن ہے۔ چنانچہ علمائے فن کے درمیان اس کے درجے اور مرتبے کے بارے میں اختلاف رائے ہمیشہ موجود رہا ہے مگر اس بات سے اختلاف کرنا ممکن نہیں کہ گلزارِ نسیم میں لب و لہجہ اور اندازِ گفتگو کے معاملے میں فرق مراتب کا پاس نہیں رکھا گیا۔ ان کا عام لہجہ درمیانے درجے کے عام لوگوں کا لہجہ ہے جس کو بڑی بے احتیاطی سے انہوں نے بادشاہِ اوزبک اور امیرِ غریب سب کی گفتگوؤں میں دکھایا ہے بہت سے موقعوں پر سلیقے کی کمی محسوس ہوتی ہے۔

تاج الملوک کے گلشنِ نگار میں کمی اطلاع جب زین الملوک تک پہنچی ہے تو وہ ایک شحذہ کو تحقیق حال کی خاطر بھجوتا ہے بادشاہ کے ارشاد کی تعمیل میں شحذہ اپنی رپورٹ پیش کرتا ہے۔

گی عرض کہ باغ اک بنا ہے یہ شہرا جڑا ہے رہا ہے  
جو کوئی ہے اس جگہ پہ جاتا ڈھیروں ہے جو ہر است پاتا  
سے گلزارِ نسیم صاف اس شعر سے شروع کیجئے۔

جب پرودہ صبح ہو گیا فاش خندہاں خندہاں اٹھا وہ بشاش  
اس غنچہ رہن کا مسکراتا بے رنگ بکاولی نے جانا (الغ)

اس پر بادشاہ فرماتے ہیں سے

حضرت نے کہا کہ یک نہ خیرہ تارون کا وہیں ہے کیا ذخیرہ

ایک بادشاہ کا یہ طرز گفتگو آداب سلطنت کے خلاف ہے۔

بکاولی کی ماں جوش غیرت بکاولی کو گھر میں قید کر دیتی ہے۔ اس موقع پر

بکاولی سے پاسبان پر یوں کی گفتگو کا انداز عامیانا نہ ہے۔ ان کے جواب میں

بکاولی رفیوز شاہ جنات کی بیٹی یوں سخن آرا ہے۔

جھنجھلائی بکاولی کہ بس بس اب ایک کہو گی تم تو میں دس

بکاولی جب رات کے وقت راجا اندر کی محفل میں چلی جاتی ہے تو ایک

روز تاج الملوک باخبر ہو کر اس کو ادھر ادھر تلاش کرتا ہے اور طرح طرح کے

گمان اس کے دل میں گزرتے ہیں۔ ان میں سے ایک یہ ہے سے

دیکھا تو وہ متصل نہیں ہے پہلو میں جگر کے دل نہیں ہے

حاجت کے گمان سے جب ہوئی دیکھ جھنجھلا کے پلنگ سے اٹھا شیر

دائیں دیکھا نظر نہ آئی بائیں دیکھا کہیں نہ پائی

حاجت کے گمان سے غائب ہو جانا، یہ تصور ہر چند کہ قدرتی ہے مگر

خوش مذاقی کے خلاف ہے۔

گلزار نسیم کی عورتوں کا انداز گفتگو بھی سحرالبیان کی عورتوں کے طریق

تکلم سے مختلف ہے۔ گلزار نسیم کی نسوانی گفتگو میں کچھ عامیانا نہ نٹ کھٹ پن

اور چیخل پن ہے بکاولی کا کلام ملاحظہ ہو سے

تو باغِ ارم سے لے گیا گل تو مجھ سے پری کو دے گیا جل

آئے کا تو در گزر کروں گی ورنہ میں بہت سا شر کروں گی



دور کے بکاؤلی دل افکار بولی کہ خدا کو علم ہے یا  
ابتہ ایک موقع پر گفتگو کا انداز پیارا ہے۔ بکاؤلی پہلی مرتبہ تاج الملوک  
سے ہم کلام ہوتی ہے۔ اس وقت غصہ و محبت کے طے جملے جذبات کا فرما  
ہیں اس وقت کا طرزِ گفتگو مناسب معلوم ہوتا ہے۔

بولی وہ پر ہی بصدہ تامل کیوں جی! تمہیں لے گئے تھے وہ گل؟  
کیا کہتی ہوں میں ادھر تو دیکھو میری طرف اک نظر تو دیکھو  
ہے یا نہیں یہ خطا تمہاری فرمائیے کیا سزا تمہاری  
نسیم کے پاس مختلف کیفیات اور اوصاف کو ظاہر کرنے کے لئے الفاظ  
کی کمی پائی جاتی ہے مثلاً زمین الملوک جب قصر نگاریں کو دیکھنے کیلئے نکلتا ہے  
تو ہمارا شاعر اس سفر کا حال اس شعر سے شروع کرتا ہے۔  
مشرق سے رواں ہوا دلاور

کہانی کی ابتدا اس طرح ہوتی ہے۔

یورپ میں ایک تھا شہنشاہ سلطان زمین الملوک ذی جاہ  
لشکر کش و تاجدار سخاوتہ دشمن کش و شہر بار سخاوتہ  
اس کا مقابلہ ان اوصاف و القاب سے کیجئے جو سحرالبیان کے بادشاہ  
کے رعب و جلال کے متعلق میر خیلین نے لکھے ہیں۔ نسیم عموماً اس کی کوفارسی ترکیبوں  
کے استعمال سے چھپانے کی کوشش کرتے ہیں۔ مگر یہ خامی ظاہر ہو ہی جاتی ہے۔

بکاؤلی اور تاج الملوک کی شاوی کے موقع پر ایشیا اور ساز و سامان اور

اہتمام کی جو کمی محسوس ہوتی ہے اس کا سبب بھی یہی ہے۔

گلزار نسیم کے بیان میں اختصار اور التزام مالا یلزم کی وجہ سے حتیٰ رکاوٹ  
پیدا ہوتی ہے اتنی ہی اس کی بھر سے پیدا ہوتی ہے گلزار نسیم کی بھر نسل اور روانی



میں ہار جاتی ہے اور مختلف ٹکڑوں کی مجموعی شیرازہ بندی سے جو ترنم پیدا ہونا چاہئے۔ وہ پیدا نہیں ہو سکتا۔ یہ سحر کلام کو آگے کی طرف بڑھانے کی بجائے پسپائی یا شدید جھٹکے کا احساس پیدا کرتی ہے اور ویسے اور قافیے بحر کی دل تنگی کی وجہ سے اپنا کام انجام نہیں دے سکتے۔

گلزار نسیم کی مقبولیت کا راز یہ ہے کہ اس میں نسیم پر تکلف طرز بیان کو کامیابی کے ساتھ بنا سکے ہیں۔ شاعری اپنے منصب اور خطبے کے اعتبار سے کچھ بھی ہو اور اس کے نقطہ نظر سے نسیم کامیاب ہو سکے ہوں یا نہ ہو سکے ہوں مگر اس میں کچھ شک نہیں کہ شاعر نے صنعت گری کا بڑا اعلیٰ نمونہ پیش کیا ہے اور اس کی دشواریوں کے باوجود اس سے عہدہ برداشت کرتے ہیں۔ ان کے طرز خاص کے عناصر یہ ہیں۔

(۱) اسجاز و اختصار۔

(۲) محاورہ اور تشبیہ میں پورے قائم کرتے ہوئے لطف کے بہت سے پہلو پیدا کرنا۔

(۳) تکلف پسندی۔

اس طرز خاص میں نسیم نے اپنی صناعتی کاشت و پرورش کیا ہے اس کی نظیر اور ادیب میں موجود نہیں۔ عموماً سحر البیان اور گلزار نسیم کا موازنہ کیا جاتا ہے مگر حق یہ ہے کہ یہ دونوں شہزادیاں ہر لحاظ سے ایک دوسرے سے بچتے مختلف ہیں نصب العین مقصد نقطہ نظر اور طرز بیان، غرض کسی معاملے میں بھی دونوں کا موازنہ نہیں کیا جاسکتا۔ البتہ بعض مقامات مشترک ہیں جن کا موازنہ کرنا شہ سطور میں جا بجا کیا گیا ہے۔ گلزار نسیم پر سحر البیان کا خاص اثر نظر آتا ہے۔ کیونکہ دونوں کے بعض مقامات باہم مماثل ہیں۔ مثلاً شہزادی میں بگاولی کی غزل سر آئی (اس موقع پر میرا اثر اور میر حسین کی طرح نسیم بھی اپنی غزل بگاولی کو گانے کیلئے دے دیتے ہیں، اس طرح سحر البیان



کے طلسمی راسخ کی طرح گلزار نسیم میں طلسمی جنگل ہے، بے نظیر کے گم ہو جانے سے  
فضا پر غم کا اثر ہوا تھا۔ پھول کے کھوئے جانے سے اور گل چین کے غالب  
آجانے سے بھی فضا افسردہ دکھائی گئی ہے اور آخری مثال کے طور پر وہ  
شعر بھی پیش کیا جا سکتا ہے۔ جس سے گلزار نسیم کا خاتمہ ہے۔

حاصل ہوئی ان گلوں کو بے خار

سیر شب زلف، صبح رخسار

جس طرح انہیں بہم ملایا

پچھڑے ہوتے سب ملیں خدا یا

سحر البیان کے آخر میں میر حسین نے بھی یہی دعا کی تھی۔

انہوں کے جہاں میں پھرے جیسے دن

ہمارے تمہارا ہے پھرے ویسے دن

# خواجہ آتش

## محض مرصع سنا زیا شاعر بھی

غزل کی شاعری پر نقد و تبصرہ کی مشکلات اتنی زیادہ ہیں کہ کسی غزل گو کی شاعری پر کچھ لکھنے کا ارادہ کرنا بڑی ہمت کا کام معلوم ہوتا ہے غزلیات میں ظاہری یک رنگی رسی مضامین، حضور زاونہ کی کثرت، قافیہ پیمائی اور قافیہ توزی، ردیفوں کی جھنگار، لفظوں کی بھرمار، اور بعض اوقات اندر سے خالی، یہ سب کچھ ہوتا ہے گویا خس و خاشاک کے ڈھیر، جن کے نیچے سے۔ اور وہ بھی کسی گہرے گڑھے سے چھپا ہوا خزانہ نکالنا کارے دارو! بعض اوقات گمان گزرتا ہے کہ غزل شاید اظہار کا نہیں اخفا کا فن ہے، اور شاید میر تقی میر نے اسی لئے کہا تھا عجب کیا تھا ریختہ پر وہ سخن کا، (جو مدت کے بعد فن کی منزل تک پہنچا) گویا پردہ داری کی مشق و تمرین اور اس کی ریاضت نے ہی اس کو فن بنایا۔ اور یہ ظاہر ہوا کہ غزل لکھنے والا دراصل غم و دل کو پردے ہی میں بیان کیا کرتا ہے اور یہی پردہ داری بلا آخر اس کے سخن کو "غزل" کے درجے تک پہنچاتی ہے۔ اگرچہ یہی پردہ داری بعد میں غزل کی مشکلات میں اضافہ بھی کرتی ہے جس کے سبب کسی غزل گو شاعر کی روح ادا کے انفرادی احساسات تک پہنچنے کیلئے بڑی کاوش کرنی پڑتی ہے۔



کسی غزل گو شاعر کے مضامین حقیقی تک پہنچنے کے لئے اور سمجھنے کے لئے کہ اس کی شاعری نے مجموعی لحاظ سے دنیا کو دیا، گوئی میں اصول وضع نہیں کئے جاسکتے کیونکہ مختلف شعراء کے کلام پر نظر ڈالنے کیلئے مختلف زاویہ ہائے نگاہ اور طریقہ ہائے نظر کی ضرورت ہوگی مگر ہاں دو باتیں ایسی ہیں جن کے با اصول استعمال سے ہم کسی شاعر کے خاص افکار اور انفرادی احساسات تک پہنچنے میں کسی حد تک کامیاب ہو سکتے ہیں اور یہ دو باتیں وہ ہیں جن کے ذریعے نقد و تبصرہ نے ہمارے اپنے دور میں خاصا فائدہ اٹھا کر عمدہ نتائج حاصل کئے ہیں ان دو باتوں میں سے پہلی چیز ہے ان افکار و مضامین کی فہرست تیار کرنا جو کسی شاعر کی غزل میں یہ تکرار و تواتر در دہرتے ہیں اور بار بار سامنے آکر اس امر کا ثبوت بہم پہنچاتے ہیں کہ ان مضامین سے شاعر کو خاص لگاؤ ہے۔ یہ صحیح ہے کہ ان مضامین میں وہ مضامین بھی شامل ہو جائیں گے جو زمانہ کی رسم و روایت کے بجٹے ہوئے ہوتے ہیں۔ مگر دوسرے شعرائے عصر کے تقابلی مطالعہ سے ان کو شاعر کے مخصوص انفرادی خیالات و احساسات سے میسر کیا جاسکتا ہے۔ دوسری چیز ہے شاعر کا خاص لب و لہجہ یا شاعر کی خاص آواز جس کو اس کی انفرادیت کی علامت متنازعہ جھا جاسکتا ہے۔ اور ظاہر ہے کہ یہ خاص آواز اور خاص لب و لہجہ کسی شخص اور شخصیت کی گہری نفسی، ذہنی اور جسمانی حالتوں اور کیفیتوں کا خارجی شہود و اظہار ہوا کرتا ہے۔ اس مقالے میں میں نے انہی دو طریقوں کے بھروسے پر آتش کی شاعری پر نظر ڈالنے کی جرأت کی ہے۔ یہ مسلم ہے کہ آتش صاحب طرز استاد تھے۔ چنانچہ زمانے نے ان کی اس حیثیت کا ہمیشہ اعتراف کیا ہے۔ پہلے بھی اور اب بھی اور اس کا ثبوت یہ بھی ہے کہ اہل علم صاحبان بصیرت نے ان کی شاعری پر بہت کچھ لکھا ہے۔ اس مضمون میں میں نے ان سب تحریروں سے استفادہ کیا ہے اس لئے



میرے اس مضمون کو نوٹ نہ چینی کے تمام قواعد حاصل ہیں۔ میں نے یہ کوشش کی ہے کہ مددگار انداز میں بات کو سمجھنے اور سمجھانے کی کوشش کروں اور یہ فیصلہ کر سکوں کہ آتش کی شاعری (یا غزل) نے ہمیں کیا دیا اور اردو شاعری کن خاص امور میں ان کے احسان کی مرہون منت ہے۔ ہر چند کہ ان کی غزل کی تنقید میں بھی وہی مشکلات ہیں جن کا تذکرہ تمہید میں آچکا ہے۔ گویا ان کی غزل بھی بظاہر راکھ کا ڈھیر ہے۔ جس میں چنگاریاں ہیں بھی تو دہنی ہوئی مگر اسی راکھ کے ڈھیر میں سے میں نے چنگاریوں کی نشاندہی کی ہے اور شاید کسی نتیجے پر پہنچ سکا ہوں۔ اب دیکھئے راکھ کے ڈھیر کی کرید شروع ہوتی ہے۔

آتش کی شاعری کے متعلق ایک عام رائے یہ ہے کہ "وہ ادائے مطلب اور طرزِ کلام میں صفائی پیدا کرنے کی کوشش کرتے ہیں" کلام مضامین بلند سے خالی نہیں۔ ہاں طرزِ بیان صاف ہے، ایدھی سی بات کو پیچ نہیں دیتے (آپ حیات انداز) اور اگر غور سے دیکھا جائے تو یہ سب باتیں آتش کے طرزِ ادائے مطلب ہیں اور صحیح بھی ہیں مگر ایک تو خود آتش اپنے طرزِ ادا کے بارے میں قدرے مختلف رائے ظاہر کرتے ہیں اور اپنی شاعری کو "مرصع کاری" اور "فکر نگین" وغیرہ کے الفاظ سے یاد کرتے ہیں اور یہ یقین دلانے کی کوشش کرتے ہیں کہ ان کا کلام اتنا سادہ اور سچاٹ نہیں جتنا کہ ان کے زمانے کے حریف ہمیں باور کرائے کی جرأت کرتے ہیں۔ پھر یہ بھی ہے کہ ۔۔۔۔۔ آتش کی شاعری کو صرف طرزِ ادا کی گل کاری تک محدود کر دینا خود ان کے اپنے تصورِ شاعری کے مطابق بھی نہیں کیونکہ وہ شاعری کو (خصوصاً) (اپنی شاعری) کو اس سے الگ بھی بہت



کچھ سمجھتے ہیں۔ مثلاً ان کے نزدیک شاعری صرف صفائی اور سادگی سے بات کہنا ہی نہیں بلکہ ایک تخلیق اور مصوٰری بھی ہے جس کے بغیر شاعری اپنی وسعتوں سے محروم ہو کر محض "عام بات" بن کر رہ جاتی ہے۔

یہ شاعر ہیں الہی یا مصور پیشہ ہیں کوئی نئے نقشے نرالی صورت میں ایجاد کرتے ہیں اور یہ ایجاد اور یہ مصوٰری یقیناً طرز کلام میں صفائی سے آگے اور اس سے الگ ایک اور وسیع تر تخلیقی عمل ہے۔ اور پھر طرز کلام کی صفائی کے باوجود آتش کو یہ بھی دعویٰ ہے کہ ان کے کلام میں "معنی تہ دار" بھی موجود ہیں جو کہ کل شاعری کی گھنیر اور پراسرار مزیت اور ایمائیت کا ایک وصف خاص ہے۔

اپنے ہر شعر میں ہے معنی تہ دار آتش وہ سمجھتے ہیں جو کچھ فہم و ذکا رکھتے ہیں اور اس میں کچھ شبہ نہیں کہ ان کے کلام میں یہ "تہ دار" معانی بڑی فراوانی سے موجود بھی ہیں جن کی تہوں کو کھولنا اور گہروں کو مہٹانا خورد کو عروس معانی کے حسن انجمن آرا تک پہنچانے کے لئے از بس ضروری ہے۔ یہ معانی وہ ہیں جو ان کی غزل کے ہر مصرعہ رنگین میں جملہ آرا ہو کر غزل کو حسن معانی کا ایک آباد اور معمور شہرستان بنا رہے ہیں۔

مکین ہر معنی روشن مسکاں ہر بیت موزوں ہے  
غزل کہتے نہیں، ہم چند گھر آباد کرتے ہیں  
پس ظاہر ہے کہ آتش کی غزل جس کے دم سے "سیکڑوں گھر آباد" ہوئے ہیں  
صرف سادہ انداز بیان ہی کا طلسمی کھیل نہیں بلکہ ان کی آبادی میں ان معانی بلکہ معانی

(بقیہ حاشیہ ص ۱۵۱)

۱ بندش الفاظ جڑنے سے نگوں کے کم نہیں شاعر بھی کام ہے آتش مرصع ساز کا  
۲ فکر رنگین سے لگا اس میں بھی اک باغ آتش بروج مسکوں سے الگ ہے یہ زمیں بھوڑی سی



روشن کا بھی بڑا حصہ ہے جن کیلئے آتش کو ان کے زمانے میں بلند پایہ شاعروں میں شمار کیا جاتا تھا اور آج بھی کیا جا رہا ہے۔

غزل کی شاعری میں قدر و قیمت کی تعین کرنے کیلئے ایک بڑا سوال یہ مد نظر رکھنا پڑتا ہے، کہ کسی شاعر کی شاعری کا وہ حصہ کیا اور کتنا ہے جو سماج کیلئے تخلیق کیا گیا ہے؟ یعنی یہ کہ اس نے لوگوں کیلئے کیا اور کتنا لکھا اور اپنے لئے کیا اور کتنا لکھا؟ کیا اس کی شاعری کا کوئی جزو ایسا بھی ہے جس میں وہ سامعین کے ہر خیال سے بے نیاز ہو کر اپنے ہی لئے شاعری کرنے پر مجبور ہوا۔ یعنی اس کے کلام میں تنہائی (سامعین سے بے نیازی) کی شاعری کتنی ہے اور کیا ہے؟ بس اس ایک سوال کا ثانی جواب ہمیں کسی شاعر کے انفرادی احساسات تک پہنچانے میں بڑی مدد دے سکتا ہے کیونکہ اس کی شاعری کا وہ حصہ جس میں وہ اپنے زمانے کے اکثر لوگوں کے ساتھ شریک ہے اس کی انفرادیت کا بے خطا نشان نہیں، اس کے احساسات خاص تو وہی ہوں گے جو مذاق عامہ کی تسکین کی کوششوں کے باوجود اس کے کلام میں مذاق عام سے الگ تھلگ ہو کر اپنی نمایاں علیحدگی سے اپنے وجود اور موجودگی کا پتہ دیتے ہوں گے غزل کی شاعری خصوصاً اردو غزل کی شاعری بہت حد تک مشاعرہ و اجتماع کی شاعری ہے اس لئے اس میں عام طور پر یکسانی اور یک رنگی ہوتی ہے مگر صرف غزل گو شاعروں کے کلام میں ان کی تنہائی کے متناظر اور مخصوص احساسات کاوش و جستجو سے مل جاتے ہیں۔

پھر کیا آتش کے کلام میں بھی ایسے احساسات ہیں جن کو خاص ان کے اپنے احساسات قلبی کہا جاسکتا ہو یعنی وہ احساسات جن میں کوئی دوسرا ان کے ساتھ شریک نہیں میرا خیال یہ ہے کہ ان کے کلام میں ایسے نقوش موجود ہیں جن کو ان کے تنہائی کے احساسات کہہ دینا ممکن ہے یہ ان کے وہ تجربات ہوں گے جو ان کے اپنے احساس سے



پیدا ہوئے جن سے ان کے دل میں مدتوں بےقراری اور بے چینی رہی اور جن سے ان کی ضمیر کی دنیا میں بڑے عرصے تک کش مکش رہی ہوں گی۔ اس قسم کے پختہ افکار آتش کے کلام میں یقیناً موجود ہیں۔ اگرچہ اتنے نہیں جتنے تیرا غالب اور درد کے کلام میں ہیں مگر اس میں کچھ شبہ نہیں کہ ان کے یہاں لکھنؤ کے عام شعراء کے مقابلے میں بہت زیادہ اور بہت نمایاں ہیں۔ جن کو بڑھکے یا سکر فوراً یہ نتیجہ نکالا جاسکتا ہے کہ آتش محض مرصع ساز نہ تھا بلکہ سوچنے والا اور غور کرنے والا شاعر تھا۔ اس کو تجزیہ کرنا آتا تھا۔ وہ نہ صرف قافیہ پیمانہ تھا، حقائق شناس بھی تھا، لکھنؤ کے عام شاعروں سے زیادہ بہت زیادہ۔ یہ ظاہر ہے کہ لکھنؤ کی اجتماعی شاعری، مشاعرہ کی غل غپاڑے کی شاعری میں گہرے احساسات ذرا کم ہی ہیں۔ مگر آتش کے یہاں گہرے احساس کے نشانات موجود ہیں جن کو فکر معقول نے بصیرتوں اور حقیقتوں کی سطح بلند تک پہنچا دیا ہے۔ انہوں نے زندگی کو احساس کی نظر سے دیکھا ہے۔ اور زندگی کے تضادوں کو لکھنؤ کے اکثر شاعروں سے زیادہ محسوس کیا ہے اس کے علاوہ انہوں نے زندگی کا معنی سمجھنے اور پھر اس معنی کو شاعری کی عمدہ زبان میں ادا کرنے کی کوشش کی ہے۔ ان کے نزدیک زندگی شیریں بھی ہے مگر اس میں کچھ تلخیاں بھی ہیں۔ اکھنوں نے تلخ و شیریں کے فرق و امتیاز کی حدوں پر نظر ڈالی ہے اور اس کے متعلق کچھ کچھ ڈھیلا ڈھالا مگر معقول سا نظریہ بھی پیش کیا ہے !

عام خیال یہ ہے کہ لکھنؤ کی شاعری کے نمائندہ خاص شیخ امام بخش ناسخ ہیں ایک لحاظ سے یہ مجھے بھی تسلیم ہے مگر یہ اس صورت میں کہ ہم لکھنؤ کی شاعری کو ایک ایسی اصطلاح قرار دے لیں جس کا

کھوکھلی شاعری۔ مگر میرا خیال یہ ہے کہ ناسخ کو لکھنؤ کا بہترین نمائندہ قرار دینا لکھنؤ کی لطیف ادبی روح کے ساتھ سخت ناانصافی ہے۔ ناسخ کی نمائندگی کا عقیدہ



اس ادبی عصبیت کی پیداوار ہے جس نے دہلی کی شاعری کو اتنی ملکوٹی تقدیس بخش دی کہ لکھنؤ کی شاعری کو سراپا خرابی اور برائی سمجھ لیا گیا بلکہ انتہا یہ ہوئی کہ لکھنؤ کی شاعری میں اگر کوئی اچھی بات نظر بھی آئی تو اس کو بھی دہلی سے ہی منسوب کر دیا گیا اگر ادب میں تواریخ کے اس نظریے کو اتنی دور پہنچا دیا گیا تو ڈر ہے کہ کل خود دہلی کی شاعری کو بھی کاشان اور شیرازہ کی دراشت کہہ دیا جائے گا۔ بہر حال اب تک یہ غنیمت ہے کہ اٹلے ٹیل سے یہ نہیں کہہ دیا گیا کہ تیر و سورا کے زمانے کی دہلوی شاعری کے عیوب بھی دراصل بعد میں آنے والی لکھنؤی شاعری کے ارتجاعی انعکاسات ہیں نیز لکھنؤ کی شاعری کے خلاف اگر یہ ضرور تعصب کرنا ہی ہو تو دوسری بات ہے مگر جب کچھ منصفانہ سی بات کرنے کا ارادہ ہو تو ہمیں دہستانوں کی لڑائی میں اپنے نقطہ نظر کو زیادہ لٹا ہی پڑے گا۔ ان وجوہ سے میں یہ کہنے کی ہرأت کرتا ہوں کہ آتش کو خواہ مخواہ اور دہلوی شاعری سے وابستہ کرنے کی کیا ضرورت ہے کیوں نہ ہم آتش کو لکھنؤ ہی کا ایک ایسا نمائندہ قرار دے لیں جس کی شاعری میں لکھنؤ کے مزاج و معاشرہ کے روشن اور اچھے عناصر اپنی جملہ لطافتوں سمیت سمٹ کر آگئے ہیں بلکہ یہ تو یہ کہوں گا کہ لکھنؤی ادب اور شاعری کا صحیح نمائندہ آتش ہی تھا، ناسخ نہ تھا۔ کیونکہ آتش کے کلام میں اس زندگی کی لطافتوں کی روح کھل کر اس طرح جلوہ گر ہو گئی ہے جس طرح شراب کے جوہر میں شراب کی روح کشید ہو کر سراپا لطافت بن جاتی ہے اگر غور کیا جائے تو آتش کی شاعری لکھنؤی شاعری کی وہی روح لطیف ہے! انہوں نے لکھنؤ کے عام مضامین کو لے کر ان کو ہند ب لہجے میں (اور فن کارانہ انداز میں) ایک نفیس چیز بنا کر پیش کیا ہے انہوں نے ابتدائی کی عام روش سے بچ کر لکھنؤی روح کو ایک ایسے روپ میں پیش کیا ہے جو بچے لکھنؤی (دہلی کا ہرگز نہیں) مگر شریفانہ اور تہذیب یافتہ، جس میں لہجہ و زبان کی تہذیب اور شرافت بھی ہے



اور احساس کی چبھن بھی، جس کو فکر معقول نے بہت معتدل اور خوش گوار بنا دیا ہے  
 آتش ہی لکھنؤ کا وہ بڑا شاعر تھا جس نے لکھنؤ کے مشاعروں کے لئے بھی لکھا مگر  
 کبھی کبھی اپنے لئے بھی شاعری کی۔ اور اس کی یہی شاعری ہے جس میں لکھنؤ کا  
 وہ ازب پیدا ہو گیا ہے جس کی حیثیت مستقل ہے اور جس کے مطالعہ سے آج بھی  
 ہمیں بہت کچھ حاصل ہوتا ہے۔ میں نے ابھی ابھی عرض کیا ہے کہ آتش لکھنوی شاعر  
 تھے دہلوی شاعر نہ تھے۔ اس کا ثبوت یہ ہے کہ ان کے کلام میں غم سے زیادہ سرور  
 و مسرت اور راحت و انبساط کے اثرات موجود ہیں۔ یہ خالص لکھنوی رجحان ہے  
 زندگی کے متعلق لکھنؤ کا نظریہ پر امید تھا۔ مسرت و راحت لکھنؤ کی تہذیب کے زور  
 عزیز مقاصد تھے۔ آتش نے بھی ان عزیز مقاصد کی ترجمانی کی ہے وہ غم زمانہ کو  
 بھی محسوس کرتے ہیں مگر ان کے دل پر کوئی گہرا گھاؤ معلوم نہیں ہوتا۔ آتش کہنے کو  
 بعض جگہ غم و اندوہ کا ذکر ضرور کرتے ہیں۔ مثلاً۔

واقوہ دل کا جو موزوں ہے تو مضمون غم ہے

صفحہ ہر اک مرے دیوان کا صف ماتم ہے

مگر ان کے کلام کی عام فضا ایسی ہے جس کو ہم غم کی فضا نہیں کہہ سکتے اور  
 ان کے دیوان کا ہر صفحہ تو کیا کوئی صفحہ بھی صفا ماتم نہیں اور حقیقت یہ ہے کہ آتش  
 کی شاعری غم و درد کی شاعری نہیں اس غم کی چبھن نہ یادہ بھی ہو تو اس کو حسرت اور  
 تمنا کی معمولی سی کرب کے نام سے یاد کیا جاسکتا ہے۔ غم ایک ایسی قلبی کیفیت ہے  
 عبارتاً ہے جو شدت کی حالت میں انسان کو یا اس دنیا بیدی تک پہنچا دیتا ہے  
 غم کی کیفیت یا لوسی و ناخرادی سے وابستہ ہے۔ یہ کیفیت آتش کے کلام میں کہیں بھی  
 نہیں۔ بلکہ ان کے کلام میں درد کی بھی وہ کیفیت نہیں ملتی جو غم کے مقابلے میں  
 ایک بہت حالت ہے کیونکہ درد کی حالت ایک پر امید ذہن اور پے اشتیاق قاب



میں پیدا ہو کر طلب و تمنا کی کیفیتوں کو پُر لطف بنایا کرتی ہے۔ آتشِ درد کے اس  
 سرمائے سے بھی محروم ہیں البتہ ان کے یہاں لطف اور معمولی سی بے چینی ضرور ہے  
 جو زندگی کے تضادوں کے عام چکر میں بھی ناگزیر ہے مگر اس بے چینی میں یاس نہیں  
 نہ شدید بےقراری ہے۔ ان کے یہاں کامیاب عاشقی کی فضائیں ہیں جس میں نیازِ مندی  
 کم بے نیازی زیادہ معلوم ہوتی ہے۔ اس بے نیازی میں بعض اوقات تو آتشِ خود  
 معشوق معلوم ہوتے ہیں ان کے ارد گرد حسن کا جلوہ عام ہے، اس طرح کا جس طرح  
 ہر جانی عاشقوں اور ہر جانی معشوقوں کی دنیا میں ہوا کرتا ہے جس کے ماحول میں  
 کثرتِ جلوہ کے سبب طلب و تمنا کی معمولی سی حس بھی باقی نہیں رہتی ہجر کی صورتیں  
 نہیں ناشکیبائی نہیں، اختر شماری نہیں اور وہ سماں تو مطلق موجود نہیں کہ سے

تمنائے دل کے لئے جان دی

سلیقتہ ہمارا بھی مشہور ہے

اور وہ جس میں آتش کے استاد مصحفی گرفتار تھے

شب وہ ان آنکھوں کو شغل اشکباری دے گئے

لے گئے خواب ان کا اور اختر شماری دے گئے

ان کے یہاں تو یہ علم ہے

چمن دہر کا ہے ہر گل خوب نسرین یا سخن سے بہتر ہے

اور سچ پوچھو تو زندگی کے حسن کے متعلق یہ تصور کتنا راحت فرماتا ہے جس کے

نزیر اثرِ باغِ الم، رعنائیوں اور دلفریبیوں کا کلشن بے خزاں بن جاتا ہے اور ہر

طرفِ راحب دے غمی کی فضا پیدا ہو جاتی ہے یہاں تک کہ خود موت اور فنا بھی اس

راحت کے دیر پا نقش کو مٹا نہیں سکتی۔ آتش کے کلام کے مجموعی مطالعہ سے دل

میں یہی اثر پیدا ہوتا ہے۔ ان کا عام نقطہ نظرِ راحت اور بے غمی ہی ہے، وہ غم کے



احساسات پھر بھی راحت کا رنگ چڑھا نے کی کوشش کرتے ہیں مثلاً ذیل کے اشعار ہیں۔

مثل گل باغ جہاں سے خندہ زن جاتا ہوں میں

۵

لالہ ردیو کے لئے، داغوں کے چمن جاتا ہوں میں

خوش سلوکی کی زمین و آسماں نے میرے ساتھ

آیا تھا بے پیر ہن، پہنے کفن جاتا ہوں میں

ہستی فانی سے قصہ روح ہے سوسے عدم

دل کو خوشی وقتی ہے غربت سے وطن جاتا ہوں میں

تاب داغ برہمی مانند بوسے گل نہیں

چھوڑ کر آباد آتش انجمن جاتا ہوں میں

باغ عالم میں جو رکھا ہے قدم اے آتش خندہ زن گل کی طرح بیٹھ کے ہوا کے پاس

بہر حال آتش کا مرکزی تصورات ہی ہے اور اس کی ضمنی تصویریں بھی اسی تصویر کی

بدلی ہوئی صورتیں معلوم ہوتی ہیں۔ جن کو مختلف حالتوں میں میں راحت تمنا کے راحت۔

اور حسرت راحت تعبیر کیا جاسکتا ہے۔ اور ظاہر ہے کہ یہ سب شکلیں یا اس و

ناامیدی کی نہیں بلکہ طلب و طلب کی ہیں۔ اور عجب اتفاق یہ ہے کہ شعرا نے

دہلی سے براہ راست تاثر قبول کرنے کے باوجود آتش کے یہاں زندگی کے پرمیڈ

مستقبل، اور حیات کے درختاں انجام کے تصورات خاصے موثر موجود ہیں جن سے

ان کے ذہن کی آزادی، طبیعت کی قوت اور نظریے کی توانائی اور صحت مندی کا

پتہ چلتا ہے۔ گویا وہ عرف و طلب کے شاعر ہی نہیں طلب کے بھی شاعر ہیں۔ اور یہ

بکھتے ہیں کہ زندگی خوب سے خوب تر کی طرف بڑھنے کی پوری پوری صلاحیت رکھتی

ہے مگر شرط یہ ہے کہ زندگی سے نباہ کرنے والا حوصلہ بلندی اور ہمت عالی کا مالک

ہو۔ اس کی تائید میں ان کی وہ پوری عزائمیں کی جاسکتی ہے جس کی ردیلت و

قافیہ بہار راہ میں ہے اس کے چند اشعار یہ ہیں -

ہوائے دور سے خوشگوار راہ میں ہے

خزاں چین سے ہے جاتی بہار راہ میں ہے

سفر ہے شرط مسافر نواز بہتر ہے

ہزار ہا شجر سایہ دار راہ میں ہے

مقام تک بھی ہم اپنے پہنچ ہی جائیں گے

خدا تو دوست ہے دشمن ہزار راہ میں ہے

تھکیں جو پاؤں تو چل سر کے بل نہ کھڑ آتش

گل مراد ہے منزل میں خار راہ میں ہے

آتش کے کلام کی ان خصوصیات کو ان کی صوفیانہ زندگی یا مشرب سے مربوط کیا گیا ہے۔ بد قسمتی سے تصوف کے متعلق نئے پرانے سب لوگوں کا رویہ عجیب و غریب رہا ہے۔ پرانے زمانے میں ہر انوکھی، ناقابل ہم قدریے برتتہ اور روش غام سے ہٹی ہوئی بات کو تصوف کے ساتھ وابستہ کر دیا جاتا ہے۔ چنانچہ جس شاعر کے کلام میں ذرا اوپری سی لے نظر آتی تھی اس پر تصوف یا صوفیانہ رنگ کا لیبل لگا دیا جاتا تھا۔ مصحفی نے کہا -

” درویشی و شاعری بہم راہ سے رزد ” درست! مگر شاعری درویشی کی رشتہ

راہ نہیں ہوتی یوں درویشی کو شاعری کی رفاقت میں بڑے فائدے ہوئے اور

بعض اوقات بناہ بھی اچھا ہو گیا مگر یہ قاعدہ کلیہ نہیں۔ نئے زمانے میں کچھ تو

پرانے اقوال کے تحت مگر زیادہ اس وجہ سے کہ نئے دور کے نزدیک ہر پرانی

بات تصوف نہیں تو تصوف آمیز ضرور ہے۔ بہت سے شعراء کو یوں ہی صوفی شعراء

میں شمار کر لیا گیا ہے کیوں! محض اسلئے کہ ان کے کلام میں وحدت الوجود کی باتیں پائی



جاتی ہیں یا ان کے عشق کا رنگ حقیقی معلوم ہوتا ہے وغیرہ وغیرہ مگر حق یہ ہے  
 کہ کسی کو صوفی شاعر ثابت کرنے کیلئے یہ وجہ کافی نہیں۔  
 یہ تو مسلم ہے کہ آتش کے خاندان میں طریقت کی پیروی موجود تھی مگر مولانا آزاد  
 کا بیان ہے کہ وہ خود طریقت کے سلسلے سے منسلک نہیں ہوئے۔ البتہ قلندرانہ  
 وضع اور آزاد زندگی رکھتے تھے، بے نیازی اور قناعت (جو تصوف کے بغیر بھی  
 ممکن ہے) ان کی طبیعت کے اوصاف خاص تھے۔ وہ مسکرات میں سے بھنگا سے  
 وغیرہ کا شغل بھی کرتے تھے اور بے تعلقی اور بے فکری ان کا خاص انداز تھا جس ہی  
 کچھ تھا اس کو تصوف کہتے، ہند ب زندگی کہتے، قلندری کہتے۔ یہاں کچھ فلاسفہ  
 اس قدر ہے کہ ان کی فضا کے ذہنی میں سرور و سرخوشی کی کیفیت موجود تھی۔ جس میں  
 کسی کسی وقت تنگ مزاجی کے وقفے بھی نظر آتے ہیں مگر عام حالات میں ان کی  
 شاعری تنگ مزاجی سے خالی ہے۔ قلندرانہ بے خوفی آزادانہ لہجہ باکی اور زندگی کے  
 متعلق بے فکرانہ مگر پر امید سا نظریہ عام کلام میں موجود ہے۔ ان سب باتوں کو تصوف  
 سے کچھ لگاؤ ہے بھی مگر یہ سب باتیں صوفی ہونے کے بغیر بھی ممکن ہیں اسلئے آتش کو  
 بطور خاص صوفی ثابت کرنا کچھ زیادہ صحیح معلوم نہیں ہوتا۔ بعض کتابوں میں آتش  
 کی صوفیانہ سرستی و مجذوبانہ بے خوری کا تذکرہ بھی کیا گیا ہے اور اس ضمن میں ان کو  
 حافظ سے مشابہت بھی دی گئی ہے مگر انصاف یہ کہنا ہے کہ ان کے کلام میں وہ  
 سرستی و بے خوری موجود نہیں جو مثلاً رومی و عارفی کے کلام میں ہے نہ وہ رنگینی موجود ہے  
 جو کلام حافظ کے لئے باعث امتیاز ہے۔ حافظ کے کلام میں خوش دہنہ کی تاقین  
 کے ساتھ ساتھ بے ثباتی عالم کا جو گہرا اور شرح نقش موجود ہے وہ آتش کے اشوار  
 میں پایا نہیں جاتا یہ صحیح ہے کہ آتش کی بعض غزلیات میں مست اور مستی کے الفاظ کی  
 تکرار ضرور ہے مگر ان کے کلام میں حقیقتاً مستی کی وہ کیفیت نہیں جو رومی کے یہاں ہے

آتش کے یہاں مستی کی وہ سطحی صورتیں ہو سکتی ہیں جو بعض مسکرات کی بخشی ہوئی ہوتی ہیں  
کیونکہ زیادہ نشیلی اور جویشلی نہیں۔ ہاں مستی ان کے محبوب کوائف ذہنی میں ضرور شامل  
ہے چنانچہ ذیل کے اشعار سے ظاہر ہے۔

کوچہ دلبر میں بلبل چمن میں مست ہے

ہر کوئی یاں اپنے اپنے پیرہن میں مست ہے

نشہ دولت سے منعم پیرہن میں مست ہے

مرد مفسس حالت رنج و سخن میں مست ہے

دور گردوں ہے خداوند اکہ یہ نذر شراب

دیکھتا ہوں جس کو میں اس انجن میں مست ہے

وحشت مجنوں و آتش میں ہے بس اتنا ہی فرق

کوئی بن میں مست ہے کوئی وطن میں مست ہے

کوئی جاسے جہاں تیرے نہیں اسے پار مست

دیکھئے جس کو چے میں بڑھارتے ہیں چار مست

فصل گل ہے ساتی یوسف نقاہ میں ساتھ ساتھ

لالہ گوں سے پتے پھرتے ہیں سر بازار مست

حسن کی نیرنگ سازی سے عجب کچھ بھی نہیں

مست ہو ہوشیار تجھ کو دیکھ کر ہشیار مست

مے کدے میں نشے کی عینک دکھاتی ہے مجھے

آسماں مست و زمیں مست و نذر و در پوار مست



عالم وجد ترے مستوں کو بے وف و چنگ رہا کرتا ہے  
 غرض آتش کے یہاں مستی کی جو کیفیت پائی جاتی ہے اس میں وہ جذب و مستی  
 نہ ہی جو مجذوب صوفی شاعروں کے کلام میں ہے مگر یہ مسلم ہے کہ اس کو ان کے قلندرانہ  
 نظریہ زندگی سے الگ نہیں کیا جاسکتا۔ جو قناعت اور بے نیازی سے شروع ہو کر  
 ہر حال میں خوش رہنے کی عادت تک پہنچا ہے۔ اور اپنی پختہ صورتوں میں راحت  
 و اطمینان تک پہنچاتا ہے اور ایک انسان کو "ہر حال مست" بنا دیا کرتا ہے مگر  
 یہ ہر حال مستی محض بے نیازی کی دوسری صورت ہے مجذوبانہ وجود تو واجد نہیں  
 آتش کی نظر میں باغ عالم میں ہر طرف حسن کا جلوہ عام موجود ہے جس سے خارجی  
 خلشوں کے باوجود لذت اندوزی ممکن ہے۔

باغ عالم میں جو رکھا ہے قدم اے آتش خندہ زن گل کی طرح بیٹھ کے ہونہار کے پاس  
 جب ہستی کی فضائے بیضا میں ہر طرف جمال کا جلوہ صدر تک سامان سرور  
 دستی ہبیا کر رہا ہے تو محض کانٹے کی جھین سے ناخوش ہو کر بیٹھ جانا ذہنی جمود اور  
 روحانی کج روی کے سوا اور کیا ہے۔ آتش کے خیال میں نظام عالم میں ہر طرف ایک  
 مستی و بے خودی کی کیفیت پائی جاتی ہے۔ پھر تعجب ہے ان انسانوں پر جو اس  
 میں اپنی کوزدستی کے سبب بے نشہ رہتے ہیں۔

سے جیف ہے بے نشہ اس سے خانے میں انسان رہے  
 روز و شب جام مہ و خورشید یاں گردش میں ہے

سے مست الست قلزم ہستی میں آئے ہیں

مثل جناب اپنا پیالہ بھرے ہوئے

بہر حال غالب کی طرح آتش کے نزدیک بھی عذرہ ذرہ سا غرے خانہ



نیرنگ ہے، مگر ہاں اس سے محفوظ و سہست ہونے کیلئے ایک خاص نظر اور  
ایک خاص دل کی ضرورت ہے جس میں حسن سے محفوظ ہونے کی صلاحیت ہو اس  
کے لئے دنیا میں حسن کی کمی نہیں۔ صرف شوق بھر دل چاہئے اگر یہ ہو تو عالم ایک  
رقص حسن بن سکتا ہے۔

عشق پیدا کر کمی کچھ حسن و خوبی کی نہیں

سودہ صندل ہے تیرے درد سر کا انتظار

آتش کے نظام افکار میں حسن کے معروعی یا موضوعی ہونے کے متعلق دونوں  
طرح کے خیالات مل جاتے ہیں مگر ذوق حسن کے سرچشموں کا داخلی ہونا ان کے خیال  
میں غالب حیثیت رکھتا ہے ان کے تصور میں حسن نظر کا نام نہیں دل کا نام ہے  
”غیر یار ملتا ہے تو پہلو ہی میں مل جاتا ہے۔“

گویا ان کے خیال میں راحت و انبساط بہت بڑی حد تک ایک قلبی اور  
روحانی کیفیت ہے جو فطری صلاحیت اور تربیت و ریاضت کی مرہون منت ہے  
آتش نے رقص کے موضوع پر ایک پوری غزل لکھی ہے جس میں رقص و سرور کے  
ظاہری لوازم و عوامل کا تجزیہ کیا ہے مگر اس میں قابل توجہ امر یہ ہے کہ انہوں نے دل کے  
رقص کی اہمیت پر خاص زور دیا ہے۔ اس سے بھی ان کے نظریہ داخلیت کی تائید ہوتی ہے

دل اکی پہلو میں آتش پیش ازیں بے تاب مٹھا

یہ وہی جا ہے جہاں ہوتا ہے صبح و شام رقص

اس غزل کے چند اور اشعار یہ ہیں :-

طبع عالی باز رکھتی ہے تماشے سے مجھے

بام پر گویا کہ میں ہوں اور زیر بام رقص

سینہ کو بلی کی صدا ہے یہ کہ گھنکر کی صدا بیقراری ہے تری یا اے دلِ ناکام رقص



اپنی صورت سامنے اپنے تماشا گاہ ہے

کیا سمجھ کر یہ ردا رکھتے ہیں خاص دعا رقص

حرص دنیا حسن غارت گر کو رکھتی ہے خراب

بہر زر کرتے ہیں محبوبانِ سیم اندام رقص

مے کدے میں چل کے سیر عالم نیرنگ کر

قلقل مینا ہے نغمہ اور دور جام رقص

اس غزل سے ظاہری رقص اثر دل کے رقص کے بنیادی امتیازات اچھی طرح

واضح ہو جاتے ہیں یہاں سبھی شاعر مجلس کی لذت سے بیزار ہو کر خلوت دل کی

لذتوں کا طلب گار معلوم ہوتا ہے یعنی اس کو ایسی فرصت کی تمنا ہے جس میں لذائذ

تمنائی سے پہرہ اندوز نہ ہو سکے۔

گذشتہ مباحث سے ایک بات اچھی طرح واضح ہو جاتی ہے کہ آتش کا عام

نظر یہ حیاتِ راحت اور راحتِ طلبی ہے اگر اس سے یہ مراد نہیں کہ ان کے یہاں

بے لگام عیش کوشی پائی جاتی ہے، ان کے کلام کا مجموعی مطالعہ یہ ظاہر کرتا ہے کہ راحت

دوستی اور راحتِ طلبی کی اس ریاضت میں شاعر کو حسرت اور خلش آرزو سے بھی سابقہ

پڑتا ہے۔ میں پہلے لکھ آیا ہوں کہ آتش کے یہاں غم یعنی نخر و زاری اور درد یعنی آرزو کے شوق

کی شدید حالتیں بہت شاذ پائی جاتی ہیں مگر اس میں شک نہیں کہ انکے یہاں انسو رگی

اور اسی۔ اور بعض اوقات تنگ مزاجی کی جھلک ضرور موجود ہے۔ اور ان سب کے ساتھ

راحت اور دل کی کشادگی کی وہ تمنا بھی ہے جو دل تنگی کے رد عمل کے طور پر پیدا ہو جاتا

کرتی ہے اس طرزِ احساس یا طرزِ زندگی کو کسی اور اچھے لفظ کی عدم موجودگی میں

”قلندرانہ“ کہا جاسکتا ہے خواجہ آتش خود بھی اپنی نوا کو قلندرانہ اور درد آمیز کہتے ہیں

خون جگہ ہوتا ہے جو سنتا ہے رو دیتا ہے درد آمیز فقیر اس کے صدارت رکھتے ہیں



مگر اس "درد آمیز" کی تعبیر و تشریح میں محتاط حد بندی شاید یہی ہوگی کہ ان کے یہاں کہیں کہیں ذرا سی بے اطمینانی، لطیف سی افسردگی اور راحت اور کشادگی کی طلب پائی جاتی ہے جس سے ان کے کلام میں درد کی بہت ہی معمولی مگر ذرا محسوس ہونے والی چھمن پیدا ہو جاتی ہے اس کیفیت کا اظہار اس قسم کے اشعار سے ہوتا ہے

آسماں مر کے تو راحت ہو کہیں مھوڑی سی

پاؤں پھیلانے کو ہاتھ آئے زمین مھوڑی سی

راحت و وسعت کی اس تلاش میں شاعر کو کائنات کے اس عجیب و غریب "عالم" کے مشاہدے سے کچھ اطمینان نصیب ہوتا ہے جس کو آسمان یا آتش کے مرغوب الفاظ میں "چرخ نیلی" کہتے ہیں ان کو ہر وہ کی طرح "چرخ نیلی" کی وسعتیں بھی بہت متاثر کرتی ہیں چنانچہ دل تنگی کے عالم میں اسی سے خطاب یا اسی کا تذکرہ ہوتا ہے اور یہ شعر تو زبان زد خاص و عام ہے

خدا درازہ کرے عمر چرخ نیلی کی کے بیکسوں کے مزاروں کا شامیانہ ہوا

مگر اس "خانہ نیرنگ" میں اس کی ساری دلفریبیوں کے باوجود آتش کو ایک کمی یا خامی بھی دکھائی دیتی ہے اور وہ یہ کہ یہ نظام نت نئی تبدیلیوں کے باوجود اور ظاہری گردشوں کے باوجود اپنی اصلی عادتوں اور خاصیتوں میں کوئی تبدیلی پیدا نہیں کرتا۔ خارجی روپ بدل جاتے ہیں مگر فطرت قائم رہتی ہے آتش کی وسعت طلب طبیعت کو اس فرسودگی اور کہنگی میں کچھ دل تنگی سے محسوس ہوتی ہے

وہی پستی و بلندی ہے زمیں کی آتش

وہی گردش میں شب و روز ہیں افلاک ہنوز

ساتھ ہے بعد فنا حسرتِ فزاک ہنوز  
دامن زمیں سے لپٹی ہے مری خاک ہنوز  
باغبان کیسی بہار آئی ہے کیا عالم ہے  
نظر آتے ہیں چمن میں خس و خاشاک ہنوز



آتش کی اس غزل میں جس کی ردیف میں ہے کہ جو محققا کی تکرار ہے اگرچہ واضح طور پر انبساط کی کیفیت کی ترجمانی ہے مگر اس ردیف میں اسی پرانی کیفیت کے قیام و بقا کا احساس سا ضرور پایا جاتا ہے جس میں جمود و سکون اور یک رنگی کے متعلق کچھ بے اطمینانی محسوس ہوتی ہے۔ آتش کے اشعار میں قافلہ و کارواں، رنگ برداں اور گردش و رفتار کے مضامین کی بافراط موجودگی بھی ان کی اسی خواہش حرکت حیات کا پتہ دیتی ہے اور اس بات کا کھلا اعلان کرتی ہے کہ وہ سکون و جمود کی حالت میں انقباض و تکدر محسوس کرتے ہیں اسی سبب سے قافلہ و کارواں کی تشبیہوں میں انہوں نے اپنا یہ رجمان بھر کر ان کو اپنے کوائف قلبی کا صحیح ترجمان بنایا ہے۔ چنانچہ مندرجہ ذیل شعر بھی اسی سلسلے کا ہے جو بہت مشہور ہے۔

نہ پر تہچہ حال مرا چوب خشک صحرا ہوں لگا کے آگ مجھے کارواں روانہ ہوا

یہ ہے کم و بیش آتش کی شاعری کی روح۔ مگر اس شاعری کا بدن اور اس کا لباس وہ بھی اس بحث کا ضروری حصہ ہے اس لئے کہ قالبِ روح یا روح بے قالب کا تصور محال ہے۔ اور یہ محض اتفاق نہیں کہ آتش کی شاعری کا اسلوب بیان ان کی شاعری کی روح سے ہم آہنگ ہے کیونکہ ہر شاعر بہ اپنا طرزِ ادا اپنے ساتھ لاتا ہے آتش لکھنوی شاعر تھے یاد ہوئی؟ اس بحث سے قطع نظر یہ کہنا کافی ہے کہ ان کی شاعری میں لکھنؤ کے ادبی مذاق کی روح لطیف خوب جلوہ گر ہوتی ہے اور اس روح لطیف کا نورانی جوہر ان کی زبان اور بیان میں سمٹ کر آ گیا ہے مولانا محمد حسین آزاد نے کہ قدیم ادبی مذاق کا سب سے بڑا نمائندہ اگر ان کو کہہ دیا جائے تو بے جا نہ ہوگا۔ آپ حیات میں طرزِ آتش کو سیدھے سادے الفاظ میں یوں بیان کیا ہے کہ جس طرح لوگ باتیں کرتے ہیں اسی طرح شعر کہہ دیتے ہیں۔ اور باتیں بھی وہ جو شرفائے لکھنؤ کی بولی چال کا اندازہ ہے اور یہ بھی لکھا ہے کہ "طبیعت کی آزادی اور کلام کے کمال



نے ہر آرائی کے ذوق شوق سے بے پردا کر دیا تھا مگر مزاج میں ظرافت ایسی کھتی کہ ہر قسم کا خیال لطائف و ظرائف ہی میں ادا ہوتا تھا۔

آتش کے طرز بیان کے متعلق مولانا آزاد کی یہ رائے اپنی جگہ کافی ہے مگر تشریحاً یہ کہنا شاید بے محل نہ ہو گا کہ آتش کو جو چیز دوسرے بڑے شعرائے عصر سے ممتاز کرتی ہے وہ ہے ان کا احساس و جذبہ اور سوچ کا وہ رنگ جس کا تذکرہ گذشتہ صفحات میں کیا جا چکا ہے۔ اگرچہ مقابلہ و موازنہ کی رسم اب کچھ فرسودہ کی سمجھی جاتی ہے تاہم آتش کے کلام کی اس صفت خاص کی پہچان سمجھی اچھی طرح ہوگی جب ان کے کلام کے مقابلے میں ناسخ کے کلام پر بھی نظر ڈال لی جائے۔ ناسخ کے کلام میں احساس اور سوچ کے آثار خال خال پائے جاتے ہیں، وہ تو اس کوشش میں رہتے ہیں کہ ان کے اشعار میں باتوں کا وہ انداز پیدا ہو جائے جس سے لوگ مرغوب ہوں اور ان کی کاوش "اور غیر معمولی پن" کی داد ملے۔ متاثر ہونا اور متاثر کرنا ان کی غایت معلوم نہیں ہوتی۔ وہ اعلیٰ اخلاقی مسائل کو نظم کرتے رہتے ہیں جن سے وہ باہر اخلاق اور حکیم ثابت ہوں۔ اپنے محسوس کیے ہوئے تجربات کو شعر بنانے کی ہمت ان میں نہیں اسی لئے شاید کا دامن تھا متے ہیں اور اخلاق کے مسئلے بیان کرتے رہتے ہیں انکی روح و قلب کی دنیا میں بھی کوئی طوفان اٹھ رہے ہیں یا نہیں اس کا کچھ پتہ نہیں بس بنا سنوار کر عام باتیں کہتے جاتے ہیں مگر پر شکوہ اور بارعب آواز میں۔ ان کے برعکس آتش کو کبھی اس رعب داب کی ضرورت محسوس نہیں ہوتی ان کے احساس نے ان کے قلم کو کچھ مضامین سنبھلے ہیں۔ وہ انہی کو بے تکلفی سے بیان کرتے ہیں اور اسی سے ان کے اشعار میں تاثیر پیدا ہوتی ہے۔ یا جیسا کہ پہلے بیان ہو چکا ہے ان کے دیوان میں تنہائی کی شاعری کے کچھ نشانات نمودار ہو گئے ہیں ان میں کچھ ایسے نمایاں انفرادی احساسات بھی ہیں جن کے اظہار کے وقت



صورت کی آرائش اور بہیت کا خیال احساس کے سامنے دب سا گیا ہے۔ یا یوں سمجھئے کہ ان کے سچے احساسات اس بے ساختگی سے ظاہر ہوتے ہیں کہ بہیت اور صورت نے احساس ہی کی شکل اختیار کر لی ہے۔ احساس سے الگ کوئی حیثیت اختیار نہیں کی آتش کے زمانے میں بعض لوگوں کیلئے ان کا یہ بے ساختہ اظہار خیال باعث حیرت ہوتا رہا کیونکہ ناسخ نے جس مذاق کی تربیت کی اس میں حقیقت سے "اونچے" خیال پر تکلف طرز بیان اور نکسالی زبان ہی کو اہمیت حاصل تھی مگر آتش محض اونچے خیال کے دل دادہ نہ ملے، وہ تو سچے تجربے یا بید حسی سے عامہ اور در خیال کے شائق تھے۔ یعنی وہی عام باتیں جو سچی تھی سمجھیں اور دلچسپ سمجھی۔ اونچی پرواز کا شوق انہیں کبھی نہ ہوا، نہ اس اونچی پرواز کے لئے مصنوعی اور رنگین پروں کے ضرورت مند ہوئے۔ چنانچہ یہ دیکھتے کہ ذیل کی مسلسل غزل میں مضمون اور خیال کتنا حقیقی اور اس کا طرز بیان کتنا صاف ہے۔

شب وصل تھی چاندنی کا سماں تھا	بغل میں صنم سمجھا خدا نہر بان سمجھا
مبارک کہ شب قدر سے بھی وہ شب تھی	سحر تک نہ دوشتری کا قراں سمجھا
وہ شب تھی کہ تھی روشنی جسیں دن کی	نہ میں پر سے اک نور تھا آسماں تھا
عزیزی کی شب کی عبادت تھی حاصل	فرحناک تھی روح دل شادماں سمجھا
مشاہد جمال پری کی تھی آنکھیں	مکان وصال اک طلسمی مکان سمجھا
بیاں خواب کی طرح جو کر رہا ہے	یہ قصہ ہے جب کہ آتش جواں تھا

اس کے علاوہ وہ غزل بھی دیکھئے جس کا مطلع یہ ہے۔

یہ کس رشک مسیحا کا سماں ہے	زمین جس کی چہارم آسمان ہے
خدا پہناں ہے عالم آشکارا	نہاں ہے گنج ویرانہ عیاں ہے
تکلف سے بری ہے حسن ذاتی	قبائے گل میں گل بوڑا کہاں ہے



اس قسم کے اشعار کو پڑھ کر یہ محسوس ہوتا ہے کہ اس طرزِ احساس کیلئے اسی قسم کے طرزِ بیان کی ضرورت تھی بے خروش، معتدل، متوازن لہجہ، مہذب و ملائم اندازِ گفتگو! جس میں اندرہ و ابھساط دونوں قسم کے خیالات یکساں نرمی اور کشادہ روی سے بیان ہوئے ہیں۔ آتش کا لب و لہجہ ہر حال میں روح کی کشادگی اور احساسِ راحت کیلئے مدد و معاون ثابت ہوتا ہے۔ غالب نے آتش کے نشروں کا ذکر کیا ہے۔ مگر شاید صحیح بات یہ ہے کہ آتش کے ہاں "نشر" بہت کم ہیں ہاں ان کے اشعار میں خلشِ خار کی کیفیت عام ہے اور اس خلش میں خیالِ زبان اور مباحات میں مل کر حصہ لیتے ہیں۔

آتش کے پیرایہ ہائے اظہار جذبہ بات آفریں ہیں۔ ان میں ابھساط آفرینی اور تمنا انگیزی کی کیفیتیں ہوتی ہیں اور توانی کا استعمال اور ردیف بندی بھی اس قلیل سے ہے ان سے بھی ان کی غزل میں کیفیت پیدا ہوئی ہے۔ ملائم لہجے کے علاوہ جس چیز نے آتش کی غزل کو دل خوش کن بنایا ہے وہ ان کی ردیفوں کی ہیئت ہے جس سے صورت کے علاوہ معنی متاثر ہوتا ہے۔ ان کی ردیفوں کے اندر سے معانی کی جو خاص شیرازہ بندی ہوتی ہے۔ اس میں بھی آرزو مندی اور تمنا کا اثر پایا جاتا ہے۔ آتش عموماً بہت لمبی ردیفوں کے قائل معلوم نہیں ہوتے مگر ردیف کی مدد سے بھی ان کو بعض اوقات ادھر کھینچ ہی لاتی ہے۔ چنانچہ ان کی لمبی ردیفوں والی غزلیں بھی تھوڑی سی خاصی ہیں ذیل کی ردیفوں پر ذرا نظر ڈالئے۔

دل شہید رہ و درماں نہ ہوا مکتا سو ہوا  
 ٹکڑے جو اپنا گرہاں نہ ہوا مکتا سو ہوا  
 وہی چتون کی خوشخواری جو آگے تھی سو اب بھی ہے  
 تری آنکھوں کی بیماری جو آگے تھی سو اب بھی ہے



آئینہ سینہ صاحب نظر اں ہے کہ جو تھا  
چہرہ شاہد مقصود عیاں ہے کہ جو تھا  
تری زلفوں نے بل کھایا تو ہوتا  
ذرا سنبل کو لہرایا تو ہوتا

یہ آخری ردیف خاصی اشتیاق خیز اور تمنا انگیز ہے اور اس طرح کی ردیفوں  
کی دیران آتش میں خاصی تعداد ہے۔ اس طرح کی چند اور ردیفیں ملاحظہ ہوں۔  
ہاتھ قاتل کا مرے خنجر تک آکر رہ گیا کہنیوں تک آستینوں کو تڑپھا کر رہ گیا  
دل بے تاب کو فریاد فغاں کرنے دو پہلے غماز ہی کو قصہ بیان کرنے دو  
زمین چمن گل کھلاتی ہے کیا کیا دکھاتا ہے رنگ آسماں کیسے کیسے

میں اس وقت آتش کی ردیف بندی کے صوتی و معنوی اثرات کی تفصیل میں  
نہیں جانا چاہتا۔ مگر اس میں کچھ کلام نہیں کہ ان کی غزل کے مجموعی اثرات میں ان کی  
ردیفوں کا بھی حصہ ہے اور آتش کی غزل ناسخ کی غزل سے مجموعی لحاظ سے اس لئے  
بھی اچھی ہے کہ آتش کو ردیف کے استعمال کا شعور ناسخ سے کہیں زیادہ تھا یوں تو  
غزل ہیئت کی تبدیلیوں کا اظہار بہت کم ہوتا ہے مگر ردیف کے ذریعے ہیئت کی جو  
تبدیلیاں پیدا ہو جاتی ہیں ان کا غزل کے معنی اور روح سے گہرا تعلق ہوتا ہے۔  
آتش کی ردیف کا بھی ان کی غزل کے معنی سے بڑا تعلق ہے۔

آتش کے یہاں جو لفظی مصوری ہے وہ بھی ان کی غزل کی روح سے ہم آہنگ  
ہے۔ حرکت اروانی، خوش کن رنگوں اور ذائقوں کا شوق، قافلہ وہاں کے تصورات  
سے دلچسپی، چاندنی راتوں میں لطف کا سماں اور اس نوع کے راحت بخش تصورات  
ان کی استعارہ بیت کے پردوں میں ملفوف ہیں جن کا رنگ اور نکھار خود بخود ظاہر ہو کر  
دل کو بھاتا رہتا ہے اور پھر جب ان سب کے ساتھ مادرات کے ذریعے تو یہ وہاں

کے رنگ بھی نمودار ہو جاتے ہیں تو طبیعت بہت محفوظ ہوتی ہے۔ س

آنکھیں عاشق کو نہ نوائے گل رعنا دکھلا

پتلیوں کا کسی ناداں کو تماشا دکھلا

آنکھیں دکھلانا اور پتلیوں کا تماشا دکھانا۔ ان دونوں محاورات میں معانی

کے در در پردے ہماں ہماں نظر آتے ہیں جن کی جھلک چشم تصور کو محفوظ کئے بغیر

نہیں رہ سکتی۔ آتش کے یہاں صنعت گری کی یہ شان عام طور سے پائی جاتی ہے آزاد

نے ان کے کلام میں ظرافت کا ذکر کیا ہے مگر شاید صحیح یہ ہو کہ ان کا اصلی امتیاز اس

لطیف قسم کی لفظی نکتہ آفرینی میں پایا جاتا ہے۔ یا پھر معنوی طور پر ان کے دعائیہ

اور تمنا نینہ پیرا یہ ہائے اظہار ان کے کلام میں اثر و تاثیر کا ایک بڑا اثر یہ ثابت ہوئے

ہیں یہ سب باتیں یہ ثابت کرنے کیلئے کافی ہیں کہ آتش کے یہاں مرصع ساز کے

کمال بھی ملتے ہیں اور خاص طرز و وضع کی سچی شاعری بھی پائی جاتی ہے جس کو نظر انداز

نہیں کیا جا سکتا۔ خصوصاً ان کی انبساطی لے کو جو اردو شاعری میں بہت عام نہیں

کیونکہ اردو کی عام شاعری غم انگیز ہے پس غم و اہم کے اس ہجوم میں اگر کوئی

ایسا شاعر بھی نکلیں آیا ہے جس نے متانت و تہذیب کے ساتھ راحت و امید کا

سبق سکھایا ہے تو اس کو غنیمت خیال کرنا چاہیے۔



## مصحفی کا کارنامہ خاص اردو شاعری میں

اردو شاعری میں مصحفی کی حیثیت اور فن شاعری میں ان کے کارنامہ خاص کے متعلق قدیم و جدید ماہرین فن نے متضاد آرا کا اظہار کیا ہے۔ ناقدین قدیم میں شیفتہ نے "اکثر کا مش پڑ کم پایہ و از لطافت خانی است" کہا کہ مصحفی کو بڑے شاعر کی صفت سے تقریباً نکال دیا ہے اسی طرح حضرت آزاد نے یہ رائے ظاہر کر کے ان کو ان کے مسند سے ہٹانے کی کوشش کی ہے۔

"ان کی غزلوں میں سب رنگ کے اشعار ہوتے ہیں اسی طرح خاصوں کی خصوصیت نہیں اور شاید یہ حقیقت ہے کہ مصحفی کے خطبات آزاد کی اس رائے نے علمبردار کو جتنا متاثر کیا اتنا شاید کسی اور مصنف کی رائے نے نہ کیا ہوگا۔ انشا اور مصحفی کی نزاع کے متعلق مولانا آزاد جو خاص نقطہ نظر رکھتے ہیں اس کا عکس ان کی اس تنقید میں ہر جگہ نظر آتا ہے جو مصحفی کی شاعری کے سلسلے میں اب حیات میں موجود ہے۔ یہ صحیح سنہ کار آزاد مصحفی کو "پرانامشاق لکھنؤ بھڑکا استاد کہہ کر اس بات کا اعلان ضرور کرتے ہیں کہ وہ کوئی چھوٹا آدمی نہ تھا" مگر حق یہ ہے کہ ان القاب و آداب کے باوجود آزاد کی رائے مصحفی کی شاعری کے متعلق کچھ زیادہ اچھی نہیں ہے۔

آزاد نے مصحفی کو جس رنگ میں پیش کیا ہے یہ شاید اسی کار و عمل ہے کہ ابہر کے

مصنفین نے انکے متعلق نسبتاً بہتر روانہ نقطہ نظر سے کام لیا ہے اور انکی شاعری کو سمجھنے اور سمجھانے کی مخلصانہ کوشش کی ہے چنانچہ ہم دیکھتے ہیں کہ نگار کے مصحفی نمبر کے بیشتر مقالہ نگاران نے مصحفی کو اردو کے چند بلند ترین شعرا کی صف میں جگہ دی ہے عہد جدید میں مصحفی کے حق میں شاید سب سے اچھی رائے مولانا حسرت موہانی کی ہے جنہوں نے انتخاب کلام کے علاوہ شاعر موصوف کے کلام کے متعلق یہاں تک لکھ دیا ہے "راقم کی نظر میں میر و مرزا کے بعد اور کوئی استاد ان کے مقابلے میں نہیں جھپتا۔"

یہاں پہنچ کر یہ سمجھنا ضروری سا ہو جاتا ہے کہ شیفٹہ اور مولانا آزاد ایک طرف اور حسرت موہانی اور انکے ہم خیال حضرات دوسری طرف اس شاعر کے کلام کے متعلق جس جس رائے کا اظہار کرتے ہیں اس کی بنیاد اور اساس کیا ہے؟۔ اسی طرح یہ دریافت کرنا بھی لازمی ہو جاتا ہے کہ ان کی رائے جس بنیاد و اساس پر قائم ہے وہ کس حد تک شاعری کو سمجھنے اور سمجھانے کیلئے سہی بنیاد و اساس بن سکتی ہے؟ غالباً انہی دو سوالات کے جواب سے ہمارے لئے فیصلہ کی کوئی صورت پیدا ہو سکتی ہے۔

مولانا آزاد کی رائے کے تجربے سے پہلے شیفٹہ کی رائے پر بحث ہونی چاہئے مگر مصیبت یہ ہے کہ ان کے تنقیدی خیالات کا اختصار کسی تجربہ کا متحمل نہیں ہو سکتا مصحفی کے متعلق انہوں نے اگر کچھ کہا تو صرف یہ کہا کہ "از لطائف خالی است" اگرچہ یہ انصاف ضرور کیا کہ ان کے منتخب اشعار کو اعلیٰ اشعار تسلیم کیا مگر سچ یہ ہے کہ یہ تنقید نہ بہتر روانہ ہے نہ منصفانہ بلکہ ایک لحاظ سے یہ تنقید ہی نہیں اس لئے لازماً ہم اس بارے میں پہلے آزاد کے بیانات پر نظر ڈالتے ہیں۔

جہاں تک میں آزاد کے بیانات کو سمجھ سکا ان کی رائے کا خلاصہ یہ ہے۔

- (۱) مصحفی کی غزلوں میں ہر رنگ کے اشعار ہوتے ہیں کوئی طرز خاص نہیں۔
- (۲) مصحفی کے پاس کوئی نیا مضمون نہیں البتہ زبان خوب ہے چنانچہ الفاظ کو



پیش کر کے اور مضمون کم و بیش کر کے اس در و بست کے ساتھ شعر میں لکھ پایا ہے کہ  
جو حق استاد ی کا تھا ادا ہو گیا۔

(۳) محاورہ خوب باندھتے ہیں مگر دلی اور اردو ہے کافرق ظاہر ہو ہی جاتا ہے

(۴) کلام میں شوخی نہیں۔

(۵) طبیعت رواں سستی۔ مگر یہ گوئی کے سبب لطف کلام پیدا نہیں ہوا۔

(۶) البتہ جہاں سودا۔ سوز اور میر کا سایہ پڑ گیا ہے وہاں شراچھے نکل آئے ہیں۔

آزاد کی اس رائے کی بنیاد یہ معلوم ہوتی ہے کہ مصحفی کی شاعری بلند مقام سے  
اس لئے محروم ہو گئی کہ وہ ایک پُر گو شاعر تھے جس کے سبب ان کا کلام لطف و اثر سے

خالی رہا اس کے علاوہ ان کا خیال یہ بھی ہے کہ مصحفی "مطلب کو بہت خوبی اور خوش

اسلوبی سے ادا کرتے ہیں مگر کیا کریں کہ وہ اردو بہ پن نہیں جاتا" اردو بہ پن سے حضرت

آزاد کی مراد یہ معلوم ہوتی ہے کہ ان کی باتوں میں وہ تیکھا پن اور لہجے میں وہ شہریت

اور تہذیبی وقار نہیں جو اہل دہلی سے خاص تھا ان کی طبیعت میں حجاب سمجھا کہ

اور سردی سی ہے جس کا عکس کلام پر بھی پڑتا ہے۔ اصل بات یہ معلوم ہوتی ہے کہ

جب آزاد مصحفی کو ان کے زندہ دل معاصرینہ اثنائے سامنے بٹھا کر دیکھتے ہیں تو

ان کی طبیعت زندہ دلی سے خالی اور ان کی شاعری بے مزہ اور پھیکی محسوس ہوتی ہے

گویا آزاد کے نزدیک ان کی شاعری کے بڑے عیب تین ہوئے (۱) پُر گوئی (۲) زبان

اور محاورے کا، اردو بہ پن اور (۳) اور کلام میں زندہ دلی کی کمی۔

آزاد کے نزدیک جہانتک میں سمجھ سکا، مصحفی کا کارنامہ خاص اگر کوئی ہے تو

یہ ہے کہ انہوں نے شعر کی ہر شاخ کو لیا ہے اور جو قواعد و ضوابط اس کے پرانے

استادوں نے باندھے ہیں ان کا حق حرف بہ حرکت اور لفظ بہ لفظ پورا کیا ہے۔

آزاد کی یہ رائے منصفانہ ہو یا غیر منصفانہ، اس کا فیصلہ کچھ آگے چل کر



خود بخود ہو جائے گا۔ مگر اس میں کچھ شک نہیں کہ اس کے اس خیال کا اثر تناگہرا اور  
دیہ پاہوا کے بعد کے نقادوں میں جو لوگ مصحفی پسند ہیں انہوں نے بھی اس رائے سے  
بچنے کی سعی کے باوجود غیر شعوری طور پر اس کی تقلید کی ہے۔

چنانچہ مولانا حسرت موہانی اور دوسرے مقالہ نگاروں کے خیالات میں جا بجا  
اس کی جھلک دکھائی دیتی ہے۔ مثلاً آزاد کی یہ رائے کہ مصحفی کی کوئی خاص طرز  
نہ تھی مولانا حسرت موہانی کے بیان میں یوں ظاہر ہوتی ہے۔

کسی ایک رنگ پر قناعت نہ کر کے مشاہیر شترائے متقدمین و متاخرین میں  
سے ہر ایک کے انداز سخن کا پسندیدہ نمونہ قائم کیا ہے۔

ان کی غزلوں میں کہیں تیر کا درد ہے کہیں سودا کا وہ دب ہے کہیں فغاں کی  
رنگینی ہے کہیں سوز کی سادگی ہے۔ کہیں جرات کی سلاست اور حقیقت نویسی ہے تو  
کہیں انشاء کے انداز بیان کا طنطنہ و حیرت ہے، وہ جعفر علی حسرت کی طرح بعض  
غزلوں کو قطعات مسلسل پر ختم کرتے ہیں اور شاہ نسیم کی طرح مشکل روین و قافیہ  
کو خوبی و صفائی سے بنھاتے ہیں۔

مولانا حسرت موہانی کی یہی رائے پر وفیسر مجنوں گورکھپوری کے ایک مضمون  
میں بدلے ہوئے الفاظ میں نظر آتی ہے جہاں یہ بتایا گیا ہے کہ مصحفی کی سب سے  
بڑی انفرادی خصوصیت تقلید اور انتخابیت ہے۔

مندرجہ بالا سب بیانات سے متفقہ طور پر یہ خیال پیدا ہوتا ہے کہ مصحفی کا  
اپنا کوئی خاص رنگ نہ تھا مگر وہ مضبوط "قوتِ آخذہ" کے مالک تھے اس لئے ان میں  
"ادبی انتخابیت" کا ملکہ بہت تھا اور اس ادبی انتخابیت نے انہیں کسی ایک  
رنگ پر قائم نہ رہنے دیا میں سمجھتا ہوں اس رائے نے اور اس سے کہیں زیادہ  
اس کے طرزِ اظہار نے، مصحفی کے کلام اور صحیح مقام کے بارے میں بڑی غلط فہمی



پیدا کی ہے۔ غالباً اسی کی وجہ سے ہم شاعری میں ان کے کارنامے خاص کو متعین کرنے میں اب تک ناکام رہے ہیں اور میں آگے کہتے ہیں حق بجانب ہوں کہ اس معاملے میں مصحفی کے قدردان اور ان کے مرتبہ ناشناس دونوں برابر کے شریک معلوم ہوتے ہیں۔

یہ سوال کہ مصحفی کا اپنا کوئی خاص رنگ تھا یا نہ تھا، اس پر بحث کرنے سے پہلے شاعری اور پرگوئی کے باہمی تعلق کے بارے میں بھی کچھ باتیں ضروری معلوم ہوتی ہیں اسلئے کہ یہ خیال بار بار ظاہر کیا گیا ہے کہ مصحفی کو اپنی پرگوئی اور ہمہ رنگی کی وجہ سے بہت نقصان ہوا۔ محسن، مثنیٰ ترکیب بند، ترجیع بند سبھی کچھ ہے، قصائد کی تعداد ۸۴ تک پہنچی ہے کلیات میں تین دیوان قصائد کے ہیں اور مثنویات کی تعداد میں ہے اسی طرح ہجریات اور رباعیات بھی ہیں۔ اس کے علاوہ انہوں نے فارسی نظم و نثر بھی لکھی ان کے تذکرے ان کے اردو کے کلام کے برابر برابر وضع سمجھے جاتے ہیں عربی میں کم کہا مگر کہا ضرور۔ اس کے علاوہ ان کا رسالہ مجمع الفوائد بھی کچھ کم اہم نہیں۔

ان تفصیلات سے یہ ظاہر ہوتا ہے کہ انہوں نے بہت کچھ لکھا اور اردو شعرو سخن کے معاملے میں ان کی پرگوئی ایک تسلیم شدہ حقیقت ہے۔ چنانچہ مولانا آزاد نے اب حیات میں بظاہر طنز مگر صحیح لکھا ہے کہ جس شخص کا قلم آٹھ دیوان لکھ کر ڈال دے اس کی استادی میں کلام کرنا انصاف کی جان پہ ستم ڈھانا ہے۔ غرض اس سے انکار نہیں کیا جاسکتا کہ مصحفی طوابع نویس اور پرگو شخص تھے۔ مگر کیا یہ بھی سچ ہے کہ ان کی پرگوئی نے ان کی شاعری کو نقصان پہنچایا؟ اس کا فیصلہ کرنا باقی ہے۔

اس سلسلے میں میرا جواب یہ ہے کہ محسن اس بات سے کہ کسی شخص نے آٹھ دیوان لکھ کر ڈال دے یا اس کے اشعار کی تعداد کسی ہزار تک پہنچی ہے ہم یہ فتویٰ صادر نہیں کر سکتے کہ اس کی شاعری لازماً ناقص اور کمزور ہوگی اسی طرح یہ کہنا بھی صحیح



نہیں کہ وہ سب شاعر جن کے دیوان مختصر ہیں یا جن کے اشعار کی تعداد نسبتاً کم ہے لازماً بہت بڑے شاعر ہوں گے۔ حقیقت یہ ہے کہ اشعار کے کم زیادہ ہونے سے شاعری کی حیثیت اور رتبے کا اندازہ نہیں لگایا جاسکتا کیونکہ شاعری کی حیثیت اور درجے کی تعین کا معیار اگر یہی ہوتا تو فارسی کی اکثر شعریاں شاہنامے سے افضل اور فارسی کے اکثر شاعر فردوسی سے بلند تر شاعر قرار پاتے۔ کسی کم گو شاعر کا دیوان مختصر ہونے کی وجہ سے گراں قیمت ہوتا اور میر کی کلیات ضخیم ہونے کے سبب اردو شاعری کی بے صرف متاع سمجھی جاتی حالانکہ واقعہ اس کے برعکس ہے۔ اس گفتگو سے یہ نتیجہ نکلتا ہے کہ محض پُر گوئی سے مصحفی کے کلام کی اہمیت کو کوئی نقصان یا خسارہ نہیں ہونا چاہئے نقصان یا خسارہ اگر ہو سکتا ہے تو اس بات سے ہو سکتا ہے کہ خالص شاعری کے نقطہ نظر سے ان کے کلام میں کچھ ایسے عیوب ہوں جن سے شاعری اپنے اصلی رتبے سے گر جاتی ہے۔

مصحفی کے پُر گوئی کے ضمن میں میر تقی میر پر پُر گوئی کا تذکرہ شاید بے محل نہ ہوگا کہ میر ایک پُر گو شاعر تھے مگر ان کا رتبہ اردو شاعری میں مسلم ہے اور پُر گوئی نے ان کے رتبے کو کسی طرح گھٹایا نہیں۔ اس سے یہ ثابت ہوتا ہے کہ پُر گوئی بذات خود کوئی عیب نہیں، پُر گوئی اس وقت عیب بنتی ہے جب شاعری کم اور بھرتی زیادہ ہو جب کسی شاعر کے کلام میں حقیقی جذبات کی روح موجود نہیں ہوتی۔ اور اس کے پاس کوئی بڑا ذاتی پیغام یا موضوع نہیں ہوتا جس کی جذباتی تحریک سے اس کے کلام میں درد اور اثر پیدا ہو سکتا ہے تو اس وقت کم درجے کے شاعر اسکی تلافی کی صورت پیدا کر لیا کرتے ہیں جن میں سے ایک صورت طومار نویسی اور پُر گوئی بھی ہے مگر ضروری نہیں کہ پُر گو شاعر کم درجے کا بھی ہو۔ اب آئیے اس نظریے کی روشنی میں مصحفی کے کلام پر نظر ڈالیں اور ان کی پُر گوئی کے عیب و صواب کا جائزہ لیں۔



حقیقت یہ ہے کہ مولانا حسرت موہانی کی مذکورہ بالا رائے کے باوجود مصحفی کی شاعری جذبے کی اس شدت سے محروم ہے جس کی وجہ سے میر کے اشعار نشر آید اور نیکر دلوں میں پورست ہو جاتے ہیں یا مثلاً درد کا کلام بصیرتوں کا پیغام بن کر ہمارے ذہن و نفس کو قوت اور جلا بخشتا ہے میر تقی اور خواجہ درد کی شاعری کی یہ روح ان شدید جذبات سے نمودار ہوتی ہے جو سچے درد و احساس اور غائر مطالعہ و مشاہدہ کائنات سے اُبھرتے ہیں اور شاعر کے سر پر پائے وجود پر چھا جاتے ہیں۔

مصحفی کی شاعری اس درد و اثر سے خالی ہے جو میر کے کلام میں پایا جاتا ہے اس میں گرمی جذبات کی کمی ہے اور اگر خال خال سچے جذبات کی گرمی پائی بھی جاتی ہے تو وہ کسی مربوط اور معین سلسلہ جذبات و تجربات کی پیداوار نہیں مصحفی کے کلام میں کوئی معین واضح جذباتی نقطہ نظر موجود نہیں۔ نہ ذاتی نہ حیاتی، نہ کائناتی۔ البتہ ایک لطیف سی افسردگی ضرور پائی جاتی ہے جو ان کے ذہن کے لاشعوری لہروں اور جہتوں کو ظاہر کرتی ہے جس کے طفیل ان کے کلام میں تاثیر کی چاشنی اور درد کی حقیقت سی چھن پیدا ہو گئی ہے۔ شاید یہی وہ چھن ہے جس کے سبب مصحفی زندہ ہیں جس کے باعث ان کے کلام کے ساتھ وہ سلوک نہیں ہوا اور نہیں ہوتا جو لکھنؤ کے بہت سے دوسرے شعرا کی قسمت میں لکھا جا چکا ہے حتیٰ کہ یہ ہے کہ مصحفی کے کلام میں اثر کی کمی محض اس وجہ سے نہیں کہ وہ پر گو سکتے۔ بلکہ اس وجہ سے ہے کہ ان کے پاس ان مضامین کی کمی ہے جن کا سرچشمہ گہرے جذبات اور شدید احساسات سے چھوٹتا ہے۔ ان کی شاعری کے مطالعہ سے نفس انسانی کے متعلق ہماری معلومات میں اضافہ نہیں ہوتا۔ ان کی شاعری میں گہرے تفکر اور غور و فکر کی کمی ہے جس کی بنا پر ان کے کلام کے مطالعہ کے بعد ہم یہ محسوس کرتے ہیں کہ ہماری بصیرتوں میں کوئی خاص اضافہ نہیں ہوا۔ ان کا مطالعہ کائنات سطحی



سہجے زندگی کے اسرار کو بے نقاب کرنے کی انہیں فرصت نہیں ملی۔ جذبہ عشق کے متعلق بھی ان کے اپنے تجربے بہت کم ہیں۔ البتہ یہ درست ہے کہ ان کے تجربے ہیں ضرور ان میں سے بعض تلخ بھی ہیں۔ عشق و عاشقی کی عام باتوں پر وہ اچھا عبور رکھتے ہیں، انہی باتوں میں ذاتی تجربے کی یہ آمیزش بھی نہ ہوتی تو ان کا کلام پڑھنے کے قابل ہی نہ رہتا۔

مندرجہ بالا تصریحات سے یہ ثابت کرنا مقصود ہے کہ مصحفی کی پرگوئی بذاتِ خود عیب نہیں اس لئے کہ پرگوئی میں میر تقی ان سے کسی طرح کم نہیں۔ ان کے کلام میں تاثیر کی کمی اگر ہے تو اس وجہ سے ہے کہ ان کے جذبات میں خلوص کم معلوم ہوتا ہے۔ احساسات میں صداقت معدوم ہے۔ ان کے کلام میں ذاتی تجربے کی جھلک بہت مدہم ہے۔ ان کے اشعار میں درد و اثر کم ہے۔ اور مضمون وہ جذباتی گرفت پائی نہیں جاتی جس سے پڑھنے والوں کے دل متاثر ہو سکے بغیر نہ رہیں، تاہم ان کا کلام پر تاثیر اشعار سے خالی بھی نہیں۔ ان کی شاعری کے مطالعہ سے ایک خاص قسم کا ہلکا ہلکا غم انگیز تاثر ضرور پیدا ہوتا ہے جس کے اسباب و وجوہ کی تفصیل آگے آئے گی۔ مصحفی کے رتبہ شاعری کے سلسلے میں پرگوئی کے نظرائے نے جس قدر غلط فہمی پھیلانی ہے اس سے کہیں زیادہ غلط فہمیاں اس خیال سے پھیلی ہیں کہ انہوں نے کسی ایک رنگ پر قناعت نہ کر کے مشاہیر شعرائے متقدمین و متاخرین میں سے ہر اک کے انداز سخن کا پسندیدہ نمونہ قائم کیا۔ اگر اس خیال کو صحیح تسلیم کر لیا جائے تو اس سے لازماً یہ نتیجہ نکلے گا کہ مصحفی کے نزدیک شاعری کسی داخلی اور انفرادی رنگ کی ضرورت مند اور محتاج نہیں، ایسا شاعر سنا رہا اور لوہار کی طرح چند دئے ہوئے نمونوں کی نقالی تو خوب کر سکتا ہے مگر اپنی فطرت کی کارگاہ تخلیق سے کوئی ایسی قماش کوئی ایسی صنعت وجود میں نہیں لاسکتا



جس پر اس کی انفرادیت اور انفرادی تجربات کے نقش و نگار پائے جاتے ہوں گویا وہ ایک ایسا کارنگر ہے جو ذہن اور طبع ہونے کی وجہ سے ایک نقش سے دوسرا نقش تو ابھار سکتا ہے مگر جب دوسروں کا دیا ہوا کوئی نقش اس کے سامنے نہیں ہوتا جس کی ذرہ نقالی کر سکے تو اس کی ساری ذہانت اور طباعی جواب دینے بیٹھتی ہے میں سمجھتا ہوں یہ سب باتیں صرف اس وجہ سے کہی جا رہی ہیں کہ ہم شاعری میں خارجی رنگوں کی تقلید کی جا سکتی ہے اور اس تقلید جابد کے باوصف وہ شاعری اعلیٰ شاعری بن سکتی ہے اور سب سے زیادہ تعجب اس بات سے ہوتا ہے کہ یہ باور کر لیا جاتا ہے کہ مصحفی اپنے کلام میں میر کا درد، سودا کا درد، فغان کی رنگینی، سودا کی سادگی، جرات کی سلاست، انشاء کا طنطنہ، جعفر علی حسرت کا طول کے کلام اور شاہ نصیر کی رویت پسندی، غرض تمام شعرا کے اردو کے گونا گوں اوصاف پیدا کرنے کے بعد بھی مصحفی ہی باقی رہتے ہیں۔ اور مصحفی وہ جنہیں "میر و مرزا کے بعد اردو کا سب سے بڑا استاد کہا جا سکتا ہے" فی الحقیقت مصحفی کی یہ تحسین اس تنقیص سے بدتر ہے جس کے آثار آب حیات کے اوراق میں پائے جاتے ہیں۔

میں نے مصحفی کی شاعری کے اس تصور کی اس لئے مذمت کی ہے کہ اس سے ہم اس غلط نتیجے پر پہنچتے ہیں کہ مصحفی کا اپنا کوئی خاص رنگ نہ تھا گویا دوسرے الفاظ میں اردو شاعری میں ان کا کوئی خاص رتبہ اور مقام نہیں۔ میں سمجھتا ہوں کہ مصحفی کے حق میں یہ سخت نا انصافی ہے اور ان کے کلام اور طرز شعر کوئی گے متعلق شدہ یا مخالطہ انگیزی ہوگی اگر ہم ہمہ رنگی کے دل خوش کن الفاظ کے پردے میں ان پر جبرہ رنگی اور بد رنگی کا الزام لگائیں گے۔

اگر واقعی یہ ہے کہ اردو شاعری میں مصحفی کا ایک خاص مقام ہے خصوصاً اردو غزل کے ارتقا میں ان کا کلام ایک اہم منزل کا حکم رکھتا ہے۔ اس ہمہ رنگی کے



باوجود جس کا تذکرہ ابھی ابھی ہوا ہے ان کا اپنا بھی ایک رنگ ہے۔ اور یہی وہ  
 رنگ ہے جس نے مصحفی کو مصحفی بنایا اور اب تک ان کے نام اور کام کو نہ صرف  
 زندہ رکھا بلکہ روشن اور درخشاں رکھا اور ہمیشہ روشن اور درخشاں رکھے گا۔ یہ رنگ  
 وہ رنگ ہے جو دوسروں کے ساتھ ان کی جزوی مماثلتوں میں اتنا نہیں چمکتا جتنا ان کے  
 اپنے انفرادی نقوش میں کھلتا ہے۔ اور یہ انفرادی نقوش وہ ہیں جو ان سے پہلے  
 کسی شاعر کے کلام میں نمایاں ہوئے ہیں۔ اور ان کے بعد بھی اگر کسی شاعر کے  
 کلام میں ابھرے ہیں تو اس کی تنہا مثال شاید مولانا حسرت موہانی کی غزل میں ملتی ہے۔  
 مصحفی کا غالباً سب سے بڑا کارنامہ یہ ہے کہ انہوں نے اردو غزل کے  
 لئے اظہار و بیان کے وہ لطیف پیرائے تیار کئے جن کے بغیر غزل کی تکمیل ممکن نہیں  
 مصحفی نے شاعری کی سب اہناف میں طبع آزمائی کی۔ مثنویاں لکھیں، قصیدے  
 مرتب کئے، رباعیات کے ترانے گائے۔ بہت کچھ لکھا اور عموماً اچھا لکھا۔ مگر  
 ان کا اردو شاعری میں وصفِ خاص اور کارنامہ امتیاز یہ ہے کہ اردو میں پہلی مرتبہ  
 غزل اس اسلوب بیان اور زبان سے آشنا ہوئی جس کی عمدہ مثالیں عہد  
 جہانگیری کے شعرا کے کلام میں دستیاب ہوتی ہیں۔ وہ اگرچہ نظیری کے مداح و  
 معترف ہیں مگر ہمیں ان کے کلام میں کئی اعتبارات سے طالبِ آملی کی جھلک  
 دکھائی دیتی ہے اور اس میں کچھ شک نہیں کہ اگر مصحفی کے کلام میں سرستی اور  
 رنگینی کا عنصر بھی موجود ہوتا تو طالبِ آملی سے ان کی مماثلت مکمل ہو جاتی۔  
 مصحفی کی شاعری ایک لحاظ سے اس "کلاسیکیت" اور اسلوب پرستی کی استبدادی  
 منزل ہے جس کے بگڑے ہوئے رنگ کو لکھنویت کہا جاتا ہے۔ مصحفی اردو  
 شاعری کے اس عظیم رومانی درو کے بعد ہمارے سامنے آتے ہیں جس کے بڑے  
 ارکان میر تقی میر، درو تھے۔ میرا اردو درو کی شاعری میں جذبے کی شدت اور خلوص



کے ساتھ اسلوب کی پرستش ثانوی حیثیت رکھتی ہے۔ خالصاً انفرادی تجربات کا اظہار اور ذاتی احساسات کا بیان ان کا مقصود اصلی ہے مصحفی پہلا شاعر ہے جس نے تجربات و احساسات کے مقابلے میں زبان اور طرز ادا کو اہمیت دی اور صوت و صورت کی خوبی اور شیریں الفاظ و تراکیب کا سہارا لیا مصحفی کی شاعری درحقیقت نفیس الفاظ و تراکیب کی شاعری ہے اس سے میری مراد یہ ہے کہ ذاتی جذبات کے اظہار کے مقابلے میں بیان کی خوبی اور آرائش و زیبائش پر انہوں نے خاص نظر رکھی۔ انہیں ایسے حسین الفاظ کے انتخاب پر بڑی قدرت ہے جن کی جذباتی اور صوتی کیفیتیں پہلے سے تسلیم شدہ ہیں۔ یہ وہ حسین الفاظ ہیں جنکو فارسی شاعری ان جذباتی حالتوں سے وابستہ کر چکی ہے جن کے خلوص اور سچائی میں شبہ نہیں کیا جا سکتا۔ اس کے علاوہ ان تراکیب و الفاظ کی صوتی خوش نمائی اپنا نکتہ بٹھا چکی ہے۔ مصحفی کے کلام میں جب یہ عمدہ فارسی تراکیبیں ان کی عام مائوس اور بامزہ زبان اور سادہ محاوروں کے پہلو پہ پہلو بیٹھتی ہے تو ان سے خوش رنگی اور لطافت کا ایک ایسا نفیس نمونہ تیار ہوتا ہے جس سے محظوظ نہ ہونا شاید دشوار ہو گا۔

حقیقت یہ ہے کہ مصحفی ایک خوش ذوق، جمال پسند اور لطافت پسند شاعر ہیں وہ شدت جذبات پر لطافت جذبات کو ترجیح دیتے ہیں۔ یا کم از کم جذبہ و لطافت کو ہم آہنگ بنانا چاہتے ہیں۔ ان کی شاعری کا تمام تر سرمایہ یہی نفاست و لطافت ہے۔ وہ ہمیں تیر اور درد سے الگ شخص معلوم ہوتے ہیں اور ایسا ہونا بالکل بجا ہے کیونکہ تیر اور درد کی خصوصیات ان میں کم سے کم پائی جاتی ہیں ان کے اشعار میں تیر کی درد مندی اور درد کی جگر داری کی خفیف سی ہر ضرور پائی جاتی ہے مگر انہیں شعر و تحلیل کی دنیا اگر کچھ مطلوب ہے تو وہ لطافت اور نفاست



ہے۔ ابھی وجہ ہے کہ ان کی شاعری اور ان کے اسلوب میں سب سے زیادہ اسی کا اثر پڑتا ہے۔ الفاظ و تراکیب کے اور خوشگوار سانچوں کے علاوہ بے کاری

اور غنائت ان کی شاعری کا امتیاز خاص ہے ان کی بحر میں عموماً موسیقیت کے اس رنگ کی نمائندگی کرتی ہیں جن میں شدت اور جوش کی بجائے عشوردگی اور سکون اور لطیف عنایت پائی جاتی ہے۔ وہ شوق تمنا اور طلب کی لطیف کیفیتوں کی آئینہ دار ہیں۔ وحشت اور جنون عشق کے ان جارحانہ تصورات کی آئینہ بردار نہیں جو مثلاً غالب اور میر اور بیدل کے کلام میں بکثرت موجود ہیں۔  
مصحفی کے کلام میں خوش صورت فارسی الفاظ و تراکیب کے جو بہار

آفریں نمونے پاتے جاتے ہیں ان کی کچھ مثالیں درج ذیل ہیں۔ ان سب میں سچ دھج، نرمی اور نزاکت پائی جاتی ہے۔ مثلاً آوارگانِ شوق آسودگانِ خاک  
دل سودازدہ دیدہ حیرت زدگان، وفا، فتنہ، برخاستہ، کشیدہ تیغ، روش،  
بر بہار، سرنگریباں وغیرہ اشعار ذیل میں ملاحظہ ہوں :-

اس دھوم سے آئی ہے بہار اب کی کہ ہر سو  
رہنے دو پڑا مصحفی خاک بسر کو  
بہار گل کی خوبی ہم دل افکاروں سے مت پر چھو  
جب واقف راہ و روش ناز ہوئے تم  
نسبت تمہیں کیا تازہ نہالان چین سے  
پہنے سے میاں جامہ گل ووز کے بر میں  
اے مصحفی مرغانِ چین ہو گئے خاموش  
جب سرانگشت کو بی دیدہ تر پر رکھا  
شوقِ نظارہ دیدار نے تیرے شبِ دوش  
قدغن ہے کہ برگ گل وریجاں کو نہ چھپڑو  
اس غمزہ بے سرو ساماں کو نہ چھپڑو  
مزا گلگشت کا گلشن کے بیماروں سے مت پر چھو  
عالم کے میاں خانہ بر انداز ہوئے تم  
اب نام خدا سر و سر افرانہ ہوئے تم  
کلاسِ صفت اور بھی طنز ہوئے تم  
جب باغ میں جازمہ پرواز ہوئے تم  
نام آنسو نے سلکِ گہر پر رکھا  
تا سحر دیدہ مہ روزن در پر رکھا



میں اس قدر عارض کو کر یاد بہت رو یا  
 جوں اشک ہمہ تراکان ہم پھر نہ نظر آئے  
 جس مرغ چین کو میں دیکھا تو چین میں بھی  
 شب دیکھ رہا ہوں تھا مصحفی تو حیراں  
 شمع اس چہرہ پر نور سے کیا روکش ہو  
 ہم بھی اے ابرہاری تجھے دکھا دیں گے  
 بیچ تاب کو زلف سے گھرا کے وہ شوخ

ان سب مثالوں سے یہ ثابت ہو جاتا ہے کہ ان کے کلام میں زندگی کے تجربات  
 کم ہی گراں میں حسین اور لطیف الفاظ اور پیرایہ اسے بیان کی بہتات ہے جن سے  
 ہمارے ذوق لطافت کی تشفی ہوتی ہے۔ ان کی اختیار کردہ ترکیبوں میں تو بیچ معنی  
 کی کوشش کم ہے مگر عام تصورات کو رنگین اور حسین بنانے کیلئے ان سے بہت کام  
 لیا گیا ہے۔ یہی وجہ ہے کہ ان کی غزل (باوجود شوخ جذبائی کیفیتوں کی کمی کے) ہم پر  
 گراں نہیں گزرتی اور عام بلکہ بعض اوقات عامیانه خیالات کے باوجود ہمیں ان کے  
 اشعار میں ایک خاص قسم کا لطف محسوس ہوتا ہے۔ اس کا سبب وہی نرم و نازک  
 اور سبک و لطیف الفاظ کی موجودگی ہے۔ یہ الفاظ ہم جنس معانی اور تصورات و  
 خیالات کے ساتھ مل کر ان کی غزل کو ایک خاص اور منفرد نوعیت کی غزل بنا  
 دیتے ہیں یہ غزل مصحفی کی اپنی غزل ہے جو میر، درد، اثر، اجرا، آت و سوز اور غالب  
 وغیرہ کی غزل سے بالکل مختلف ہے۔ میر کے کلام میں فارسی ترکیبوں کی آمیزش  
 کافی ہے مگر میر نے اصولاً معنی پر نظر رکھا ہے ترکیب کا حسن ان کیلئے مقصود  
 بالذات نہیں۔ مصحفی نے معنی کی جزا آت اور صمیمیت کی احتیاط صرف اس  
 حد تک رو رکھی ہے کہ کلام معنوی لفاظ سے ادبی اسراف کے لئے نامانوس نہ



ہونے پائے اور اشعار رکاکت اور ابجد کی اس حد تک نہ پہنچنے پائیں جس سے آگے کوئی تربیت یافتہ ادبی مذاق بڑھنا گوارا نہیں کر سکتا اس حد تک مصحفی معنی کی پاشداری ضرورت کرتے ہیں مگر ان کی تمام تر توجہ حسین زبان و بیان پر مرکوز رہتی ہے۔ میں نے ابھی عرض کیا ہے کہ مصحفی کی غزل کے الفاظ ان کی غزل کے معانی اور تصورات سے ہم آہنگ ہیں اور ظاہر ہے کہ ان کی غزل کے معنی اور تصورات لازماً ان کے ذہن و نفس کی گونا گوں مگر منفرد خصوصیات و کوائف کے حامل ہونگے مصحفی کی شاعری کے غائر مطالعہ سے یہ بات اچھی طرح ثابت ہوتی ہے کہ وہ دیکھے مبہم اور مدہم نقوش و تصورات کے شاعر تھے، ان کا ذہن، شوخ، شدید اور پر جوش حالتوں اور کیفیتوں کا دل دارہ نہیں ان کی شاعری کی معنوی فضا خواب آلود سی ہے چاندنی راتوں کی عبا آلود فضا جس کی دھندلاہٹ ہی اس کے حسن و جمال کا اصل ذریعہ ہے۔ چنانچہ ان کی شاعری کے علامات و رموز اور استعارے اور تشبیہیں اور ان کے دنیائے عشق کے خاص کارندے اور کردار بھی بک رفتار اور نرم و نازک اور لطیف ہیں۔

شاعر کی دنیا میں بادِ صبا سے اکثر کام لیا گیا ہے۔ مگر بادِ صبا کو مصحفی کے مزاج اور تصور سے جتنی فطری مناسبت اور قربت ہے اتنی شاید ہی کسی اور شاعر کے مزاج اور تصور کو ہوگی۔ ان کے اشعار کی فضا میں بادِ صبا کا دخل بہت کمزور اور مناسب معلوم ہوتا ہے۔ کیونکہ اس کی لطافت اور نرم روی بالکل مصحفی کی پسند کی چیز ہے جو میر کے گونے اور گرد بار کے مقابلے میں بجا طور پر ان کے لطافت پسند ذہن اور طبیعت اور غربت کی نمائندگی کرتی ہے ذیل کے دو اشعار بطور نمونہ کافی ہوں گے۔

ضعف اتنا ہے کہ لہجوں میں نہ گلزارِ تلک ہاتھ میں ہاتھ نہ تابا بادِ صبا کالے لوں



جیسے گل تو نہ دئے سکتے مجھے لا کر ویسے پھول اس باغ میں اے باد صبا اور بھی ہیں  
 باد صبا اور نسیم سحری سے خطاب کی صورتیں کلام مصحفی میں بکثرت پائی جاتی  
 ہیں اور میں سمجھتا ہوں کہ یہ محض رسمی نہیں بلکہ ان لطیف اور دلچسپی کیفیتوں کی آئینہ  
 بردار ہیں جو ذہن مصحفی سے خصوصیت رکھتی ہیں نسیم سحری سے گفتگو کا یہ انداز ہے۔  
 چلی بھی جا جس غنچہ کی صدا پہ نسیم کہیں تو قافلہ نو بہار کھٹھہرے گا  
 کھول دیتا ہے توجیب جا کے چمن میں زلفیں پابہ زنجیر نسیم سحری نکلے ہے  
 (میر تقی کو جب زلف کی تشبیہ سوچھتی ہے تو عموماً موجِ جناب کا تصور ان کے  
 سامنے آتا ہے مگر مصحفی اپنی ناز کی پسندی کا ساتھ کبھی نہیں چھوڑتے۔ انہیں نسیم اور  
 صبا کی لطافت یاد آجاتی ہے) خلاصہ یہ کہ ان کی شاعری مدہم تصورات کی شاعری  
 ہے۔ خواب آلودگی اور دھندلاہٹا ان کی شاعری کے سب تصورات پر چھانی  
 ہوئی ہے جس کی وجہ سے معنوی لحاظ سے کوئی واضح اور نمایاں تصور آنکھوں کے  
 سامنے نہیں آتا جس نے جب کبھی مصحفی کی غزلیات کا مطالعہ کیا مجھے ہمیشہ یہ محسوس  
 ہوا کہ طول طویل بیابانوں میں۔ دور کوئی قافلہ جا رہا ہے جو دھیرے دھیرے اپنی  
 منزل کی طرف بڑھتا جا رہا ہے۔ ہم دور سے اس قافلے کو دیکھ رہے ہیں اور  
 جس قافلہ کی صدا اور جلدی خوانوں کی جلدی کی مبہم موسیقی سن رہے ہیں۔ یہ قافلہ آہستہ  
 آہستہ دھندلی فضاؤں میں گم ہوتا جاتا ہے۔ بس مصحفی کی شاعری میں اسی قسم کی  
 دھندلی فضا میں پائی جاتی ہیں جو لطیف اور خوشنما اور خوش آئند ضرور ہیں مگر انکی  
 دھندلاہٹ کسی تصویر یا تصور کو شوخ یا روشن نہیں ہونے دیتی۔ ذیل کی غزل میں  
 استعاریت کا خاص انداز ان کے ذہن کی نمائندگی کرتا ہے۔

کیا نظر پڑ گیس وہ چشمِ خمار آلودہ شفق صبح تو ہے زور بہار آلودہ  
 ایک دن رو کے نکالی تھی میں واں کلفت دل اب تلک دامن صحر ہے عنبار آلودہ



دور ہے سوختہ جانوں سے خیال تزیین  
 نگرے رنگِ حنا دست چنار آلودہ  
 پھول کیا چاہئے تربت پہ شہیدوں کو ترے  
 جوششِ خوں سے ہے خود خاک مزار آلودہ  
 مشتعل ہے کہ شہ سینے میں مرے آتشِ عشق  
 آہ جو نکلے ہے دل سے سو شرار آلودہ  
 مصحفی گلشنِ ہستی میں تو ہم کو ہرگز  
 نظر آ یا نہ کہیں جز گلِ خسار آلودہ  
 دیوار آلودہ، شرار آلودہ اور خار آلودہ کی استعاریت پر خاص توجہ رہے۔  
 مصحفی کے ان تصورات کے مطالعہ و تجزیہ کا ایک اور میدان محبوب کے  
 حسن اور اس کے متعلقات کا بیان ہے۔ مصحفی کو محبوب کے ناز و انداز کے علاوہ  
 اس کی نرمی، آواز سے بھی عشق ہے جس کا تذکرہ مختلف صورتوں میں کلامِ مصحفی  
 میں پایا جاتا ہے۔

انداز کے صدقے ہیں نہ ہم نازک کے صدقے  
 گر ہیں بھی تو اس نرمی آواز کے صدقے  
 نرمی و ناز کی سے محبت کے طفیل ہمارا شاعر محبوب کی نازک کر رنگِ گل  
 سے جا ملاتا ہے۔ اور ناز کی پسندی کی یہ شاید آخری حد ہے۔  
 محبوب کی ناز کی کی انتہا یہ ہے کہ اس کے نازک رخسارِ عاشق کی بے باک  
 نگاہوں کے متحمل نہیں ہو سکتے۔

ترے چہرے کے ہنگام تماشا دلِ رخصت کرتا ہے

نگاہیں سخت ہیں بے باک اور رخسارِ نازک ہے

یہی حال محبوب کی زلفوں کا ہے

نہ چھو پیارے کہ تیری زلف کا ہر تارِ نازک ہے

تو کافر بل نہ دے اس کو کہ یہ نہ تارِ نازک ہے

مصحفی کے محبوب کی رفتار بھی دھیمی اور سبک ہے۔



تیری رفتار سے ایک بے خبری نکلے ہے  
مست اور ہوش کوئی جیسے پہلی نکلے ہے

مصحفی کے کلام میں لہو اور خون کے تصورات سبھی موجود ہیں مگر یہ سب نہ ہی  
اور خیالی ہیں۔ رنگوں کے سلسلے میں ان کی تصویروں کا رنگ تب ظاہر ہوتا ہے  
جب وہ حنا کا مضمون باندھتے ہیں اور حنا وہ مثلاً نارنگ ہے جسے مصحفی کی  
حسن پسند آنکھ سب سے زیادہ پسند کرتی ہے۔ !

۵ پانی میں نگاریں کھت پا اور بھی چسکا  
بھیگے سے تر اور رنگ حنا اور بھی چسکا

۶ حنا سے متعلق اشارہ کا رنگ اگر دیکھنا ہو تو مصحفی کے پورے دیوان  
کا مطالعہ کیجئے گا

ان سب رجحانات کی تائید اس بات سے بھی ہوتی ہے کہ مصحفی اپنی  
تشبیہوں اور استعاروں میں عموماً تجسیم کی بجائے شجر پد کا رخ اختیار کرتے ہیں  
اور محسوس اشیاء سے غیر محسوس کا تصور دلاتے ہیں۔ ان کی شاعری میں تضاد و مقابلہ  
کم اور تجنّس اور مراعات نظیر زیادہ ہے۔ اور یہ بھی ان کے ذہن کی اس  
خصوصیت کا اظہار ہے کہ انہیں رگڑ، سختی، کڑختگی، شدت، اجوش اور حرکت  
سے کوئی دل بستگی نہیں۔ ہم رنگی اور نرمی ان کے لئے مرغوب طبیعت ہے۔

اس بحث سے مقصود یہ ہے کہ مصحفی کے کلام میں مہافتی اور الفاظ دونوں  
کا بنیادی تصور، لطافت اور نفاست اور عیما پن اور مدھاپنا ہے۔ انہیں شوخ  
اور شدید صفات اور حالتوں سے خاص دلچسپی نہیں ان کی شاعری میں غم بھی لطیف  
اور دھیمادھیم ہے اور ان کے عشقیہ تصورات میں بھی تڑپ اور بیقراری کی  
وہ حالت نہیں جو مثلاً میر کے عشقیہ تصورات میں پائی جاتی ہے۔



- یہی دھیمی اور مدہم آہنج دراصل ان کی غزل میں انفرادیت کی خصوصیت پیدا  
 کرتی ہے، اظہار جذبات کی یہی معتدل روح ان کی عاشقانہ سرگزشتوں کا رنگ  
 خاص ہے۔ معانی کے اس رنگ خاص کیلئے اظہار و بیان کا مناسب ترین  
 انداز اور موزوں ترین زبان وہی ہے جو مصحفی کی غزلیات میں ملتی ہے۔  
 اس تمام تفصیل کے بعد مصحفی کے اس نمائندہ کلام کے متعلق بھی کچھ کہنا  
 ضروری ہے جس میں ہمارے شاعر کے انفرادی نقوش (جو انہیں کی خاص ملکیت ہیں)  
 نمایاں طور پر ابھر آئے ہیں مصحفی کا نمائندہ کلام (سطور بالا کی روشنی میں) وہی ہے  
 جس میں ان کے ذہن اور مزاج کی مندرجہ بالا خصوصیات پائی جاتی ہیں مصحفی نے  
 مشاعروں کی ضرورت اور پابندی کے ماتحت بہت کچھ لکھا مگر ان کا اصل کلام وہی  
 ہے جس میں وہ خود بنفس نفیس سامنے آئے ہیں یعنی اس میں انشا اور اس زمانے کے  
 دوسرے شعرا سے مسابقت کا جذبہ کم سے کم کارفرما ہے۔ . . . .  
 اس سلسلے میں دبستان دہلی اور دبستان لکھنؤ کی بات بھی شاید بے محل سی ہے  
 ادب میں مقامی اور وطنی اثرات کے موثر ہونے سے انکار نہیں کیا جاسکتا مگر شاعر  
 کا مزاج اور اس کا ذہن و نفس بہر حال بنیادی چیز ہے۔ انشاء حرآت اور رنگین  
 بھی تیر اور مصحفی اور میر حسن وغیرہ کی طرح عبوری دور کے شاعر تھے۔ مگر انشاء  
 حرآت اور رنگین ایک مخصوص ذہن و نفس کے مالک تھے جس کو ماحول نے  
 ضرور متاثر کیا ہوگا مگر اس کو یکسر بدل دینا تقریباً ناممکن ہے۔ میں سمجھتا ہوں  
 ان دبستانوں کی شاعری کا جائزہ لیتے وقت محدودے چند معانی اور گنتی کے چند  
 تصویرات یا چند اسالیب اور زبان و بیان کے چند خصائص سے کہیں زیادہ  
 مختلف شعرا کے ذہن اور باطن کے انفرادی خصائص کا مطالعہ شاید زیادہ نتیجہ خیز  
 اور نفع بخش ثابت ہوگا اس لئے کہ چند معانی اور چند پیرایہ ہائے بیان کی بنا پر



دہلوی اور لکھنوی رنگ خاص کی حد بندی شاید درست نہ ہوگی۔ کیونکہ دہلی اور لکھنؤ کے شاعر کے کلام میں کچھ باتیں ایسی ضرور نکل آئیں گی جو لکھنؤ کے شاعر کو دہلوی اور دہلی کے شاعر کو لکھنوی قرار دیں گی۔ ان وجوہ کی بنا پر میں سمجھتا ہوں کہ چند خاص تہذیبی اثرات کے ماسوا عموماً شعراء کو ان کے انفرادی ذہنی اور روحانی نفسیاتی خصائص و امتیازات کی روشنی میں دیکھنا اور پرکھنا چاہئے اور لکھنوی یا دہلوی دبستان سے منسوب کرنے میں تعجیل سے کام نہ لینا چاہئے۔ اس لئے کہ شاعروں کے کلام کا غائر مطالعہ اس معاملے میں کسی واضح حد بندی کے خلاف ہے۔

پچھلے مصحفی کا بھی عجیب حال ہے کہ مولانا آزاد نے انہیں اس وجہ سے پچشم کم دیکھا کہ انہیں ان کے کلام اور شاعری خصوصاً زبان و محاورہ میں امر و سپن کے آثار دکھائی دیئے اور دہلی اور امر وہ کے درمیان۔ مولانا آزاد کی نظر میں۔ اتنا فاصلہ ہے کہ مصحفی اس کو عمر بھر عبور نہیں کر سکے۔ یہی وجہ ہے کہ انہوں نے انشا اور مصحفی کے جھگڑے میں انشاء کا پلہ ہر جگہ بھاری رکھا اور انتخاب کلام میں بھی ان کے نمائندہ کلام کو پیش نہیں کیا۔ انہوں نے کلام مصحفی میں انشا کا رنگ ڈھونڈ نکالا ہے اور وہی غزلیں لکھ دی ہیں جن میں مصحفی انشا کا انداز اختیار کرنا چاہتے تھے چنانچہ گردن، ایاغ ٹھنڈا آفتاب الٹا، بدن سرخ ترا، دہن بگڑا فلاطوں مرے آگے کی ردیف والی غزلوں میں مصحفی اپنے اصلی میدان سے بہت دور ہیں فی الحقیقت یہ سب غزلیں مصحفی کے مزاج اور ذہن و نفس کے اصلی رجحانات سے بہت دور ہیں ان میں جوش مقابلہ کی وجہ سے مصحفی نے زبردستی جوش اور درد بہ پیدا کیا ہے۔ وہ جوش و خروش اور سختی و سخت کوشی کے مضامین پر پوری قدرت نہیں رکھتے، ان کی اصل جاگیر نرمی، نزاکت، ندرت، نفاست اور لطافت ہے۔ لطیف تصورات، جذبات کے لطیف رنگ،



زندگی سادہ اور معتدل حقیقتیں عشق اور شوق میں بدستی کی جگہ سرخوشی، شکوہ  
شکایت اور غم و اہم میں دھیمی شکایت گزار، دھیمی دھیمی آنسو۔ لطیف افسردگی،  
غرض ہر طرح ایک معتدل رنگ سخن ان کی شاعری کی خصوصیت ہے جہاں  
کہیں ان کے کلام میں عشق کے واشگاف اور عریاں خیالات آگئے ہیں وہاں مصحفی  
اپنے پایہ خاص سے گر گئے ہیں جہاں کہیں پر جوش یا جوش انگیز مضامین اور اہرے  
ہیں وہاں بھی مصحفی اپنے مملکت خاص سے ہٹ گئے ہیں۔ جس جس موقع پر شوخ  
رنگوں اور نصف النہار کی چمک اور فصافوں جیسے روشن معانی کلام میں لائے گئے  
ہیں وہاں ان کے کلام کی اصل چمک ماند پڑ گئی ہے۔ ان کے کلام کی اصل  
چمک اسی حصے میں ہے جس میں ایک خاص قسم کی دھندلاہٹ، ناند کی اندر  
لطافت ہے (کیا تصورات میں اور کیا معنی میں، کیا زبان و بیان میں اور کیا  
کار کی ہیں)۔!

حقیقتاً یہ ہے کہ مصحفی کا رنگ خاص عبارت۔ جذبات کے دھیمے  
رنگ سے الفاظ و تراکیب کے لطیف سانچوں سے صوت و صورت کی  
خوش نمائی دل خوش کن لے کاری سے۔ جن میں صوت اور صورت کا عشق اور  
ذوق نمایاں حیثیت رکھتا ہے۔ ان کی زبان کے بارے میں بہت کچھ لکھا گیا  
ہے اور اس میں شک نہیں کہ مصحفی کی زبان غزل کی زبان ہے عمدہ غزل کی  
زبان ہے اس میں انہوں نے سب سے زیادہ اس اصول کو مد نظر رکھا ہے کہ  
ان کی زبان غزل میں صوت اور صورت کی سب خوبیاں پیدا کرے۔

اس سلسلے میں مترذکات اور دوسرے صحیح یا غلط محاورات کی بحث بھی  
سامنے آتی ہے۔ مثلاً مرآة الشعراء میں بعض ایسے الفاظ کی فہرست پیش کی گئی ہے جو  
مصحفی نے غلط باندھے ہیں۔ مثال کے طور پر فنی کی بجائے فنج، شتاب کی جگہ



شتابی، انتظار کی جگہ انتظاری۔ مگر حق یہ ہے کہ ان میں سے بہت سی صورتوں میں مصحفی نے ان خاص صوتی اثرات اور کیفیتوں کو سامنے رکھا ہے ان کے نزدیک صحیح اور غلط معیار شاید یہ ہے کہ صحیح وہ ہے جو صوت کو بہتر بنائے اور غلط وہ ہے جو صورت کو بگاڑے اس کی تائید اس سے بھی ہوتی ہے کہ انہوں نے مجمع الفوائد میں عمدہ شعر کیلئے اسی قسم کا معیار قائم کیا ہے۔

مصحفی نے اپنے کلام میں جمع مونث کے قدیم صیغوں کو قائم رکھا ہے۔ ان سے پہلے کے بزرگوں کے کلام میں بھی جمع مونث کی یہ صورتیں موجود ہیں مگر مصحفی کی شاعری میں ان کا استعمال اس لئے بڑی اہمیت رکھتا ہے کہ یہ صیغہ ان کے صوتی ذوق اور مخصوص تصورات سے بڑی مناسبت رکھتا ہے اس میں کسی حد تک "نسوانیت اور لہجے کی نرمی" اور انداز کلام کی شیرینی سی پائی جاتی ہے۔ مندرجہ ذیل اشعار (بلکہ ان اشعار سے متعلق پوری غزلوں سے) اس خیال کی پوری تائید ہوگی۔

اس نازنین کی باتیں کیا پیاری پاریاں ہیں

پلکیں ہیں جس کی چھریاں آنکھیں کٹاریاں ہیں

جاگا ہے رات پیارے توکس کے گھر جو تیری

پلکیں اور نیندیاں ہیں آنکھیں خساریاں ہیں

کیا پوچھتے ہو ہم دم اسوال مصحفی کا

راتیں اندھیریاں ہیں اختر شماریاں ہیں

بن دیجئے جس کے پل میں آنکھیں بھر آئیاں ہوں

کیا قہر ہے جو اس سے برسوں جدائیاں ہوں

کیا جائے رشک ہم کو اے مصحفی رہے پھر

سارے جہاں سے اس کی جب آشنائیاں ہوں

از بسکہ چشم تر نے بہا میں نکالیاں  
 مڑگاں ہیں اشک سرخ سے کھولوں کی ڈالیاں  
 کیا جانے ہے وہ طرہ مقطوع کس کے ہاتھ  
 آنکھوں میں کاٹتا ہوں میں منت رات کالیاں

لو ہو بھرا ہے ہاتھ حسائی پنر چھیرو  
 از بسکہ اوس نے کشتوں کی جانیں نکالیاں  
 کرتی ہیں خون سینکڑوں تھجکوستاؤں کون  
 پانوں کی سرخیاں تری ہونٹوں کی لالیاں  
 اے مصحفی تو ان سے محبت نہ کیجیو!  
 ظالم غضب ہی ہوتی ہیں یہ دلی والیاں

اوروں کی دید بانیاں نظروں میں ٹالیاں  
 دیکھا جو ہم نے اس کو تو آنکھیں نکالیاں  
 میرے جنوں کے خوف سے ہر صبح باغ میں  
 جوں شاخ بید کانپے ہیں کھولوں کی ڈالیاں  
 طوطی شکر شکن ہے لب یار کچھ تو بول  
 کیدھر گئیں وہ اب تری شیریں مقالیاں

ان سب مثالوں سے (جن کے پیش کرنے میں اس کثرت تعداد کا عذر صرف  
 یہ ہے کہ مجھے ان اشعار کے پڑھنے سے خاص لطف حاصل ہوتا ہے) یہ بخوبی ظاہر  
 ہو جاتا ہے کہ یہ جمع کے صیغے واحد کے مقابلہ میں زیادہ پر لطف ہیں۔ اور شاید



عشقیہ مضامین میں جمع مونث کا استعمال اصولاً اور قدرتاً زیادہ شوق انگیز و اشتیاق  
 نیز ہے بھی۔ مثلاً یاریاں، جوانیاں، بیقراریاں، جاں نثاریاں جیسے الفاظ  
 ان کے صیغہ واحد کے مقابلے میں جذبات کے لئے زیادہ اپیل رکھتے ہیں۔  
 اب مصحفی کے نمائندہ کلام کی بعض اور خصوصیات کی طرف اشارہ کرتا ہوں  
 ان میں ایک قابل ذکر بات یہ ہے کہ مصحفی نے غزل میں مناسب طول کی ردیف  
 سے بھی لطف پیدا کرنے کی کوشش کی ہے۔ اس صفتِ خاص میں ان کے ساتھ  
 ان سے پہلے اور ان کے بعد کے کچھ اور لوگ بھی شریک ہیں۔ ان کے بعد  
 کے اکثر شاعروں نے اس قسم کی ردیفوں کو اثر آفرینی کے لئے ردیف کی حیثیت  
 سے استعمال کیا ہے۔ اور اس میں شبہ نہیں کہ اس قسم کی ردیفوں سے کم از کم  
 صوتی تکرار کا لطف ضرور حاصل ہوتا ہے۔ مگر مناسب طول کی ردیفیں غزل کے  
 مجموعی اثر میں بہت اضافہ کرتی ہیں۔ بشرطیکہ ردیف کے یہ الفاظ یا ردیف کا  
 یہ جملہ غزل کے مرکزی جذبے کے ساتھ معنوی لحاظ سے بھی ہم آہنگ ہو۔ اور  
 غزل کے سبب اشار میں باہم معنوی وحدت اور ہم آہنگی پائی جاتی ہو۔ مگر جب  
 غزل ضرورت سے زیادہ طویل ہو جائے اور شاعر قافیہ پیمائی اور ردیف آرائی  
 پر اتر آئے تو طویل ردیفیں صوتی تکرار کی حد تک ضرور پُر لطف ہوتی ہے۔ مگر  
 دیر پا اثر نہیں ہوتا۔

مصحفی کے کلام میں۔ لفظی ردیفیں بکثرت ہیں۔ مگر جہاں ان کی ردیفیں  
 مکمل جملوں کی صورت میں ہیں اور معنی کے اعتبار سے قائم بالذات ہیں وہاں صوتی  
 اور معنوی تکرار نے ان کی غزل کو بہت پر لطف بنایا ہے۔ خصوصاً ان موقعوں پر  
 جہاں ردیف کا جملہ جذبہ انگیز اور خیال انگیز ہوتا ہے۔ مثلاً ذیل کی غزل میں سے  
 ہوائے عشق کا اظہار دیکھئے کیا ہو      سہی ہے اس نے بھی تلوار دیکھئے کیا ہو





شوخی چہنی نہ کراے شوخ کہ معشوں کی جس قدر چشم میں ہو شرم و حیا اچھی ہے  
 ان کی بہت سی ردیفیں معنی افزا بھی ہیں اور پوری غزل کو واحد تجربے کے اظہار  
 کیلئے خاص کر دیتی ہیں اس قسم کی پر معنی ردیفوں کے ذریعے معنوی شیرازہ بندی نے  
 مصحفی کے کلام میں ایک خصوصیت پیدا کر دی ہے اگرچہ اس میں وہ منفرد نہیں اور  
 صوت پسند اور صورت پرست شعرا کا ایک جم غفیر اس صفت میں ان کے ساتھ  
 شریک معلوم ہوتا ہے، مگر ان کی خصوصیت یہ ہے کہ ان کی غزلوں میں صرف ردیف  
 کی موسیقی پر اکتفا ہی نہیں بلکہ حقیقی جذبات کی ہلکی سی آمیزش اور لطیف سی چاشنی اس  
 موسیقی میں ہلکے ہلکے درد و اثر کی کیفیت پیدا کر دیتی ہے۔ ردیف کے ذریعے معنوی  
 شیرازہ بندی کی بے شمار مثالیں دی جا سکتی ہیں مگر اس مقالے کی تنگ دامانی مانع ہے  
 اس لئے صرف چند مثالوں سے وضاحت کرنے پر اکتفا کرتا ہوں۔

۵ آتا ہے کس کو پیار سے راتوں کو خواب تجھ بن

وہی نت کی آہ و زاری رہی اضطراب تجھ بن

تمام اشعار میں تجھ بن کی ردیف نے مضمون و معنی میں انتشار کی کیفیت پیدا

نہیں ہونے دی۔ تمام خیال تجھ بن پر مرکوز ہے۔

۶ درد مند دست بے آہ و فغاں کیوں کر ہے

عشق ہے یہ تو چھپائے سے نہاں کیوں کر ہے

کیوں کر ہے کی ردیف نے ایک خاص معنی کی مرکزیت پیدا کر دی ہے

دل تری بے قرار یاں کیا تھیں؟

رات دے آہ و زاریاں کیا تھیں؟

۷ کیا تھیں؟ نے شیرازہ بندی پیدا کر دی ہے۔

باغ سرسبز ہے اور آب و ہوا اچھی ہے ۷

کبھی سیر کوئی دم کہ فنا اچھی ہے ۷

اتھ گیا ہے وہ ستم دیدہ کہیں مدت سے ۷

کچھ خبر مجھ کو دل اپنے کی نہیں مدت سے ۷

اول تو یہ دھج اور یہ رفتار غضب ہے ۷

نس پر ترے پازیب کی جھنکار غضب ہے ۷

۷ برق رخسارِ یار پھر چمکی اس چمن کی بہار پھر چمکی [پھر چمکی.....]

یہ چیرہ بلا دار نہ دیکھا تھا سو دیکھا ۷

بانگوں میں طرح دار نہ دیکھا تھا سو دیکھا ۷

ہم جہاں رہتے ہیں پیارے وہ جہاں اور ہے ۷

وہ جگہ اور ہی ہے اور وہ مکاں اور ہی ہے ۷

جہاں تیکھے اوز مرے نے شوخی اور برجستگی پیدا کی ہے۔ مثلاً

شام تک کرتی ہے تو کیونکر اثر دیکھیں تو ۷

ہم بھی شیخی تری اے آہ سحر دیکھیں تو ۷

ڈھب میں آجائے تو آجائے وہ شب پوری سے ۷

اوس کے پاؤں پہ ذرا ہاتھ کو دھر دیکھیں تو ۷

لاہ ہے شبدہ بازی پہ چمن میں ہم آج! ۷

گل کھلانا تر اے داغِ جگر دیکھیں تو ۷

ایک تو بیٹھے ہو دل کو مرے کھوا اور سنو ۷

نس پہ کہتے ہو دیا ہے تجھے لو اور سنو ۷



چٹکیاں لیتے ہو جب پاس مرے بیٹھتے ہو  
 آپ نے زور نکالی ہے یہ خواہر سنو  
 ابھی دفتر میں بغل میں اے ہم نفسو!  
 ایک ہی بات میں اتنا نہ کہو اور سنو

دور سے مجھ کو نہ منہ اپنا دکھاؤ جاؤ!  
 بس جی بس دیکھ لیا میں تمہیں جاؤ جاؤ  
 جاؤں جاؤں ہی جو کرتے ہو تو مانع ہے کون  
 جاؤ مت جاؤ جو جاتے ہو تو جاؤ جاؤ

ہم بھی ہیں ترے حسن کے قربان ادھر دیکھو  
 کیا آئینہ دیکھے ہے مری جان ادھر دیکھو  
 آنکھیں نہ چہرا مجھ سے مری جان ادھر دیکھو  
 اے میں تری اس چشم کے قربان ادھر دیکھو

مصحفی کے کلام میں زندہ دلی، شوخی اور طنز کا رنگ عموماً کمزور ہے اگرچہ  
 اس قسم کے وسائل سے انہوں نے کچھ نہ کچھ زندگی ضرور پیدا کر دی ہے اس سلسلے  
 میں اس خیال کا اعادہ بے محل نہ ہوگا کہ ردیفوں سے صوت و صورت کے اثرات  
 پیدا کرنے کا فن بڑا نازک بھی ہے اور خطرناک بھی کیونکہ اس معاملے میں ذرا سی  
 احتیاطی یا بے اعتدالی سے غزل میں جب اس قسم کی بانہی گری یا صنعت گری مقصود  
 بالذات بن جاتی ہے تو غزل اپنی اصلی روح سے اظہار جذبات کا قالب نہیں بن  
 سکتی۔ یہی وجہ ہے کہ اس قسم کی ردیفوں والی غزلیں گہری درد مندی کے

مضامین سے کچھ زیادہ مطابقت نہیں رکھتیں۔ تفکر اور سوچ کے مضامین عموماً  
 ایک لفظی ردیفوں میں بہتر طریق سے ادا ہوتے ہیں یا زیادہ سے زیادہ دو لفظی  
 ردیفوں تک ان کا اظہار عمدہ ہو سکتا ہے۔ مصحفی کے کلام میں اس کے بھی عمدہ  
 نمونے ملتے ہیں مگر مصحفی کا اپنا میلان طویل ردیفوں کی طرف ہے ردیفوں کا نمونہ یہ ہے

جن روزوں کہ رنگ آنکھوں کا اپنی جگری تھا  
 ہر لخت جگر روکش گل برگ تری تھا  
 وہ چھوڑ گیا مجھ کو پس قافلہ تنہا  
 جس ساتھ مجھے داغیہ ہم سفری تھا  
 شب جس سے رہا دل میں ترے ا  
 وہ صبح تلک مست مئے بے خبری تھا  
 پایا نہ تجھے مصحفی میں صبح کے ہوتے  
 اے سوختہ جاں کیا تو چراغِ سحری تھا

ساتی شراب لایا مطرب رباب لایا  
 مجھ پر تو اک قیامت غمہ شباب لایا  
 کہتا نہ تھا میں اے دل مت جا تو اس گلی میں  
 آخر تو مجھ پہ آفت خانہ خراب لایا  
 دل درد و غم کی اس کے ہرگز نہ تاب لایا  
 یہ ہر گھڑی کار و نا اور ایک عذاب لایا

مندرجہ بالا تفصیل سے غالباً یہ بات واضح ہو گئی ہوگی کہ مصحفی کا ایک خاص

رنگ ہے جس کی وجہ سے ان کو اردو شاعری میں ایک خاص مقام حاصل ہے



ان خیالات کی روشنی میں ہم یہ کہہ سکتے ہیں کہ ان کے رتبہ شاعری کے متعلق راستے دینے میں ہمارے نقادوں نے عموماً افراد و تفریط سے کام لیا ہے۔ اس کی وجہ شاید یہ ہے کہ ادبی جانب داریوں کے زیر اثر ان کے مداحوں نے صرف اچھے کلام کو پیش نظر رکھا ہے اور ان کے خلاف رائے ظاہر کرنے والوں نے ان کے برے کلام کو اس میں کار بنایا ہے مگر میں سمجھتا ہوں کہ یہ اصول کار درست نہیں کسی شاعر کے رتبہ و مقام کی تعیین کے وقت صرف اتنا ہی کافی نہیں کہ صرف اس کے بہترین کلام پر ہی نظر ڈالی جائے بلکہ صحیح جائزے کے پیش نظر شاید مناسب یہ ہوگا کہ اچھے کلام کے ساتھ ساتھ اس کے برے کلام کو بھی دیکھا جائے۔ شعر اسکے کلام کے جائزے کے سلسلے میں ایک بڑی وقت یہ پیش آتی ہے کہ ان کے مجموعوں اور دیوانوں میں ہر قسم کی شاعری کے نمونے مل جاتے ہیں، جہاں بلند بصائر و معارف کے نمونے دستیاب ہوتے ہیں۔ وہاں نہایت پست اور ذلیل قسم کے خیالات بھی سامنے آتے ہیں اسکا نتیجہ ہوتا ہے کہ مختلف جانب داریوں کے زیر اثر ایک خاص شاعر ایک وقت سب سے بڑا شاعر بھی قرار دے دیا جاسکتا ہے اور بدترین شاعر بھی!۔

میر تقی ام کو کل تک اردو کے کیٹس اور ٹیلے اور خداجانے کیا کچھ قرار دیتے تھے مگر انہی کے کلام کے ایک حصے کی بنا پر بعض نقادوں کی نظر میں وہ اپنے عصر کے سب سے بڑے بد مذاق اور "صدرنگ" اور پرست قرار دینے لگے ہیں۔ یہ حال ہمارے سب شاعروں کا ہو سکتا ہے یا ہے! پس جب صورت حال یہ ہے کہ اس سلسلے میں کی تدبیر کیا ہے۔ میر ذاتی خیال تو یہ ہے کہ اس سلسلے میں بزرگوں کے اس نظریے کو ضرور سامنے رکھنا چاہئے جس کے ماتحت وہ شاعروں کے متعلق اس قسم کا خیال ظاہر کیا کرتے تھے "پستش بغایت پست و بلندش بغایت بلند" یا مثلاً "پستش بیار پست نیست مگر بلندش بیار بلندست" وغیرہ وغیرہ!۔

اس معیار سے یہ فائدہ ہوگا کہ شاعر کے کلام کے بارے میں جہاں ہم اس کی بلند یوں اور رفتوں کو ناپ سکیں گے وہاں ہم اس کی پستیوں اور نشیبوں کا اندازہ بھی لگا سکیں گے۔ اور اس عمل صحیح و تفریق سے ہم غالباً حقیقت کے قریب ہونے کے قابل ہو سکیں گے۔

مندرجہ بالا اصول کے پیش نظر مصحفی ایک متوسط درجے کے شاعر قرار دیئے جاسکتے ہیں۔ ان کی شاعری نہ بغایت بلند ہے اور نہ بغایت پست ان کے کلام میں بلند ترین فضائیں شاید کم سے کم ہیں مگر اس سے بھی انکار نہیں کیا جاسکتا کہ ان کا پست کلام بھی انتہائی پستیوں تک بہت کم پہنچتا ہے۔ یہ جائزہ باعتبار معانی اور تصورات کے ہے۔ مگر جب ہم صوت اور صورت کے نقطہ نظر سے ان کی شاعری پر نظر ڈالتے ہیں تو ہمیں یہ محسوس ہوتا ہے کہ ان کے کلام کے بد نما حصوں پر ایک سفید اور خوش نما چادر اس طریق سے پڑی ہوئی ہے کہ ہم اس کی بد نمائی کو کچھ دیر نظر انداز کر دیتے ہیں اور بہت کم ایسا ہوتا ہے کہ ان کے کلام کے اس حصے کو پڑھ کر اٹقل اور ناگواری محسوس ہوتی ہے۔



# ناسخ کی منسوخ شاعری

اس دور میں جب کہ مذاقِ سلیم نے پیر آتش اور غالب کی شاعری کے حق میں ہمہ گیر قبول و تہنیر کی فضا پیدا کر دی ہے۔ ناسخ کی شاعری پر کچھ لکھنا اور اس کے حق میں کلمہ خیر کہنا بڑی جرات کی بات ہے۔ اور شاید میں بھی یہ جرات نہ کرتا اگر مجھے رہ رہ کر یہ خیال نہ آتا کہ ہم یہ رویہ اختیار کر کے کہیں ناسخ کے ساتھ بے انصافی تو نہیں کر رہے ہیں ان کے کلام کو کلامِ منسوخ سمجھ لینے کی رسم عام ہو جانے کے باوجود غیر منصفانہ ہے کیونکہ وہ بہر حال ایک مسلم الثبوت استاد ہیں اور شعرائے اردو کا ایک اہم خاندان ان سے منسوب اور وابستہ ہے۔ اور بعض شعرائے کبار جو ان کے سلسلے کے نہیں تھے وہ بھی ان کو مانتے تھے خود غالب کے لئے بھی کچھ عرصہ تک ان کی شاعری جاذب توجہ رہی پس اس رتبے کا شاعر اور استاد آخر اس کی شاعری کے کسی پہلو کے حق میں کچھ نہ کچھ کہنا تو ممکن ہونا ہی چاہئے! یہ صحیح ہے کہ وہ روایات جن کے وہ ناسخ سمجھے جاتے تھے خود ہی آج بڑی حد تک منسوخ ہو چکی ہیں اور شاعری کے متعلق اہل ادب کا نقطہ نظر بھی بڑی حد تک

منسوخ ہو چکی ہیں اور شاعری کے متعلق اہل ادب کا نقطہ نظر بھی بڑی حد تک بدل چکا ہے مگر ناسخ کا نظام تمام ناقابل منسوخی نہیں، دور قدیم کے اساتذہ ادب کے مطالعہ کے وقت یہ بھی ممکن نہیں کہ ہم ناسخ کے بارے میں کچھ بھی نہ کہیں یا یہ کہہ کر آگے بڑھ جائیں کہ چھوڑ بیٹے ناسخ میں کیا رکھا ہے؟ ان کے یہاں تو کام کا شعر صفحوں کے صفحے الٹا دینے کے بعد کہیں ایک آدھری نظر آتا ہے!

میری دانستہ میں یہ مناسب نہیں۔ اس طریق مطالعہ سے ہم ناسخ سے ہی نہیں اپنے مطالعہ ادب سے بھی نا انصافی کے مرتکب ہو رہے ہیں۔ ناسخ نے اردو شاعری کی تاریخ میں ایک جگہ حاصل کی ہوئی ہے۔ لہذا اس کے مقام کی تعین ہر حال میں ہونی چاہیے۔ تاکہ یہ سمجھا اور سمجھانا آسان ہو جائے کہ ناسخ نے اردو شاعری کو کیا کچھ دیا؟ یا کم از کم یہ کہ آج ہم ناسخ سے کیوں روٹھے ہوئے ہیں! اس خیال کی تو فوری تردید کی جاسکتی ہے کہ ناسخ کا سب سے بڑا جرم یہ تھا کہ وہ ربستان لکھنؤ کے امام سمجھے۔ کیا یہ ایسا جرم ہے جو کسی حال میں بھی معاف نہیں کیا جاسکتا۔ لکھنؤ کا اگر کوئی ربستان تھا تو اس کی تقصیرات کے واحد ذمہ دار ناسخ ہی نہ سمجھے اس میں تو بیسیوں بڑے اور صد ہا چھوٹے شعراء دوسرے بھی شریک سمجھے۔ اور جو گناہ ناسخ سے یا شعرائے لکھنؤ سے منسوب کئے جاتے ہیں ان گناہوں کا آغاز لکھنؤ سے ہی کیوں ہوا اس کے اولین قصور دار تو بعض ایسے بزرگ بھی سمجھے جو دہلی سے ہی متعلق سمجھے، وہیں کی تربیت پائے ہوئے سمجھے اور ابتداً انہوں نے اسی ماحول میں داغ دار اشارہ کرنا شروع کئے سمجھے بد مذاقی کسی ایک خطے سے مخصوص نہیں وہ تو زہر گیا کی طرح ہر جگہ نمو پالکتی ہے۔ دہلی ہو لکھنؤ، غزنی ہو یا صفاہاں اخلاقیات کا انحطاط کسی ایک مکان و مقام تک محدود نہیں۔ بعض بڑی نیک نام



کتابوں میں بھی بدنام اشعار یا گنہگار نظمیں بھی موجود ہیں۔ مرشد روم کے یہاں "یکروکدو" کی حکایت، نظامی گنجوی کے یہاں "سیم مسطورق الف کوئی است" کی سی نائیندنی پچھتی، سنائی عزیزی (جن سے صوفیانہ شاعری کی روایت چلتی ہے) کے یہاں "کارنامہ بلخ" کی فحش حکایات اور اسی طرح درجہ بدرجہ فارسی اردو شاعری کے بعض خاص ادوار میں سو قیت و ابتذال کی مثالیں کوئی ایسی چھپی ہوئی باتیں نہیں جن کی تشریح کے لئے مثالوں کی ضرورت ہو۔

ان حالات میں بطور خاص لکھنؤ کو اس جرم کا گنہگار خصوصی قرار دے دینے کی ایک عادت سی ہو گئی ہے اور یہ عادت تاریخی ذمہ داریوں سے کبھی بعض اوقات بے نیانہ ہوتی دکھائی دیتی ہے۔ دہلی کے فحش کلام اور لکھنؤ کے فحش کلام میں ذوق صرف اسی قدر ہے کہ لکھنؤ میں عورتوں سے شوق بازی کی بات کھلے ڈالے انداز میں منظوم ہونے لگی تھی وہی باتیں دہلی میں مردوں کی شان میں صاف طور پر بیان ہوتی رہیں ہمارا معاشرہ عورتوں کے بارے میں خاصا نازک احساس رہا ہے اور آج بھی نازک احساس ایک حد تک لکھنؤ کی بدنامی کا ذمہ دار ہے ورنہ اس معاملہ خاص میں نسبت اور مقدار کا فرق تو تسلیم کرنا ہی پڑے گا) تفسیر تو دہلی و لکھنؤ دونوں ہی سے سرزد ہوئی معلوم ہوتی ہے۔

ان حالات میں غریب امام بخش ناسخ کو محض اس وجہ سے منوخ شاعر قرار دینا صحیح نہ ہو گا کہ وہ لکھنؤ کے بعض مبتذل شری خناصر کے نمائندہ سمجھے۔ اردو شاعری کی تاریخ میں ناسخ کو بہر حال ایک خاص اہمیت کا مالک قرار دینا پڑے گا۔ خواہ اسکی بنیاد ان کی شاعری پر نہ سہی ان کے تصور شاعری پر ہی رکھنی پڑے۔ ان کے تصور شاعری کا یہ اہم عقیدہ خصوصاً غور کے قابل ہے کہ ان کے نزدیک شاعری کیلئے ایک خاص قسم کی ادبی زبان کا ہونا لازمی ہے۔ ان کے تصور کی شاعری کوئی ایسی شے نہیں جو صرف



جذبے کے مراد سے تعمیر کی جاسکتی ہو، گویا شاعری کیلئے خاص زبان کی ضرورت ان کے نزدیک بنیادی ضرورت ہے۔

یہ سوال کہ شاعری کی کوئی خاص زبان ہوتی بھی ہے ایک متنازع فیہ سوال ہے شاعری کا وہ نظریہ جو تجربہ ہی کو شاعری کا اور ڈھنا بچھونا قرار دیتا ہے تجربے کی ماہیت سے جدا کسی خاص زبان شعری کا قائل نہیں۔ مگر اس سے تو انکار نہیں کیا جاسکتا کہ ادب میں زبان کا مقتضائے حال کے مطابق ہونا ایک ایسا اصول ہے جس کے بغیر تجربہ کامل اظہار و ابلاغ سے قاصر و ناکام رہ جاتا ہے کیونکہ جب تک زبان کے ایسے سانچے مہیا نہ ہوں جو مقتضائے حال کے اظہار میں کامل سمجھے جائیں اس وقت تک تجربے کا بے زبان رہنا یقینی ہے۔ ان وجوہ سے ایک خاص حد تک ادب اور شاعری کیلئے ایک خاص قسم کی زبان کی ضرورت سے انکار نہیں کیا جاسکتا۔

ناسخ کا اصل کارنامہ ادبی یہی ہے کہ انہوں نے ادبی زبان کی تصحیح و توسیع کیلئے خاص کوشش کی ہے۔ اور شہسہ مذاق کی تشفی کیلئے الفاظ کے نقل و گرائی اور حروف کی صوتی خوبیوں کے توضیحی اصولوں پر خاص زور دیا ہے اس بارے میں قدیم بلاغت کا فن ان کے سامنے تھا۔ اسی کی بنیاد پر انہوں نے الفاظ کی فصاحت اور کلام کی بلاغت کے قاعدے وضع کئے اور ان کو لکھنؤ کی زبان پر استعمال کرتے ہوئے ذوق سامع کی تربیت کے سامان پیدا کئے۔ یوں انہوں نے ایک طرف شاعری کو صحت لفظی سے ہموں دیا اور دوسری طرف شاعرانہ ذوق کو ناگوار آوازوں سے بچا کر صوت خوش اور لفظ درست کا ربط قائم کیا۔

یہ تسلیم ہے کہ کسی نابینا کا تخلیقی جوش لفظ اور صوت کی ان پابندیوں کا بطور خاص روادار نہیں۔ بسا اوقات بڑے شاعر ادیب ایسے الفاظ اور ایسے



اصوات کو کام میں لاتے ہیں۔ جن کی موسیقی سے عام کان پہلے سے مانوس نہیں ہوتے۔ بڑے شاعر اپنے لئے نئے الفاظ و اصوات کے ساتھ ساتھ اپنے لئے نئے کان بھی پیدا کر لیا کرتے ہیں۔ مگر دنیا میں سب شاعر بڑے نہیں ہوتے اور سب بڑے شاعر ایسے بھی نہیں ہوتے جو اپنے لئے اپنی خاص زبان کے خالق بھی ہوں۔ شاعری اور ادب میں اظہار کے کچھ ایسے سانچے پہلے سے ضرور موجود ہوتے ہیں جن کو تشفی بخش خیال کیا جاسکتا ہے اور جن کو خاص و عام ہر قسم کے شاعر بلا تکلف استعمال میں لاسکتے ہیں۔

اردو میں اصلاحِ زبان کا سلسلہ دکن کے دور کے اختتام کے بعد شمالی ہندوستان میں شاہ حاتم اور مظہر جان جاناں سے شروع ہو کر تیر و مرزا کے زمانے تک ترقی پا کر مرحلہ بہ مرحلہ آتش و ناسخ کے دور تک پہنچتا ہے۔ اس میں از ابتدا تا انتہا در اصول خاص طور سے مدار عمل نظر آتے ہیں، اول زبان کے ناگوار ریشوں کی صفائی، دوم رائج الوقت اشرافی زبان و روزمرہ کی فصیحت، کیونکہ فارسی، ہندی لفظوں کی ترکیب بے علمی کی علامت تو ہے ہی بعض اوقات، صوت کی ذمہ دار بھی ہوتی ہے۔ اسی طرح غیر اشرافی گنوازی الفاظ بیشتر اوقات ان لطافتوں کے اظہار سے قاصر رہتے ہیں جو کسی تجربے کی محرکات کیلئے لازمی ہوتے ہیں۔ ناسخ کے اصول بھی یہی تھے اور انہوں نے ان اصولوں کی مدد سے شاعری کو زیادہ خوش آواز اور زیادہ مانوس اور علمی لحاظ سے بلند پایہ و با تمکین بنانے کی کوشش کی ہے۔

ناسخ کی ان کوششوں کو دوسرے الفاظ میں یوں بیان کیا جاسکتا ہے کہ انہوں نے شاعری کے تجربات کے لئے لفظ کی فصاحت کو بنیادی اہمیت دی انہوں نے شعر کے ڈھانچے کو زیادہ مکمل اور بے عیب بنانا چاہا تاکہ اس میں کوئی جھول نہ پڑے اور اس کی موسیقی با اصول اور مرتب ہو اور معنوی لحاظ سے شعر قابل فہم، مانوس اور قابل قبول بن جائے اس میں کوئی پیچیدگی، کوئی ابہام، کوئی رکاوٹ، کوئی جھونڈ اپنا پیدا



نہ ہو۔ ناسخ کا نظریہ زبان یہ تھا کہ جذبے کی زبان کسی فرد کی زبان خاص نہیں بلکہ اپنے زمانے کے شہسہ مذاق لوگوں کی مشترک زبان ہوتی ہے ناسخ ہی کے ذریعے اردو شاعری اور اردو ادب کی زبان نے اپنا آپ پہچانا۔ اس نے فارسی قواعد کے بیٹے مستعار انداز اور ہندی سنکرت کے جذبہ ہونے والے اصوات و تراکیب کو یکسر مسترد کرتے ہوئے شاعری میں خالص اردویت کا حق جتلانا شروع کیا۔!

یہ ہے تو ناسخ کا ایک خاص ادبی کارنامہ۔ لیکن اگر کوئی تنقیص کرنے پر آجائے تو کہہ سکتا ہے کہ ناسخ کا یہ احسان شاعری پر احسان نہیں۔ صرف شاعروں پر احسان ہے اہلئے کہ ان کی ان لسانی اصطلاحات سے اردو شاعروں نے جتنا فائدہ اٹھایا اس سے کہیں زیادہ نقصان اس اصول بندی اور دبستانی ضابطہ بندی سے ان کی اپنی شاعری کو پہنچ گیا۔ ناسخ کو یا ساری عمر زبان کو سنوارتے اور اپنی شاعری کو بگاڑتے رہے۔ اور یہ رائے شاید کچھ زیادہ غلط بھی نہیں۔ ناسخ جو خصوصاً مذاق جدید کے معیار سے آتش سے بہت پیچھے رہ گئے تو اس کا باعث بھی یہ تھا کہ ان کی شاعری ان کے قواعد لسانی کے تابع سی ہو گئی تھی۔ اس پر ان کی زندگی کے مشاغل بھی کچھ ذمہ دار نہ تھے۔ وہ عمر بھر سیاست کے چکر میں رہے۔ ان حالات میں ان کی شاعری "جزو سیاست از پیغمبری" کا مصداق بنتی تو کیسے؟ وہ اس خلوت دل سے محروم رہے جس کے الہام شعری پرورش پاتا ہے وہ ریاضت کے اس گداز سے بھی محروم رہے جس میں انسان محرومیوں اور ناکامیوں کو اپنے لئے سرمایہ ادراک و بصیرت بناتا ہے۔ وہ بے دلی کے اس فیض سے بھی تہی دامن رہے جس میں نو میدنی جاوید تک بھی آسان بن جاتی ہے۔ جہاں امید و ناامیدی کی درمیانی سطح بہت باہر یک رہ جاتی ہے۔

میری حقیر رائے میں ناسخ کا المیہ یہ نہیں کہ وہ عمر بھر زبان کی تہذیب و تنقیح میں

منہمک رہ کر محض علمی مشغلے کے آدمی بن کر رہ گئے بلکہ ان کا حادش ان کی وہ سیاسی زندگی



تھی ہے جس میں ان کے کردار کو خلوص ضمیر کی قربانی دینی پڑی اور وہ شاعری سے زیادہ شاعری کرتے رہے۔ جہاں تک ان کی فطری قابلیتوں کا تعلق ہے اگر وہ مختلف ہوتا تو وہ لکھنؤ کے ایک دوسرے سو داہن سکتے تھے۔ مگر لکھنؤ کی معاشرت میں وہ ملی کا احساساتی پیوند لگنا قدرے مشکل تھا۔ وہ ناسخ تھے اور ناسخ ہی رہے اور یوں رفتہ رفتہ مٹو خ ہو کر رہ گئے!

ناسخ کے مزاج کی یہ خصوصیت بڑی نمایاں ہے کہ وہ دماغی عمل کی طرف زیادہ راغب ہیں۔ جذباتی رد عمل اور جذباتی فکر سے ان کی طبیعت بھاگتی ہوئی معلوم ہوتی ہے۔ ان کے تخیل کی راہیں بھی دماغی ریاضت کے خیابانوں میں کھلتی ہیں یہی وجہ ہے کہ مضمون آفرینی ان کا میدان خاص ہے وہ عام جذبہ کی بات بھی دماغی مخاطب کے ذریعے ادا کرتے ہیں۔ جذبہ کا پیغام جذبہ کی زبان سے جذبہ تک کم ہی پہنچایا گیا ہے وہ وہم و خیال کے عجائب خیز پیوند کاری کے تجربے کرتے رہے جن کی غایت یہ تھی کہ آہا! ہم حقیقت سے کتنے دور رہے۔ ہم فطرت سے کتنے اونچے اڑے۔ انہوں نے مہومات کی فضا میں لفظی تنگ بازی خوب کی۔

دنیا کے اکثر ادبوں میں یہ دیکھا گیا ہے کہ جب کسی دور میں بعض اسباب سے صحیح شاعرانہ تحریک اسخطاط پذیر ہو جاتی ہے اور شاعروں کے دل تجربہ درد سے خالی ہو جاتے ہیں تو اس وقت ایک ایسی جماعت پیدا ہو جاتی ہے جو اول معانی و تجربات سے معانی کی صورتوں پر خاص زور دیتی ہے۔ روم و حقیقی مضامین کی بجائے ایسے مرعوب کن خیالی احتراعات پر متوجہ ہوتی ہے جن تک پہنچنے کیلئے جذباتی ادراک و احساس سے زیادہ دماغ پر زور دینا پڑتا ہے یہی چیز اردو فارسی شاعری میں مضمون آفرینی اور معنی یابی کے نام سے یاد کی جاتی ہے اس



طرز شاعری میں لفاظی، کھوکھلا پن اور مفروضات و مومومات پر انحصار ضروری ہو جاتا ہے۔ حقائق سے بے بعد اس کی سب سے بڑی سرحد کمال سمجھی جاتی ہے ناسخ کی طبیعت نے بھی اسی میدان کو پسند کیا۔ ان کا مقصود قاری کے جذبات و درجہ باتِ جمال کو ابھارنا نہیں تھا۔ نہ کوئی تصویر دکھانا بلکہ وہ قاری کے استعجاب، اس کی قوت و ہم اور ملکہ حیرت کو ابھار کر اس کو ششدر کرنا چاہتے تھے۔ تاکہ وہ ان کے "مضامین دور" کو سن کر واہ واہ کر اٹھے اور حیرت زدہ ہو کر اعلان کر دے "کتنی دور پہنچا ہے شاعر کا تخیل!"

زیادہ مثالیں تو اس مضمون میں سمانہ سکیں گی۔ چند اشعار ہی وضاحت کیلئے کافی ہوں گے۔ کہنا یہ ہے کہ اے محبوب جب تو گلشن میں آ کر نقاب کو الٹتا ہے تو پھول کا رنگ تیرے رعب حسن کے باعث متغیر ہو جاتا ہے۔ بات سادہ کی تھی کئی اور شاعروں نے بھی اس مضمون کو ادا کیا ہے مگر مانوس اور موثر انداز میں لیکن ناسخ کو سارہ اظہار کی ادا کبھی نہیں بجاتی۔ وہ اس مضمون کو یوں ادا کرتے ہیں کہ

تو وہ خورشید ہے الٹے جو گُلستاں میں نقلاب  
چہرہ گل میں تلون ہو رہی خر با کا

واضحین تو اعد کی قسمت میں یہ عرونی ازل سے لکھی ہے کہ وہ جس فن کی اصلاح و تہذیب کے لئے قوانین وضع کرتے ہیں۔ ان پر خود عمل کرنے کی ہمت ان میں باقی نہیں رہتی۔ خلیل بن احمد عروسی کا بھی یہی حشر ہوا تھا۔ ساری عمر شاعری کو درست کرتے رہے مگر کام کا ایک شعر بھی کبھی نہ لکھ سکے۔ مندرجہ بالا شعر میں تلون اور خر با کے الفاظ غریب و وحشی نہ ہی عزیل کی لطافت کے نقطہ نظر سے بڑے ہی ناگوارہ الفاظ ہیں مگر شاعر ہجرا شاعری سے زیادہ مرعوب کن الفاظ کی جستجو میں تھا چہرے کے تیز کے لئے

خر با سے کم شکار تو ان کی نظر میں شاید صید زبوں ہی ہوتا۔ مضمون کتنا حسین و جمیل ہو سکتا تھا مگر چہرہ گل کو خر با صفت بنانے کے شوق میں سارا جمال ضائع



ہو گیا۔ اور تشبیہ بھی کیسے بدرنگ کر یہ المنظر جانور سے دی گئی۔ اسی وجہ سے یہ شعر ناکام رہا۔

اب حسن محبوب کی توصیف سے متعلق ایک اور شعر بھی ملاحظہ ہو، اسے ہر اک انگلی ہے اس کی شمع کا نور ہتھیلی اک بلور میں شمع داں ہے تشبیہیں خوب ہیں مگر باغیہاں بھی کیفیت پیدا کرنے میں مانع ہوا ہے تاہم یہ شعر غنیمت ہے مگر یہ شعر دیکھئے۔

دیکھ اپنے روئے آتش ناک کی تاثیر کو تیرے نقشہ نے جلایا کاغذ تصویر کو روئے آتش ناک کی ترکیب سے لے کر کاغذ تصویر تک کسی شے سے جمال رخ کی اصلی کیفیت نمایاں نہیں ہو سکی صرف ہمارے ملکہ استجاب کی قدر سے تسلی ہوئی۔

نہ لائے عالم بالا سے کیوں طوبی کے مضمون کو غنضب ہے سرور باندھا اس پری کے قد گل گوں کو ذرا دیکھے کوئی ابرو تو سمجھے قدر شاعر کی یقین ہوا کہ جہاں کو مشک اس کاغذ میں رکھا آٹھ بندہ گیا جھکے تصویر کس قد موزوں کا آج خیال قامت موزوں ہے میری طبع موزوں کو یہ کس شاعر نے ناموزوں کیا مصرع موزوں کو لکھا ہر مصحف رخ پر خدانے بیت موزوں کو کروں تحریر میں جس پر تری زلفوں کے مضمون کو جو بگڑا ہے مری نظروں میں اک شمشاد ہے

یہ سب اشعار توصیف حسن کے ہیں اور غنیمت ہیں مگر سچ یہ ہے کہ ان سے توصیف حسن کا حق ادا نہیں ہوا جس طرح مصوری کے بعض دبستان اظہاری نہیں اخفائی ہوتے ہیں۔ اسی طرح تاریخ اظہار سے زیادہ اخفائیں اعمقاً درکھتے معلوم ہوتے ہیں۔ بس دھبے ہی دھبے۔ صاف نقوش اور خط و خال ان کے پسند کی شے نہیں۔ وہ طلسم کی دنیا کے معار میں حقیقت کی مانوس دنیا سے کوہ قاف کے دیروں اور پریوں کے قلعے تعمیر کرتے رہتے ہیں۔



یہ مانا کہ یہ طلسم انگریزی اور عجمی زبانوں کی مخصوص ملکیت نہیں۔ فارسی اور اردو کے بعض اور شاعروں نے بھی اسکو اپنایا ہے۔ طلسم انگریزی میں بیدل اور غالب بھی کسی سے کم نہیں۔ مگر ایک بڑا فرق جو مثلاً غالب اور ناسخ میں ہے وہ یہ ہے کہ مرزا غالب کا طرز بیان جیسا بھی ہو وہ حقیقی تجربات و احساسات کا ہمینماں رہتا ہے جو ان کے ہر قسم کے اشعار میں ظاہر ہو کر رہتے ہیں۔ انہوں نے دنیا کو احساس کی عینک سے دیکھا ہے اور قلب و نظر کے سچے شہادت کو بیان کیا ہے۔ خواہ طلسمی طرز بیان میں یا حقائق کے انداز میں، ان کے پچیدہ سے پچیدہ اشعار سے کوئی نہ کوئی جذبائی یا جمالیاتی حقیقت کی رنگین و نیلے کو متعارف اشعار سے جذبے کا کوئی پہلو نمایاں ہوتا ہے۔ شاید نہیں!۔

فارسی کے جن شاعروں نے مثالیہ لکھا ہے ان میں صائب اور غنی را در کلیم وغیرہ بہت ماننے جاتے ہیں۔ مثالیہ میں باقی ہزار خرابیاں بھی مگر ایک خوبی اس میں ضرور ہے کہ اس سے زندگی کی بعض حقیقتوں کا اظہار ہو جاتا ہے۔ اور اشعار بہر حال کچھ سچائیوں کے ترجمان ہوتے ہیں۔ مثالیہ شعر دیکھئے۔

فروتنی است نشان رسیدگان کمال کہ چوں سوار بمنزل رسد پیادہ شود  
 پہلے مصرع میں ایک اخلاقی نکتہ اور زندگی کا ایک اعلیٰ سبق ہے دوسرے مصرع میں زندگی کی ایک عادت اور رسم ہے جو واقعہ کا درجہ رکھتی ہے اکثر اچھے مثالیہ اشعار میں یہی خوبی نظر آتی ہے کہ اس میں غیر حقیقی رشتوں سے شعر کا تانا بانا تیار نہیں ہوا بلکہ حقیقت اور واقعہ ہر حال میں موجود ہے۔

ناسخ کی شاعری میں مثالیہ کے اچھے نمونے بھی مل جاتے ہیں مگر ذہن کو عجمیہ آفرینی کا شوق ہے اس لئے مثالیہ میں بھی یہ عادت ترک نہیں ہوئی۔ اس شعر میں مثال کی منفیانہ شان ملاحظہ ہو۔



مثال غلط نہ ہی انداز بیان وہی انخفائی ہے جس کا ناسخ کو خاص شوق ہے  
 خیر مثال یہ کے اشعار میں پھر بھی براہ راست اظہار کی مثالیں مل جاتی ہیں مگر انکی باقی  
 شاعری میں انخفا کا شوق اس درجہ بڑھا ہوا معلوم ہوتا ہے کہ اگر ناسخ کا بس چلتا تو  
 وہ اپنے اشعار کیلئے... کوئی غلطی خط ایجا کرتے۔ مگر کیا کرتے لکھنؤ کے مشاعروں میں غزلیں  
 پیش بھی تو کرنی تھیں۔ اس لئے نیا خط ایجا نہیں کیا۔ نئے یعنی انوکھے معانی ایجا کرتے رہے  
 اور ہر روز مبالغوں کے قلعے معانی کے کوہ قاف اور رضائیں کے بحر ظلمات ابھارتے رہے  
 انہوں نے ان تصاویر خاص کے لئے رنگوں کی بے ہنگم ریزش اور کیفیتوں کی بے ربط  
 آمیزش سے طلسمات کی دنیا بسائی ہے۔ صرف کبھی کبھی اس ہوائی جہاز زمان کی طرح  
 انسانی ہستی کے دھندلے سے نشان بھی دور سے دکھا دیتے ہیں جو بہت دور آسمان  
 کی دھندلی بلندیوں میں اڑ رہا ہو۔ اور کبھی کبھی زمین پر بھی نظر ڈال لے کہ یہ کیسی ہے!  
 اب ان کے بعض شعر کے شہر دیکھئے :-

وہ شوق فتنہ انگیز اپنے خاطر میں سمایا ہے کہ اک گرشہ ہے مگر ائے قیامت جنگے دامان کا  
 مرا سینہ ہے مشرق آفتاب دارع ہجران کا طلوع صبح مٹھڑ چاک ہے میرے گریہاں کا  
 شفق سمجھا ہے اسکو ایک عالم وائے بیدردی فلک کو گر بگولا جالگا خاک شہیداں کا  
 بس یہی حقائق کو منقلب کرنے کی عادت یا روحان ناسخ کی ان کمزوریوں یا  
 سینہ زوریوں میں سے ہے جن کو انکے دور کا ایک خاص طبقہ کمال ہرز کے نام سے یاد کرتا  
 تھا اور کہتا تھا حسن تعلیل نے کیا شان دکھائی ہے۔ مگر حسن تعلیل جب دشمن کی حیثیت  
 سے منطقی صداقتوں سے صفا آرا ہونے لگے تو شاعری اور کذب مزج میں کچھ فرق  
 نہیں رہ جاتا۔ شاعری مصوری نہیں رہتی۔ مسخ تصویر بن جاتی ہے۔

گل رعنا کے مصنف نے بالکل بر محل لکھا ہے کہ طبیعت قصیدوں سے مناسب  
 تھی مگر خدا جانے اس کا شوق کیوں نہ تھا۔ ناسخ کی منزل میں کبھی قصیدے کی سی بیج



درج ہے۔ ان کو "قصیدہ نگار غزل گو" کہہ دینے کو جی چاہتا ہے۔ تغزل کے درد و لطافت سے ان کی غزل خالی ہے انہیں تو زمانے کے رواج نے غزل کو بنا دیا تھا ورنہ کسی اور زمانے میں ہوتے تو بارعب قصیدہ نگار ہوتے۔ غزل میں انہوں نے قصیدے کے انداز کے جو اسالیب تیار کئے ہیں وہ انہی سے خاص ہیں اس سے ان کی غزل کو ذرا سا فائدہ ہوا ہے اور وہ یہ کہ ان کی غزل کالب دلچہ مردانہ اور قوی ہو گیا ہے۔ اگرچہ غزل کی آواز میں یہ مردانہ پن بطور خاص کوئی خوبی نہیں۔ تاہم ایک انفرادی بات ضرور ہے خصوصاً اس لئے بھی کہ آتش کی آواز میں ایک ستم زدہ آدمی کی گفتگو کی طرح رقت اور ترحم طلبی ہے۔ ہمارے شاعری پریشانی، انفعال اور بے کسی کے لہجے غالب ہیں۔ ناسخ کی غزل کو پڑھ کر پتہ چلتا ہے کہ ستم زدگی کا احساس نہیں ہوتا ان کی تو قاہرانہ سی نوا ہے جس سے یہ احساس تو ہوتا ہے کہ ہمارے شاعروں میں کوئی تو ایسا تھا جو زندگی کے سامنے تن کر کھڑا ہو سکا۔ پھر ناسخ کے کلام میں وہ دانشمندی بھی ہے جو صرف "بزرگان قبیلہ" کے حصے میں آتی ہے یعنی عام اخلاقی باتیں جو حسن معاشرت کیلئے مفید ہوتی ہیں اور خاندان کے بزرگ اکثر اپنے طویل تجربہ سے زندگی کے نام سے خردوں کے سامنے پیش کیا کرتے ہیں۔

میں ناسخ کی اس زیر کی کو غنیمت خیال کرتا ہوں۔ اس وجہ سے کہ ان کی شاعری سے انسان غلی زندگی کیلئے کچھ حاصل تو کرتا ہے مگر ناسخ کی اخلاقیات میں بھی کاوش یا ریاضت کے آثار کچھ زیادہ نہیں ملتے۔ یہ خیال کہ نیکی نیکی ہے اور برائی برائی کوئی اتنی بڑی دریافت نہیں اور اگر ہو بھی تو کسی شاعر کا فرض ان دریافتوں تک ہی محدود نہیں۔ شاعر کی حیثیت سے اس کا فرض یہ ہے کہ ان دریافتوں کو اس طرح سے پیش کرے کہ وہ اس کی غلی ریاضت کے نتائج معلوم ہوں اس کے احساس سے گزرے ہوئے افکار نظر آئیں اور ان میں تجربہ انسانی کی توسیع کے نشانات موجود ہوں۔ ناسخ اس تصویر کشی کیلئے حسن تحلیل کا سہارا ڈھونڈتے ہیں جو اکثر ایک کمزور سہارا ثابت ہوتی ہے۔ کیونکہ حسن تحلیل میں سچی



مشابہتیں بہت کم بلکہ مفقود ہوتی ہے اس میں تو فریب مشابہت ہوتا ہے۔ مثلاً  
بدخصلتوں کو کرتا ہے بالانشیں فلک — اونچی ہے آشیانہ زراغ وزغن کی شاخ

مشابہتوں کے اس فریب میں کتنی گمراہی پائی جاتی ہے۔ دیکھئے اس کے برعکس  
اس شعر میں اس گمراہی سے بچنے کی کوشش کس طرح کی گئی ہے سہ

افر دگاں بعالم بالانخی رَسند — ایں آب ہائے مردہ بدریا نخی رَسند  
تمثیل کے دونوں حصوں میں ایک تجربہ ایک مشاہدہ یا ایک حقیقت بیان  
ہوتی ہے اور یہ دونوں میں سچی مشابہت ہے فریب اور گمراہی کسی جگہ نہیں۔ غالب کا  
یہ اردو شعر بھی ذہن کو حقیقت کی طرف متوجہ کرتا ہے سہ

اہلِ بیلش کو بے طوفانِ حوادثِ مکتب — لطف موج کم از سیلی استاد نہیں  
یا مثلاً اکبر الہ آبادی کا یہ شعر سہ

پختہ طبعوں پر حوادث کا نہیں ہوتا اثر — کو ہساروں میں نشان پاملتا نہیں  
اس شعر کی دونوں اطراف حقیقت سے لبریز ہیں بخلاف ناسخ کے شعر کے جس  
کی حسنِ تعلیل میں ریزہ حقیقت کا نہیں پایا جاتا۔ زراغ وزغن کے آشیانے درختوں کی  
اونچی ٹہنیوں پر ہوتے ہیں یہ درست ہے مگر اس سے یہ لازم نہیں آتا کہ تمام عظمت اور  
اونچائی بدخصلتوں کے حصے ہی میں آئی ہے یا بدخصلت ہمیشہ سرفراہی ہوتے ہیں۔ اس میں  
حقیقت ہے بھی تو جزوی۔ ناسخ کے علاوہ اور بھی جن شاعروں نے حسنِ تعلیل سے  
زیادہ کام لیا ہے اچھا نہیں کیا۔ شاعری کے حق میں براہی کیا ہے۔

ناسخ کی شاعری کی سب سے بڑی کمزوری اگر ہے تو یہی کہ ان کا ذہن حقائق  
اور فطرت سے اس قدر منحرف ہے کہ وہ سید ہی سادی فطرت فطری باتوں کو بھی مسخ  
کر کے ان کو حقیقت سے اتنا دور لے جاتے ہیں کہ ان کی تصدیق عقل تو کیا کرے گی  
وہم بھی بعض اوقات شدید و حیران رہ جاتا ہے کہ یا الہی یہ کس دنیا کی باتیں ہیں کہ



میری بھی ان تک رسائی نہیں مضمون کو حقیقت کا پکا دشمن بنا دینا یہ ناسخ کا کمال ہے کہتے ہیں ناسخ کی شاعری سے غالب بھی چند سے متاثر رہے اور اس کا اقرار غالب نے اپنے خطوط میں کیا بھی ہے اگرچہ اس اقرار میں بھی یہ کہا ہے کہ نثر زیادہ تر آتش ہی کی شاعری میں ثابت کئے ہیں مگر ماں ناسخ کے یہاں غالب کو نثر نظر ضرور آتے ہیں مگر وہ کس قدر ہیں اور کہاں پڑے ہیں اس کے متعلق بڑی ہی کاوش کی ضرورت ہے !

جہاں تک نثر کا ہم معنی ہم جانتے ہیں نثر سے مراد وہ اشعار ہیں جن کی تاثیر میں صحت بخش درد کی ایسی کیفیت موجود ہو جو درد انگیز ہونے کے باوجود ذوق انسانی کیلئے خوب اور صحت کا پیغام بھی لاتی ہے ایسے درد انگیز اور مسرت بخش اشعار ڈھونڈ ڈھانڈ کر نکالے بھی جائیں تو سوچنا پڑے گا کہ ان میں کتنے واقعی نثر ہیں اور کتنے کنڈ نثر یہ اپنے اپنے ذائقہ درد پر موقوف ہے ۔

ناسخ کے تذکرہ نگاروں نے لکھا ہے کہ جلاوطنی کے زمانے میں انہوں نے جو غزلیات لکھی ہیں ان میں یہ نثر چھپے ہوئے ہیں اور ظاہر ہونا بھی چاہئے تھا کیوں کہ ایسے ہی دور میں انسان زندگی کے تضادوں اور ذاتی حردش کے درد کو زیادہ محسوس کیا کرتا ہے اور اس میں کچھ شک نہیں کہ ان کے بعض اشعار میں درد کی خفیف سی ٹیس محسوس ہوتی ہے ۔ مثلاً

سنان مثل وادی غربت ہے لکھنؤ  
شاید کہ ناسخ آج وطن سے نکل گیا  
لے چلی ہے وطن سے وحشت دور  
بارے نزدیک موت آئی ہے  
ہم بیکدے میں آئے تو خالی نظر پڑے  
رہتے تھے خم شراب کے اول بھرے ہوئے  
یہ سختی میں کب کوئی کسی کا ساتھ دیتا ہے  
کہ تاریکی میں سایہ بھی جدار ہوتا ہے انسان سے  
مگر اس قسم کے اشعار میں یوں معلوم ہوتا ہے کہ وہ دل سے کچھ روکھے ہوئے ہیں  
یاد دل ان سے روٹھا ہوا ہے ۔ دونوں ایک دوسرے سے جدا جدا جا رہے ہیں ۔ ان کو اپنے



دل کی کج روی سے نہ واسطہ ہے نہ اس کی ادائیں ان کو بھاتی ہیں۔ کیوں؟ اس لئے کہ ان کی نظر اکثر گلا گشت طلسمی میں الجھی رہتی ہے وہ دل کی ان طفلانہ حرکتوں کو محض بے ادبی خیال فرماتے ہیں اس کے رونے بلکنے کا انہیں احساس کم ہی ہوتا ہے۔ دیکھئے ذیل کی غزل میں کچھ رحم بھی آیا ہے تو دل کے ساتھ کیا سلوک کیا ہے۔

اس ابر میں یار سے جدا ہوں      بجلی کی طرح تڑپ رہا ہوں  
گل بنا ہوں اگر تو ہوں میں بے برگ      بلبل ہوں اگر تو بے نوا ہوں  
دن رات تصور پری ہے      دیوانہ میں ان دنوں بنا ہوں  
گو بیٹھ رہا ہوں ایک جا لیک      پامال بسانِ نقشِ پا ہوں  
افتادہ خاک ہوں ولیکن      میں سایۂ شہر ہسا ہوں

اہل ذوق ساری غزل ملاحظہ فرمائیں۔ ساری غزل پڑھ کر یہ گمان نہیں گزرے تا کہ واقعی شاعری کا کوئی شعر اس کے دل کی سچی کیفیت کا اظہار کر رہا ہے۔ اس ابر میں یار سے جدا ہوں      بجلی کی طرح تڑپ رہا ہوں

کیا یہ سچ ہے؟ اس غزل سے مابقی غزل بھی اسی قافیہ وزمین میں ہے۔ اس میں بھی طبیعت کی دھوپ چھاؤں یا بے مزاجی کا اظہار ہے۔ مگر اصل میں رنگ طبیعت اس شعر میں ظاہر ہو ہی گیا ہے۔

ہنس دوں کا دم میں مثلِ گلِ آپ      غنچے کی طرح سے گو حفا ہوں  
ناسخ ایک مطمئن دل کے آدمی ہیں۔ زندگی کی بے بقائی نے بھی انہیں متاثر نہیں کیا طبع "رجی" ہوئی یہ مطمئن۔ زندگی میں انہیں کوئی تضاد نظر نہیں آیا روح میں کوئی پیاس، کوئی تشنگی نہیں۔ کسی شے کی کمی انہیں ستا نہیں رہی۔ وہ بقول خود بے شبہ میں سایہ بھا ہوں۔ "بلکہ یہ بھی تکلف ہی کیا۔ وہ تو خور ہما ہیں۔ ہما۔" !  
بات دراصل یہ معلوم ہوتی ہے کہ قدرت نے انہیں غزل کیلئے پیدا نہیں کیا



تھا۔ وہ قصیدے کے آدمی تھے۔ زمانے نے انہیں زبردستی سے غزل گویوں کی صف میں لاکھڑا کیا۔ قصیدہ لکھتے بھی تو کس کیلئے؟ اور اتنی فرصت بھی کہاں سے لاتے قصیدہ زیادہ فرصت کا متقاضی ہے۔ انکی زندگی سیاسی جوڑ توڑ کی زندگی تھی اس میں کمال قصیدوں کی تیسرے کیلئے وقت کہاں سے نکالتے۔ غزلوں میں بھی قصیدے زمانہ آتش کی غزل سے لذت درد حاصل کرتا تھا بس ناسخ کو بھی غزل کے نام سے کچھ لکھنے کی مجبوری تھی سو لکھتے رہے۔ اور دفتر پریشاں مرتب ہو گیا۔

مگر ایک جواب طلب سوال پھر بھی باقی ہے۔ اور وہ یہ کہ مرزا غالب سے ناسخ کا کیا ذہنی رشتہ تھا جس کے باعث غالب جیسا "بخود مشغول" شخص ناسخ کا لوہا منتشر ہا۔ یہ سوال معمولی نہیں اہم ہے کیونکہ یہ ناسخ سے زیادہ غالب کی فکری صحیبت کا سوال ہے جس کی صحیبت پر شبہ کرنا اب کسی کے بس کی بات نہیں۔

یہ تو معلوم ہے کہ غالب نے بیدل کو بھی سراہا بقول بعض اسکا قبیح بھی کیا اگر یہ صحیح ہے تو ماننا پڑے گا کہ غالب کی یہ پسندیدگی بیدل کی درد مندی کے کسی رخ کی وجہ سے نہیں۔ نہ غالب اور بیدل کی غزلیات میں بڑی اور قابل ذکر مماثلتیں پائی جاتی ہیں پس بیدل کیلئے پسندیدگی کا ایک سبب بیدل کا وہ صحیبت افزا اور تعجب انگیز اسلوب بیان ہے جس کی عمارت بڑی رعب دار ہے جس کے لہجے اور آواز میں بڑی مردانگی اور توانائی ہے یہ غالب کے نفس و باطن کا خاصہ ہے کہ وہ مری ہوئی آوازوں اور ڈھیلی ڈھالی اور مست بنیاد عمارتوں اور تخلیقوں کا کبھی مداح نہیں ہوا درد کا طالب بھی وہ ضرور ہوا مگر تند و تیز اور شدید اور الیم درد کا طالب ہوا معمولی دردوں کی گاہکی اس کے حصے میں نہیں آئی۔ وہ رعب، شدت، مردانگی اور جارحانہ فعلیت کا شاعر ہے باطن ہو یا ظاہر اسے زور دار یا استعجاب و حیرت میں ڈالنے والے کوالف سے دلچسپی رہی ہے۔ زندگی کی عام روش میں بھی اور ادب و



شعور تنقید میں بھی - !

ناسخ کے پاس اور کچھ ہو یا نہ ہو وہ رعب دار اور حیرت انگیز تصویریں خوب بنائے  
ہیں جن سے ناطقہ سرنگریباں اور خامہ انگشت بندناں "اس سے غالب کا ذہن محفوظ رہا  
ناسخ پر سودا کی طرح قدرت نے بڑے احسان کئے تھے۔ اول انہیں پر زور تخیل کا مالک  
بنایا روم انہیں ایسا دل دیا جو رونا نہیں جانتا تھا ہنسنا ہی نہیں جانتا تھا سہ  
ہنس روم گارم میں مثل گل آپ غنچے کی طرح سے گو حفا ہوں  
یہ دونوں احسان ناسخ کے کام آئے۔ ان کے پر زور تخیل نے موہوم خیالی  
تصویروں کا ایک ایسا نگار خانہ بنایا جس کی نظیر اگر کہیں ملے گی تو سودا کے یہاں ہی ملے گی۔  
حقیقی تصویریں نہیں موہوم خیالی تصویریں جن میں حقیقتیں منقلب نظر آتی ہیں بالکل  
نئی دنیا۔ نئی مخلوقیں۔ نئے گل۔ نئے شگوفے، نئے خار سب کچھ نیا مگر کچھ عجیب و غریب  
ان تصویروں سے ہم مانوس نہ ہوں پھر بھی دار دینے کوئی چاہتا ہے۔

اس نگار خانہ میں پہنچ کر اس درجہ غالب آجاتا ہے کہ چشم تماشا دوست کو  
اپنے ایک طفل منجر کا گماں ہونے لگتا ہے۔ جیسے کوئی حیرت آباد میں پہنچ کر یہ نہ سمجھنے  
ہوئے بھی کہ یہ کیا ہے پھر بھی حیرت میں غرق سا ہو جاتا ہے۔ ناسخ کے تصویر  
خانے میں پہنچ کر قاری کو کسی ایسی ہی وادی میں پہنچ جانے کا احساس ہوتا ہے۔  
حقیقتوں کو منقلب صورت میں پیش کرنے والی شاعری صرف ناسخ تک  
ہی محدود نہیں۔ اس کے دبستان عربی فارسی شاعری میں بھی موجود رہے ہیں بلکہ  
نثر بھی ان سے متاثر ہوئی اور یہ شاعری یا نثر صرف اردو فارسی عربی تک ہی محدود  
نہیں بلکہ مغربی آرٹ اور فن مصوری کے بعض دبستان بھی اس قسم کے منقلب اور  
اخفائی اظہار کے تصور قائم ہیں۔ اور پھر یہ بھی نہ سمجھنا چاہئے کہ اس رجحان کا مالک  
شاعر فنکار لازمًا کمزور فن کا مالک ہوتا ہے۔ اس قبیل کے فن کی افادیت پر لاکھ



اعتراف وارد ہوتے ہوں تب بھی اس سے انکار نہیں کیا جا سکتا کہ یہ فن وہ فن ہے جس پر کمزور اور حقیر قلم یا مو قلم کا مالک فنکار کبھی قادر نہیں ہو سکتا۔ اس کیلئے تو انا اور زبردست خلاقی کی ضرورت ہے اور اس سے انکار نہیں ہو سکتا کہ ناسخ بھی ایک زبردست خلاق کو بر ضرور کھتے۔

ناسخ کی خلاقی کی یہ صفت آتش کے مقابلے سے اور بھی واضح ہو سکتی ہے آتش صاف اور قدرے سیدھے انداز میں بات ادا کرتے ہیں اور مقصود کسی حقیقت کا بیان یا کسی حقیقت کی تصویر کھینچنا ہوتا ہے۔ دل کے جذبے انکے مضمون میں مجبور سا معلوم ہوتا ہے۔ انکے پاس ایک حکمت، ایک تجربہ ہے جس کا بیان یا جس کی تصویر اس کے مد نظر ہے۔ یوں اپنے دور کے مذاق اور شاعری کی پختہ رسوم کے ماتحت وہ بھی اونچی بات (یعنی خیال کو مشتعل کرنے والی بات) سے بچ نہیں سکا اور خلاقی کا کمال دکھانے پر اتر آتا ہے مگر یہ سب جذبہ مسابقت اور ادبی زور کے خیال سے تھا ورنہ آتش صاف صاف انداز سے حقیقت کا بیان یا حقیقت کی واضح سی مصوری کرنے کے عادی ہیں ناسخ انکے بالکل برعکس سیدھے انداز میں بات کبھی کبھی کرتے ہیں مگر العقول ایجادات و اختراعات کا شوق، پیچیدہ انداز کا شوق طبیعت کا اصلی رنگ ہے وہ صاف استعاروں کی بجائے مجاز مرسل اور ابہام تناسب کی پیچیدہ اور قیاس مع الفارق صورتوں سے ادبی کوہ قاف سے بھی ادھر کے دیر زادوں اور جنوں پر یوں کی تصویریں بنا کر شاعرانہ شبہ نگری کا کمال دکھاتے رہے ہیں اور اس میں ان کا مقابلہ شاید سودا بھی نہیں کر سکتے۔

اب ملاحظہ فرمائیے۔ دو تین شعروں میں آتش و ناسخ کا فرق خود بخود واضح ہو جاتا ہے۔

دکھائی حسن نے قدرت خدا کی، آئے تو بن پر

چراغ طور کا عالم ہے تیرے روئے روشن پر



نقاب اٹٹے جو نور خارا آتش رنگ سے اپنے

پر پروانہ سے آئے چلیں شمعوں کی گردن پر

اسی زمین ناسخ نے فرمایا سہ

نہیں ہے سبزہ عارضی محبوب پر فن پر

ہوئے ہیں جحجہ پروانے یہ آکر شمع روشن پر

بجائے شمع و گل ساق بلوریں پلے رنگیں ہوں

کبھی یارب گزر رہو اس پری کا میرے مدفن پر

آتش کے شعراول میں چراغ طور کی تہیہ نامانوس تو نہیں مگر قدرے بعید ضرور ہے

تاہم سارا شعر و جمال محبوب کی دل فریبیوں کا نقش جمیل دل پر بٹھاتا جاتا ہے۔ شاعر کا

بے تکلف بیان خود کہتا ہے کہ وہ زندگی کی مبصر جمالیاتی حقیقتوں سے محفوظ ہوتا ہے

اور ان کے حسن کا اس پر اتنا اثر ہے کہ ان کی سادہ تصویر کو بھی، اثر آفرینی کیلئے کافی

سمجھتا ہے یہ سادہ تصویر سادہ زبان و بیان کے ساتھ بہت کھلی معلوم ہوتی ہے۔

”دکھائی حسن نے قدرت خدا کی آئے جو بن پر“ اور قدرت خدا کی دکھائی، میں تخیل کیلئے

کیا کچھ نہیں ہے اور پھر ”آئے جو بن پر“ میں صرف ”آئے“ کے لفظ پر غور کیجئے اور

محفوظ ہو جیسے۔ یہ احترام، یہ تقدس، یہ پاکیزگی، یہ ادب، یہ تمکین اور سچ یہ ہے کہ بقول میر سے

دور بیٹھا غبار میران سے عشق بن یہ ادب نہیں آتا

اس تمام پاکیزہ ماحول کے ساتھ چراغ طور کی پاک و منزہ صیانا نے روئے

روشن کو جمال کی جس تقدیس سے آراستہ کر دیا تھا اس کا بیان نثر میں ممکن ہی نہیں۔

یہ دراصل جمالیاتی جذبے کے خلوص کا نتیجہ ہے۔

ناسخ کا شعراول یہ ظاہر کرتا ہے کہ ان کا جمالیاتی جذبہ یا تو مشکوک ہے یا سرے

سے معدوم وہ اپنے قارئین کو کسی جمالیاتی تاثر سے نا آشنا کرنا نہیں چاہتے وہ اس سے



نہ خود خط حاصل کر رہے ہیں نہ کسی اور کو محظوظ کرنا ان کا مقصد ہے بلکہ وہ اپنی  
 "عمارت گری" کا کمال دکھانے کیلئے اپنی شعری عمارت کی موٹی موٹی اور گراں وزن  
 اینٹوں کے ڈیل ڈول اور وزن اور گرائی سے مرعوب کر دینا چاہتے ہیں۔ ع۔  
 نہیں ہے سبزہ خطِ عارضِ محبوب پر فن پر یہ مسرع کسی جذبہ باقی یا جمالیاتی خلوص کا  
 پتہ نہ دے رہا، لکھنؤ میں رہ کر "سبزہ خط" کی گفتگو برطی، ہی غیر قدرتی اور مہمل روایت  
 پسندی ہے۔ لکھنؤ کا یہ محبوب پر فن صنف نازک سے متعلق ہوتا تو ناسخ کو کم از کم عشق  
 بازی کی داد دی جاسکتی تھی مگر ناسخ کو حقیقت سے ہٹ کر بات کو غیر حقیقی روایتوں  
 اور رسموں غیر قدرتی ہواؤں اور فضاؤں میں لے جانے کا اتنا عشق ہے کہ لکھنؤ کی  
 عورت کو بھی مرد بنا دینے پر تل جاتے ہیں۔

پھر یہ دیکھئے کہ سبزہ خط کو جو شمع پر پروانے آ کر یوں بیٹھ تو نہیں جاتے وہ  
 تو اسی وقت جل بجھتے ہیں۔ آتے ہیں مرتے جاتے ہیں۔ صحیح نہیں ہوتے۔ اسی لئے  
 حقیقت پسند شاعروں نے جب سبزہ خط کا ذکر کہیں کیا بھی دچند کہ وہ مکروہ تو  
 موہ خط کہہ کر اس صورت کی تصویر کھینچی۔

غرض حقائق کو مسخ کر کے "خیال آشوب" تصاویر گھڑنے کی عادت اس  
 شعر سے بھی ظاہر ہوتی ہے جس کی اس سے زیادہ تفصیل بے ضرورت ہوگی۔  
 مگر زمانہ بھی بڑا جا بڑا ہوتا ہے وہ اپنی رسموں کو بچھرا کر راہ منوا کر ہی چھوڑتا ہے  
 اگر ناسخ سے آتش کے اندازہ منوائے تو آتش کو بھی ناسخ کے اندازہ اختیار کرنے پر  
 مجبور کیا۔ ناسخ نے کہا ہے

مرا بیذہ ہے مشرق آفتابِ داغِ ہجران کا      طلوعِ صبحِ محشر چاک ہے اپنے گریباں کا  
 تو آتش بھی اس میدان میں یوں زور آنا ہوتے سے  
 رواں رکھتا ہے خوں آنکھوں سے ہجران کا      شفق آلود رہتا ہے ہلال اپنے گریباں کا



اسی طرح ناسخ نے جب سادہ اوصاف اور سچی سچی بات کہنے کا ارادہ کیا تو بڑے  
مزے کی بلکہ تاثیر کی باتیں کہہ گئے۔

سب ہمارے لئے زنجیر لئے پھرتے ہیں ہم سر زلف گرہ گیر لئے پھرتے ہیں  
تیری صورت سے کسی کی نہیں ملتی صورت ہم جہاں میں تری تصویر لئے پھرتے ہیں  
دشتِ غربت میں نگہ اپنی جدھر جاتی ہے وہی کوچہ وہی زیوار نظر آتی ہے  
جنوں پسند مجھے چھاؤں ہے بہلوں کی عجب بہار ہے ان زرد زرد کھیلوں کی  
کہاں امید ترقی ہے جیتے جی ہم کو یہ دشتِ خاک ہے پس منتظر بگولوں کی  
ان اشعار میں ناسخ کی زبان سے شاید کوئی دل والا سوچنے والا محسوس  
کرنے والا شاعر بول رہا ہے!

قصہ مختصر! ناسخ ایک خلاق ہے، عجیب و غریب اور حیرت میں ڈالنے والی  
تصاویر و اشکال کے جو حقیقت کی دنیا سے دوسرا بآباد وہم اور تخیل زار مہمات سے  
تعلق رکھتی ہیں۔ شاعری کو عالمانہ فصاحت اور فاضلانہ اندازِ بلاغت سے پیوند دینے  
والے اور ان سب چیزوں سے گو کہ انہوں نے اپنی شاعری کو فائدہ سے زیادہ نقصان  
پہنچایا مگر اردو کے دوسرے شاعروں اور انشا پردازوں نے ان سے بہت فائدہ اٹھایا  
انشا پردازی اور شاعری کیلئے جس تربیت کی ضرورت ہوتی ہے اور اظہار و بیان کیلئے  
جو استعداد ضروری ہے۔ اس کے لئے ناسخ بھی کے کام آئے۔ ان کے شاگردوں نے  
ان کے دبستانِ لسانی کو اور بھی فروغ دیا اور اس طرح شاعری اور مخصوص زبان  
کے رشتوں کی اہمیت اردو زبان میں ایسا تسلیم شدہ اصول بن گئی۔ جو مدتوں تک  
تنقید ادبی کا ایک اہم معیار رہی رہی۔ تا آنکہ جدہ یہ مذاق نے آکر زبان پر بیان کو اور  
بیان پر تجربات کو تقدم بخشا۔ بلکہ دونوں کو وحدت بخش دی۔



# غالب کی غزل

اردو غزل کے اسماء الرجال میں دو بہت بڑے نام ہمارے سامنے آتے ہیں ایک میر دوسرا غالب۔ دونوں اپنے اپنے رنگ میں یکتا ہیں۔ دونوں کی عظمت سے انکار ممکن نہیں۔ بحیثیت مجموعی غالب کا درجہ میر سے بلند تر ہے۔ فرداً فرداً میر کی بعض غزلیں اور بعض اشعار غالب کی عام غزلیات سے زیادہ پر درد زیادہ نشتر دار اور غنائیت کا بہتر نمونہ ہیں۔

میں نے غالب کو میر پر ترجیح دے کر ایک بہت بڑا دعویٰ کیا ہے، خصوصاً اس لئے کہ غالب خود بھی میر کے کمال کے معترف ہیں مگر غالب کی غزل کے فائر مطالعہ کے بعد ان کو اردو کا بہترین غزل گو قرار دینے بغیر چارہ نہیں۔

موجودہ مقالے میں غالب کی غزل کے ان امتیازی خصائص سے بحث کی جاتی ہے جن کی بدولت وہ اردو کے بہترین غزل گو قرار دیتے جاسکتے ہیں۔ اس مقالے میں میں نے ضمناً ان کی غزل کا میر کی غزل سے مقابلہ بھی کیا ہے۔

غزل اپنی تعمیر و ترکیب کے اعتبار سے نہایت خوشگوار امر۔ آج کی متقاضی ہے لفظ و معنی کا حسین و لطیف پیوند جذبے کی سچائی اور غنائی کیفیت۔ خون جگر اور لطف نظر کا امر۔ آج ایک خاص قسم کی ننگی اور موسیقیت یہ سب ایک اعلیٰ غزل کی خصوصیات ہیں غزل سن کا ایک ایسا نمونہ ہے جس میں ذرا سی بے اعتدالی کبھی ناگوار محسوس ہونے لگتی ہے کامل تناسب اور موزونیت غزل کی بنیادی صفت ہے اور اعتدال



اور توازن اس کی اساسی شرط۔

اچھی غزل کی بڑی ظاہری خصوصیت یہ ہونی چاہئے کہ وہ ساخت کے اعتبار سے متناسب ہو، علمائے فن نے غزل کی ساخت میں تعداد اشعار کو معین اور محدود کرنے کی کوشش کی ہے اور غزل کی طوالت کو عیب قرار دیا ہے اس کی وجہ یہ ہے کہ غزل کا جسم ایک خاص صورت رکھتا ہے جس کے حسن کیلئے ہر دوسرے جسم کی طرح تناسب کا لحاظ ضروری ہے۔ غزل کے اشعار تعداد میں جب آٹھ نو سے بڑھ جاتے ہیں، تو عموماً اس کے جسم میں ڈھیلا پن بے ڈھنگا پن اور کھوکھلا پن پیدا ہو جاتا ہے اور غزل کا جسم اپنے تناسب کو کھو بیٹھتا ہے اور غزل اپنے مرکز ثقل سے بہٹ جاتی ہے۔

غزل میں مرکز ثقل سے مراد وہ مرکزی جذبہ ہے جس سے غزل کی تحریک ہوتی ہے۔ یا وہ خیال جو غزل کا سب سے نمایاں خیال ہوتا ہے۔ اگرچہ مشاعرے کے رواج نے غزل کو میکانیکی عمل بنا دیا ہے اور اس کے لئے عموماً مصرع طرح کے سوا کوئی خارجی تحریک ضروری نہیں سمجھی جاتی مگر اصلی شاعری کسی سچی جذباتی تحریک کے بغیر نمودار نہیں ہو سکتی۔ اسی لئے سب بڑے غزل گویوں کی غزل میں یہ نمایاں جذبہ یا مرکزی خیال (جو اس غزل کی تخلیق کا باعث ہوتا ہے) صاف صاف نظر آجاتا ہے، یہ مرکزی جذبہ ہر اچھی غزل میں ضرور ہوتا ہے۔ باقی لہریں غزل میں اس مرکزی جذبہ کے زیر اثر نمودار ہوتی ہیں۔

اس خاص پہلو سے غزل میں تعداد اشعار کی اہمیت بہت بڑھ جاتی ہے۔ جب غزل میں اشعار کی تعداد زیادہ ہو جاتی ہے تو غزل کے مرکزی جذبے کا اثر بکھر جاتا ہے، قوافی کے تقاضے سے بعض اوقات مستصاد اور



بے آہنگ مضمون پیدا ہو جاتے ہیں، یا کم از کم مرکزی جذبے کے بالمقابل دوسری لہریں اس بے سنگم طریق سے غزل میں جمع ہو جاتی ہیں کہ غزل کا سرچشمہ تحریک بالکل غائب ہو جاتا ہے اس کی وجہ سے غزل کی غزلیت کو بہت نقصان پہنچتا ہے۔

غالب کی اردو غزلیں عموماً نو یا دس اشعار کی ہوتی ہیں اس کی وجہ سے ان کی غزل کی شیرازہ بندی دوسرے شعراء کی غزل کی شیرازہ بندی سے بہتر ہے۔ ان کی غزل کا جسم موزوں اور متناسب ہے اور اسی تناسب اور موزونیت کی وجہ سے ان کی داخلی خوبیاں بڑی خوبصورتی سے نمایاں ہو جاتی ہیں۔ ان کی غزل کا مرکزی جذبہ عموماً ساری غزل میں جاری و ساری رہتا ہے اور اس کا اثر غزل کی ریزہ خیالی کے باوجود زائل نہیں ہونے پاتا۔ ان کی غزل عموماً تجربہ بسیط کی آئینہ دار ہوتی ہے یا کم از کم متنقض نہیں ہوتی۔

غالب کے مقابلے میں میر کی غزل میں یہ عیب پایا جاتا ہے کہ ان کی بیشتر غزلیں طویل ہیں۔ میر کی بہت کم غزلیں ایسی ہیں جو نو یا دس اشعار سے کم ہوں گی۔ غالب کی صرف چند غزلیں چودہ یا پندرہ یا سترہ اشعار تک بنتی ہوں گی۔ اس کا نتیجہ یہ ہے کہ میر کی غزل کا جسم اکثر بوجھل اور بے ڈھنگ ہو جاتا ہے وہ طویل غزل کے لئے زیادہ سے زیادہ قافیے کے پاس خاطر سے لکھے گئے مدعاوم ہوتے ہیں۔ میر کی اس پرگونی سے ان کی غزل کو اکثر نقصان پہنچتا ہے۔ اس طویل کلام کے سبب میر کے کلام میں پست سے پست اشعار بھی آگئے ہیں۔ جہاں جہاں غزل طویل ہوتی ہے وہاں ان کی غزل پریشان خیالی کے قریب قریب پہنچ گئی ہے اور ان کے نشتر کورے کرکٹ



کے انبار میں دب کر رہ جاتے ہیں۔ یہاں یہ عرض کروں گا کہ میرا ایک فنکار اور صنایع کی حیثیت سے شاید اس خامی کا خود بھی احساس رکھتے تھے۔ چنانچہ انھوں نے طولِ کلام کے عیب کو عموماً موسیقیت کے ذریعے دور کرنے کی کوشش کی۔ ان کی گیت نما غزلیں (طویل بھریں) اس کے ثبوت میں پیش کی جاسکتی ہیں۔ ان میں غزل کی طوالت کی تلافی بحر کے مخصوص ترنم سے کی گئی ہے۔

حقیقت یہ ہے کہ علماء شعر نے غزل کے اختصار اور تناسب پر جو اصرار کیا ہے اس میں فن کے بہت سے نکتے پوشیدہ ہیں۔ غزل میں اشعار کی تعداد کا غزل کی معنویت سے گہرا تعلق ہے۔ غزل میں اشعار کی کثرت مضمون کے بے مقصد اعادہ و تکرار کا باعث بن جاتی ہے۔ غزل کی طوالت کا اثر غزل کی ایمائیت پر بھی پڑتا ہے۔ میر کی لمبی غزلوں کو دیکھئے ان میں ایمائیت بہت ہے۔ وہ معاملات عشق کے بیان میں صراحت اور تفصیل سے کام لیتے ہیں۔ ایما و اجمال سے جو لطف پیدا ہو سکتا ہے اس سے ان کی غزل محروم ہو جاتی ہے۔ میر کی اصل غزل کا تجزیہ کیجئے، جس کا مطلع ذیل میں درج کیا جاتا ہے۔

کیا پوچھتے ہو عاشق راتوں کو کیا کرے ہے

گا ہے بکا کرے ہے گا ہے دعا کرے ہے

اس غزل میں اچھے اشعار کی کمی نہیں مگر تکرار اور صراحت نے

عاشقوں کا ہے طولِ حرفِ شعار

میر معلوم ہے قلندر تھا۔

۱۔ گو غزل ہو گئی قصیدہ سی

۲۔ عیبِ طولِ کلام مت کر لو



مجموعی نشتریت کو بے حد کمزور کر دیا ہے اور ہر چند کہ مقطع میں رمزِ ایما کا اعلان کیا ہے مگر غزل میں کنایہ اور ایمائیت کی خاصی کمی ہے۔ یہ کمزوری بھی درحقیقت جسمانی عدم تناسب کی وجہ سے پیدا ہوئی ہے۔

غالب کی غزل میں طول کلام کا عیب بہت کم ہے۔ ان کی غزل میں بڑی ایمائیت ہے۔ میر کی مختصر بحر و وائی غزلیں عموماً مختصر ہیں اور ان میں میر لکھتا ہیں، غالب ان تک نہیں پہنچ سکتے۔ وہ اپنی ان غزلوں میں تغزل کے سدرۃ المنتہی تک پہنچے ہیں، ان میں غزل کا جسم بھدا نہیں ہونے پاتا۔ ہلکا پھلکا بقامت کم، بقیتم اہم، رنگارنگ مضامین و معانی ان سے نکلتے ہیں۔ غالب کی اکثر غزلیں میر کی اس قسم کی غزلوں کے قریب قریب پہنچ جاتی ہیں ماسوا ان غزلوں کے جن میں ان کے شوقِ اختراع نے ان کے مضمون کو ہمارے لیے ناقابل فہم بنا دیا ہے۔

غزل کی شیرازہ بندی میں قافیہ ردیف کا بڑا حصہ ہے۔ غالب نے ردیف کے معاملے میں بھی تناسب اور اعتدال کا بڑا خیال رکھا ہے۔ غالب کی غزل کی ردیف ان کے مضمون کے وقار اور ان کے جذبے کی صمیمیت کا بڑا خیال رکھتی ہے۔ ان کی ردیف میں وہ بے ضرورت دھا چوڑی اور ہیجان موجود نہیں جو غالب کے زمانے کی غزل میں عموماً پایا جاتا ہے شاہ نصیر، ذوق، ظفر بلکہ مومن بھی لہی ردیفوں کے ذریعے مشاعرے کے اجتماع کو متاثر کرنے کی کوشش کرتے ہیں اور ان کی غزلوں میں اجمالی رقص کی سم تال کا احساس پیدا ہو جاتا ہے جو غزل کی خلوتیت لطیف

۱۔ اک آفتِ زماں ہے یہ میرِ شوقِ پیشہ پردے میں اپنے مطلب سارا داکر ہے



افسردگی اور دردمندی کے سنائی ہے -  
ظفر کی ایک غزل کی ردیف پر غنر کیجیے، ایک شعر سے اندازہ  
ہوسکتا ہے ۵

کرتے ہیں ظاہر لطف و عنایت منہ کے ہیں یہ مٹھے نہایت  
دل میں بھرا ہے ان کے سم یہ کس کے ہوئے ہیں کس کے ہوئے  
"یہ کس کے ہوئے ہیں کس کے ہوئے گے، یہ کس کے ہوئے ہیں کس کے ہوئے گے"  
یہ ردیف بار بار آتی ہے، اس کی تکرار کی اشتعال انگیزی اور دھما چوڑھی  
غزل کی سکوں تلاش روح کے لئے ناگوار ہے - ایک اور غزل ملاحظہ ہو  
سے بلا سے جاہ و حشم ہو تو سونہ ہو تو نہ ہو  
نہیں ہے ہم کو بھی غم ہو تو سونہ ہو تو نہ ہو

یہ ردیف کتنی دماغ پاش اور تھلکہ مچا دینے والی ہے حالانکہ غزل کا مضمون  
اس کا متحمل نہیں - ذوق اور مومن کی غزلوں میں اس قسم کی ردیف بندی  
موجود ہے - میر اس بد مذاقی کے روادار نہیں، ان کی ردیفیں ان کی شاعری  
کے پیغام سے ہم آہنگ ہیں - ان کی ردیف ان کے عام طرز اظہار یعنی  
خاربات کے انداز سے ہم پہلو ہے اور (chorus) کی کیفیت خال  
خال پیدا ہوتی ہے -

غالب نے اس معاملے میں میر سے بھی زیادہ حسن ذوق کا ثبوت  
دیا ہے - ان کی ردیفیں ان کی غزل کے مرکزی خیال کی شیرازہ بندی  
کرتی ہیں - غزل کی خوبی یہ ہے کہ اس میں ریزہ خیالی کے باوجود پرچین  
کاری کا انداز ایسا ہو کہ مجموعی وحدت و تناسب کو کوئی نقصان نہ پہنچے  
اور چیزوں کے علاوہ ردیف بھی اس معاملے میں مددگار ہوتی ہے -



غالب کی ایک غزل دیکھیے جس کا مطلع یہ ہے ۵

حسنِ غزلے کی کشاکش سے چھٹا میرے بعد

بارے آرام سے ہیں اہلِ جفا میرے بعد

اس غزل میں مرکزی جذبہ "میرے بعد" کے عنوان سے شروع ہوتا

ہے۔ شاعر نے ردیف ایسی اختیار کی ہے کہ غزل کا کوئی شعر اس مرکزی

جذبے کی گرفت سے نکل نہیں سکا۔ بارے آرام سے ہیں اہلِ جفا میرے

بعد۔ نگہ ناز ہے سرے سے خفا میرے بعد۔ غرض ہر شعر مرکزی جذبے کی

طرف عود کرتا ہے۔ اشعار الگ الگ ہونے کے باوجود ہم رشتہ ہیں

ایک اور غزل دیکھیے جس کا مطلع یہ ہے ۵

لازم تھا دیکھو صراستہ کوئی دن اور تنہا گئے کیوں اب رہو تنہا کوئی دن اور

اس میں کوئی دن اور" کوئی دن اور" کی تکرار مرثیہ کی غم انگیزی

بلکہ فریاد کا کتنا موثر احساس دلاتی ہے اور اس سے مختلف اشعار کی کتنی

اچھی شیرازہ بندی ہوئی ہے۔

غالب نے قافیے سے ردیف لگانے کی بہت کم کوشش کی ہے اور

یہ ان کے حسنِ ذوق کا بین ثبوت ہے کیوں کہ ایسی ردیفیں عموماً اور گنگی

ہوتی ہیں۔ غالب قوافی کے معاملے میں بھی عموماً انتخابت کے اصول پر

کار بند ہیں۔ اس کے ثبوت اور تشریح کے لئے ذوق اور غالب کے قوافی

کا مقابلہ کیجئے۔ یاد آغ کے قوافی کا غالب کے قافیوں سے مقابلہ کیجئے

دونوں صورتوں میں یہ ظاہر ہوگا کہ عموماً ذوق اور واغ کے قافیے کسی

مرکزی جذبے کی ہم آہنگی کی بنا پر منتخب نہیں ہوتے، بلکہ ہر قافیہ ایک

نئے مضمون کی داغ بیل ڈال رہا ہے۔ قافیہ غزل کی معنوی شیرازہ بندی



میں معاون نہیں۔ غزل کی طوالت کی طرح قوافی کی یہ پریشانی بھی اس راز کا اظہار کرتی ہے کہ شاعر کی غزل جذباتی تحریک سے محروم ہے ورنہ وہ اپنے جذبے کی بنیادی لہروں کے مطابق قوافی کا انتخاب کرتا یعنی ایسے قافیوں کا انتخاب کرتا جو اس کے اصل جذبے کی ترجمانی کے لئے مناسب مضمون کی بنیاد بن سکتے۔

غالب کی غزل کی ظاہری خصوصیتوں کے تذکرے کے بعد ان کی غزل کی چند معنوی خصوصیتوں کا ذکر کیا جاتا ہے جن کی وجہ سے ان کی غزل کو نہ صرف قبول عام حاصل ہے بلکہ عظمت و ہدایت بھی حاصل ہوئی ہے۔ ہر غزل گو کی غزل سے ایک خاص لہجہ اور نوا کا اظہار ہوتا ہے یہ نوا بھی اکثر غزل کے لئے رکشش کا سبب بنتی ہے۔ غزل کے اس مخصوص پہلو کا تعلق مواد سے بھی ہے اور لہجے سے بھی، کیونکہ یہی دونوں عناصر مل کر کسی غزل گو کی غزل میں ایک خاص نوا اور لہجے پیدا کرنے کے ذمے دار ہوتے۔ چنانچہ ہم دیکھتے ہیں کہ میر کی غزل کی خوب غالب کی غزل کی خوب سے مختلف ہے اور غالب کی خوب داغ اور حسرت کی غزل کی خوب سے جدا ہے۔

کسی غزل گو کے دیوان غزل کا جب ہم گہرا مطالعہ کرتے ہیں تو علاوہ اس کے پیغام یا انفرادی مضامین کے ہمارے ذہن میں اس کی شاعری کے محبوب کو دار کی ایک مبہم سی تصویر بھی بنتی جاتی ہے، اور جتنا جتنا اس شاعر کے کلام کو ہم پڑھتے جاتے ہیں اسی قدر اس تصویر کے نقش نمایاں ہوتے جاتے ہیں۔ یہ تصویر اس کی اپنی شخصیت سے الگ ہوتی ہے یعنی جو وہ ہے صرف وہ نہیں بلکہ اپنی تصویر یا ذہن میں وہ اپنے آپ کو جو سمجھتا ہے یا بننا چاہتا ہے اس کا نقشہ بھی قائم ہوتا جاتا ہے۔ نظیر ابر آبادی، میر تقی، غالب، خیام



اور حافظ سب کی وہ تصویر کھینچی جاسکتی ہے جس کے خدو خال ان کی شاعری میں موجود ہیں۔

ہر شاعر خصوصاً غزل گو کی غزل میں ہم کو ایک نیا انسان ملتا ہے جو اس شاعر کا مثالی وجود ہوتا ہے۔ اس نئے انسان کی خوبو اس کی غزل کے لہجے اور مضامین کے پرتو سے واضح ہوتی ہے۔

میر کی غزل میں ایک تکیہ نشین درویش کی تصویر ہمارے سامنے آتی ہے۔ جو اپنے خانقاہی دوستوں کی مجالس میں ان کے ہم رنگ، عام مگر درد مند لہجے میں باتیں کیا کرتا ہے۔ میر کی شاعری اور غزل میں تکیے کی فضا پائی جاتی ہے وہی لہجہ کی شکست، منکسر المزاجی، کبھی کبھی تعالیٰ، لمبی لمبی باتیں، زندگی کے وہی پہلو جن پر تکیوں اور خانقاہوں میں بات چیت ہوتی رہتی ہے۔ کچھ عارفانہ ترنگ، کچھ بے شباتی کا گہرا نقش، وجہ و بے خودی کا عالم، سماع و موسیقی کے انداز۔ میر کی غزل میں اسی قسم کا ایک انسان بولتا چلتا سناٹی دے رہا ہے۔

سے شہروں ساکوں میں جو یہ میر کہتا ہے میاں  
دیدنی ہے یہ بہت کم نظر آتا ہے میاں  
ہو کے عاشق ترے جان و دل و دس کھو بیٹھے  
جیسا کرتا ہے کوئی ویسا ہی پاتا ہے میاں

جوشِ غم اٹھنے سے اک آندھی چلی آتی ہے میاں  
خاک سی منہ پر مرے اس وقت اڑ جاتی ہے میاں

اے اٹھ گئے پر مرے تکیے کے کہیں گے یاں میر دردوں بیٹھے کہانی سی کہا کرتے تھے



ظہیر کی شاعری میں بھی ایک زندہ دل جہاں گشتِ قلندر کی تصویر ملتی ہے جسے سیلوں ٹھیلوں میں جانے کا اکثر اتفاق ہوتا رہتا ہے۔ غالب کی غزل میں ایک عیش دوست مگر سخت کوشش امیر زادے کی تصویر ہمیں ملتی ہے جسے زندگی سے محبت ہے۔ یہ امیر زادہ عیش دوست ہونے کا وجود خوش مذاق بھی ہے مگر اس کو چہ میں وہ اعلیٰ پسند اور عظمت کا دلدادہ ہے زندگی بھر مگر وضع و دستور کو قید کی حد تک بنا ہنا چاہتا ہے۔ اس کی ہر بات میں ذہانت اور ذہن کی شوخی پائی جاتی ہے۔ زندگی سے گہری دلچسپی ہے زندگی کا کوئی رخ ہو اس سے گہرا شغف رکھتا ہے خوشی سے بھی اور غم سے بھی کیوں کہ یہ دونوں زندگی کے دورخ ہیں۔

غالب کی غزل کا یہ مہذب اور تکلف پسند مگر شوخ طبع اور اذیت کوش کردار حقیقت میں میر کے جوگی اور تکیہ نشین درویش کے مقابلے میں بہت زیادہ جاذبیت رکھتا ہے۔

میر کی غزل کے مقابلے میں غالب کی غزل عام اہل ذوق کے لئے اسی لئے زیادہ دل پسند واقع ہوئی ہے کہ اس میں ہم جس انسان سے متعارف ہوتے ہیں اس میں زندگی کی تڑپ زیادہ ہے اس کی شخصیت میں تمنا کے حیات کا عنصر زیادہ ہے۔ اس کی سیرت میں لذت کوشی اور عیش دوستی کے لئے اثباتی بقرار پائی جاتی ہے۔ غرض غالب کی غزل کا محبوب کردار ایک خاص رومانیت کا حامل ہے۔ میر کی غزل کا محبوب کردار بھی کسی حد تک جاذبیت رکھتا ہے مگر ہم جب زیادہ دیر تک اس کے پاس بیٹھتے ہیں تو طبیعت کند اور افسردہ ہونے لگتی ہے۔ غالب کی غزل کا کردار ہمارے دل کی انگلیں کو کھینچنے نہیں دیتا۔ آگ سلگتی رہتی ہے کھینچنے نہیں پاتی۔



غالب غیر معمولی اور پر جوش کیفیتوں کا دلدادہ شاعر اور انسان ہے بخلاف  
میر کے کہ وہ زندگی کی عام اور معمولی کیفیتوں کا مصور اور ترجمان ہے۔  
یہاں بھی غالب کی شاعری عظمت اور تکلف کی تلاشی ہے۔ میر کی سادگی  
اور بے تکلفی بھی دل پر اثر کرتی ہے مگر دنیا میں عام اور سادہ چیزوں کی جتنی قدر و قیمت  
ہوتی ہے، میر کی سادگی بھی اتنی قدر و قیمت پاتی ہے اس سے زیادہ نہیں۔ فن کی عمارت  
محض سادگی پر استوار نہیں اس کے لئے کسی حد تک تکلف، تجمل اور غیر معمولیت بھی  
درکار ہے۔

غالب کی غزل کا تجمل اس کو عظیم فن اور عظیم شاعری میں داخل کر دیتا ہے۔ میر کی  
سادگی بڑا اثر رکھتی ہے مگر ان کی سادگی بہت سے موقعوں پر عوامیت اور رکاکت میں  
بدل جاتی ہے۔ یہ رکاکت ان کی غزل کے حسن کے لئے بدنام داغ بن جاتی ہے۔ غالب کی غزل  
بعض اوقات طمطراق کی غیر معتدل حوس کی بدولت اپنی اصلی شان کھو بیٹھتی ہے مگر  
اس کی وجہ سے وہ رکاکت اور پستی میں بدل نہیں جاتی بلکہ عیب دار ہو کر بھی قریب  
ترفع اور غرور و رفعت کی طرف رخ کرتی ہے۔ ان کی غزل کا عیب یہ ہے کہ وہ بعض  
اوقات اس کو عالمانہ تراکیب و اصطلاحات اور فلسفیانہ قضایا و تصورات کا مجموعہ  
بنادیتے ہیں اور یہ وہ کمزوری ہے جس کو غزل کی نازک فطرت برداشت نہیں کر سکتی، مگر  
اس کے باوجود غزل میں عوامیت اور پستی پیدا نہیں ہوتی۔ میر کی غزل کی کمزوری اس کو  
رکیب بنا دیتی ہے، مگر غالب کی غزل پست ہو کر بھی رکیب نہیں ہوتی۔

میر کی غزل موسیقیت کی وجہ سے ہمیشہ زندہ رہے گی، غالب کی غزل کو اس کا  
تجمل زندہ رکھے گا، یوں سمجھئے کہ غالب کی طرح غالب کی غزل بھی وضع دار ہے، ان کی  
غزل میں رکھ رکھاؤ اور مقررہ وضع کی پابندی ہر صورت میں موجود رہتی ہے۔ غزل کے  
آرٹ کے اعتبار سے غالب کی غزل مکمل تر ہے۔



میر کی غزل میں غالب کے مقابلے میں تصویریت اور موسیقیت زیادہ ہے۔ میر کی بحروں کا تنوع ان کے غنائی ذوق کی بلندی اور لطافت کا اظہار کرتا ہے۔ غالب بحروں میں بھی انتخاب سے کام لیتے ہیں۔ میر کی غزل میں مشابہتوں، مماثلتوں کے ذریعے جو لفظی تصویریں تیار ہوتی ہیں وہ غالب کی لفظی تصویروں سے زیادہ پر لطف اور شوخ ہیں غالب خارجی زندگی کی طوفانی کیفیتوں سے شغف رکھتے ہیں، مثلاً سیلاب کی آمد اور اس کی سرستی اور بے خودی ہے

مقدم سیلاب سے دل کیا نشاط آہنگ ہے

خانہ عاشق مگر سازِ صدائے آب تھا

میر بھی سیلاب سے غافل نہیں مگر اس کے اٹھنے، بڑھنے اور پھیلنے سے ان کے ذہن میں نشاط اور بے خودی کی تحریک پیدا نہیں ہوتی۔ میر سیلاب کے تصور میں بھی دھیمے پن کا اظہار کرتے ہیں۔

دیکھ سیلاب کو بیا بیاں میں      کیا سر کو جو کائے جاتا ہے

میر زندگی کی عام کوائف و اشیاء کی عمدہ مصوری کرتے ہیں۔ غالب صرف جوش آفریں کیفیتوں اور حالتوں کے مصور ہیں اس خصوصیت کی وجہ سے میر کی غزل غالب کے مقابلے میں نسبتاً زیادہ مانوس ہو جاتی ہے مگر غالب کی جوش انگیز تصویر دلوں میں ایسا ولولہ اور جوش پیدا کرتی ہیں کہ میر کی غزل ان کے سامنے دب جاتی ہے۔

مضمون کے اعتبار سے غالب کی غزل قلب النساء کی لطیف کیفیتوں اور آرزوں کو ایسے حسین اور پر جوش طریق سے ہمارے سامنے پیش کرتی ہے کہ ہم ان آرزوں میں اپنے آپ کو شریک سمجھنے لگتے ہیں۔ ان کی غزل میں جو نشاط اور تمنائے نشاط دونوں موجود ہیں اور اگر غور سے دیکھا جائے تو ان کی زندگی کا ایک حصہ "جوش نشاط" اور دوسرا حصہ "تمنائے نشاط" ہے۔ ذہنی اعتبار سے ہر انسان ان دونوں متزلزلوں سے



گذرتا ہے۔ زندگی کا پہلا حصہ نشاط ہے اور دوسرا حصہ ... نشاط کی تمنا میں  
 زندگی کے پہلے حصے میں شدید تلخ اور ناگوار تجربات بھی اتنے ناگوار معلوم نہیں ہوتے  
 جتنے پچھلے حصے کے معمولی سے ناموافق واقعات ناگوار گزرتے ہیں۔ اس لئے دل  
 کی کہانی کا وہ حصہ جس کا تعلق زندگی کے دوسرے حصے سے ہے، نہایت درد انگیز  
 پر تمنا اور پر معنی ہوتا ہے۔ یہی وہ منزل ہے جس میں بعض اوقات انسان اپنا  
 ذہنی توازن کھو بیٹھتا ہے، اور رفتہ رفتہ لذت حیات سے بھی محروم ہو جاتا ہے۔  
 عمر کے اس دور میں لذت حیات کا احساس اور اس کی آرزو میں ایک نشاط پیدا  
 کر لینا بہت بڑی بات ہے۔ غالب کے الم میں غم کی ظاہری نمود کے باوجود یہ  
 نشاط اور مستی موجود ہے، بلکہ اس کے نزدیک غم کی تباہ کاریوں کے باطن میں نشاط  
 کی کیفیت مضمر ہے۔

غالب کی غزل کا یہ مضمون اور اس کے مضامین کی یہ روح عمومی طور پر فطرت  
 انسانی کو اپیل کرتی ہے۔ حیات انسانی کے ساتھ غم کا لازم و ملزوم ہونا تسلیم شدہ حقیقت  
 ہے۔ مگر اس تسلیم شدہ حقیقت کے باوجود غم میں نشاط کی کیفیت پیدا کرنا بڑی بصیرت  
 غیر معمولی سوجھ بوجھ اور اعلیٰ ذہنی مجاہدہ کی علامت ہے۔

غرض مضمون کے اعتبار سے غالب زندگی کا شاعر ہے۔ آرزوئے نشاط اور خوش آرزو  
 اس کی غزل کی روح ہے۔ مگر یہ احساس نشاط کسی بے فکرے بے ضمیر اور بے جس آدمی کا  
 احساس نشاط نہیں جو زندگی کی بھیاناک علم آلود فضا سے آنکھیں بند کئے ہوئے ہو بلکہ  
 ایک ایسے آدمی کا احساس نشاط ہے جو زندگی اور غم کو لازم و ملزوم سمجھتا ہے مگر غم میں نشاط  
 پیدا کرنے کا عادی ہے بلکہ مرنے کے بعد بھی مایوسی کی جگہ نشاط کی حسرت ساتھ لئے جاتا ہے

سے لے گئے خاک میں ہم ذرا غم تنائے نشاط

تو ہوا و رآب بصد رنگ گلستاں ہونا



آرزو کمالیت اور تمنا کی خوشگوار کیفیتیں ہمارے شاعر کو زندگی کی حادرتہ تلخ  
اور ناگوار حالتوں میں بھی مسرت اور تسکین بخشتی رہتی ہیں<sup>۱۰</sup>

عشرتِ قتل گمہ اہل تمنامت پوچھ

عید نظارہ ہے نمشیر کا عریاں ہونا!

غرض غالب کی غزل حیات بخش اور دلونہ انگیز ہے اور تمیر کی غم انگیز فریاد سے

مقابلے ہمارے قلب و روح کے زیادہ قریب ہے۔

سطور بالا میں غالب کی غزل کی جو خصوصیات بیان ہوئی ہیں ان سے یہ بات  
واضح ہوتی ہے کہ ان کی غزل میں تناسب اور حسن کی زیادہ سے زیادہ صفات پائی  
جاتی ہیں۔ ان میں زندگی کی تڑپ بھی ہے اور غم کا احساس بھی ان میں نغمہ بھی ہے  
اور مصوری بھی ان میں سادگی بھی ہے اور پرکاری بھی۔ مگر سب سے بڑی بات  
جو ان کی غزل میں ہے وہ یہ ہے کہ انھوں نے جذباتی خلوص اور جوش زندگی کے  
ساتھ ساتھ غزل میں حسن و تحمل کا بڑا اعلیٰ معیار قائم کیا ہے۔



تفقیہ کا فن بڑی ریاضت چاہتا ہے۔ اس کے لئے اکثر اعلیٰ فنون کی طرح خاص انہماک اور کیسوفی ضرورت ہے۔ معمولی کوششوں سے کسی شخص کو نقاد کا منصب نہیں مل سکتا۔ تاہم ایک لحاظ سے ہر شاعر کسی حد تک نقاد بھی ہوتا ہے کیونکہ اس کی اپنی تخلیقوں میں بھی فن کا کوئی نہ کوئی تصور ضرور جلوہ گر ہوتا ہے اور اس کے پاس ادب اور زندگی کے جمال کا بھی کوئی نظریہ یا نقطہ نظر ہونا چاہئے، اگر یہ نہ ہو تو اسکی شاعری "بے رخ" اور بے بنیاد ہو کر رہ جائے۔ اس معنی میں اکثر بڑے شعرا کے یہاں فن کا ایسا پختہ شعور نظر آتا ہے جس سے فن کے کچھ تنقیدی اصول مرتب کئے جاسکتے ہیں میں نے اسی شعور کا نام "حائے انتقاد" رکھا ہے۔

غالب کوئی بڑے نقاد نہیں تھے کیوں کہ انھوں نے نقد و نظر کو اپنا فن نہیں بنایا مگر وہ مسلم طور پر اردو اور فارسی کے بڑے شاعر تھے اس لحاظ سے ان کے فن میں بھی انتقادی حس ضرور موجود ہے، جو ہر شاعر کے فن میں بنیاد کا کام کرتی ہے۔ اس کے علاوہ غالب نے تصویری بہت عملی تنقید بھی کی ہے مگر اس میں نظریاتی تنقید سے زیادہ انھوں نے اسی انتقادی شعور سے کام لیا ہے جو علم سے زیادہ تاثر سے تعلق رکھتا ہے۔ ان کی ان تنقیدوں میں ہم دیکھتے ہیں کہ ان کا وجدان ان کو بہت کم دھوکا دیتا ہے۔ اردو کے بڑے شاعروں میں میر، مصحفی، حسین، قائم، شیفٹہ شاعر بھی تھے اور نقاد ہونے کے مدعی بھی



تھے، کیوں کہ انھوں نے تذکرے لکھ کر لوگوں کے کلام پر تھوڑی بہت تنقید کی ہے مگر ان میں سے بعض نے تو تنقید کو بدنام کیا مثلاً مصحفی میرسن اور قائم نے البتہ میر اور شیفتہ نے کچھ تنقید ضرور کی ہے مگر دونوں اکثر موقعوں پر بہت بری طرح بہک گئے ہیں اس لحاظ سے اگر دیکھا جائے تو یہ تذکرہ نویسی ان کے تنقیدی شعور کے حق میں بد شہرتی کا باعث ہوئی ہے۔ غالب نے تذکرہ نویسی نہیں کی مگر خطوط وغیرہ میں ادبی اقدار کے متعلق کچھ نہ کچھ اظہار خیال کیا ہے ان میں ان کی طبیعت کی صلاحیت کا اچھا خاصہ ثبوت ملتا ہے اور ان تذکرہ نویس شاعروں کے مقابلے میں غالب کے تنقیدی حواس بہت زیادہ بجا اور صحیح معلوم ہوتے ہیں کیوں کہ یہ بہت کم بکے ہیں اور اعلیٰ ادبی معیار اور قدر و قیمت کے حاملے ہیں تو ان کی سوچ بوجھ نے ان کا ساتھ کبھی نہیں چھوڑا۔ اس مقابلے میں غالب کے تنقیدی عمل کے بعض رجحانات سے بحث کی گئی ہے۔

غالب کا تنقیدی عمل تین صورتوں میں ظاہر ہوا ہے۔ اول بعض رجحانات کی تنقید میں دوم تقریبوں اور دیباچوں میں سوم مختلف شاعروں کی شاعرانہ قدر و قیمت پر اظہار رائے میں (یعنی جہاں انھوں نے اپنے ایشمار میں مختلف شاعروں کی شاعری کا اعتراف کیا ہے) اس کی بحث آگے آتی ہے مگر یہاں یہ ضرور کہنا پڑتا ہے کہ غالب کے وجدان کے صحت مندر ہونے سے گوانکار نہیں، مگر بعض موقعوں پر دیکھا گیا ہے کہ وہ تنقید میں مغایوب الجزبات ہو کر اتنے مشتعل ہو جاتے ہیں کہ دلیل کا دامن ہاتھ سے چھوٹ جاتا ہے، ان کا دشواری میج ہوتا ہے مگر کالت ناقص ہوتی ہے اس کی تفصیل منظور ذیل میں ملاحظہ ہو۔

غالب کے خطوط میں ایک اہم تنقیدی بحث یہ ملتی ہے کہ ہندوستان کے فارسی داں مستند فارسی داں نہیں، البتہ چند ناسورادیب اور شاعر ایسے ہیں جن کا کلام ایرانی ادیبوں کا ہم پلہ ہو سکتا ہے، وہ کہتے ہیں کہ اہل ہند میں سوا خسرو دہلوی کے کوئی شخص مسلم الثبوت



نہیں " ہاں میاں فیضی کی بھی کہیں کہیں ٹھیک نکل جاتی ہے " گویا ان کے نزدیک ہندوستان کے نہ صد سالہ فارسی ادب میں خسرو اور فیضی ہی صحیح معنوں میں ادیب تھے۔ اصولاً غالب کی یہ رائے نہایت صحیح اور عقل و قیاس کے مطابق ہے مگر ہو کیا؟ یہی کہ غالب کے زمانے میں ان کے اس انتقادی فیصلے کو لوگوں نے ان کی چیرہ دستی پر محمول کیا اور یہ سچے کہ ایک معنی میں چیرہ دستی تھی بھی۔ اگرچہ اس زبردستی کے باوجود غالب کا شعور تھا برہان، اس زمانے کے ماخذ کے مطالعہ سے یہ معلوم ہوتا ہے کہ غالب کا عصر اس جھگڑے میں ان کے دلائل سے مطمئن نہیں ہوا کیوں کہ ان کے طرز استدلال میں کچھ مختصر صحت کا رنگ آگیا تھا اس معاملے میں غالب کے بڑے حریف مولانا احمد علی "مولف" سوید برہان تھے جن کے شاگردوں اور عقیدت مندوں نے غالب کا ترک کی بہتر جواب دیا۔ اس تمام بحث میں غالب کا دعویٰ صحیح مگر دلائل غیر تسلی بخش تھے مثلاً انھوں نے مولف "سوید برہان" کی بڑی خامی بہ تباہی کہ اس نے اپنا ہندو زادے کو پیشوا بنا رکھا ہے

پیشوائے خویش ہندو زادہ را کردہ است

ظاہر ہے کہ اس قسم کے استدلال سے اتنا بڑا ادبی معرکہ سر نہیں کیا جاسکتا اگر انصاف کا فتویٰ پھر بھی یہی ہے کہ غالب کی اصل پوزیشن صحیح اور معقول تھی۔ غالب کی ناقرا نہ جس یہ کہتی تھی کہ "برہان قاطع" فارسی کے کتابی الفاظ کا ایک اچھا لغت ہو سکتا ہے مگر ضروری نہیں کہ اس کا ہر قول درست ہو۔ بات اسی قدر تھی اور بر محل تھی مگر استدلال کا صغریٰ کبریٰ غالب کو غیر متعلق باتوں میں الجھا دیتا ہے۔ ایک خط میں لکھتے ہیں:

" غالب خاکسار کہتا ہے کہ شعرائے ایران کلام اجماعی مسلم الثبوت ہیں اور ان کا کلام مستند ہے۔ مخموران ہند میں امیر خسرو دہلوی بھی ایسے ہیں جیسے اہل ایران اہل ہند میں امیر خسرو دہلوی نے اہل ایران میں رودکی و فردوسی سے لے جا کر جاتی تک، جامی سے صاحب و کلیم تک کسی زلفت کی کوئی کتاب لکھی ہو یا



کوئی فرسنگ جمع کی ہو تو ہمیں دکھاؤ۔ اس کو میں اگر نہ مانوں یا سند نہ  
جالوں تو میں گنہگار۔“

اب غور فرمائیے ایک صحیح مقدمے کی اس سے زیادہ ناقص و کالت اور کیا ہوگی؟  
اگر جامی اور صاحب و کلیم نے لذت جمع نہیں کیا تو اس سے یہ کہاں ثابت ہوتا ہے کہ باقی لغت  
سب غلط ہیں یا یہ کہ برہان قاطع کا ایک لفظ بھی درست نہیں؟ یہ غالب کی زبردستی ہے  
مگر عجیب بات یہ ہے کہ غالب اس زبردستی میں دلچسپ معلوم ہوتے ہیں ان کی اس شوخی و  
تمسخر باکے غصے پر مبنی آجاتی ہے، غصہ نہیں آتا، اگرچہ وہ خود اشتعال ہیں اگر بڑی تلخ تلخ باتیں  
کہہ جاتے ہیں:

”سب فرسنگ لکھنے والوں میں یہ دکن کا آدمی (یعنی جامع، برہان قاطع، الحق، غلط  
فہم اور معوج الذہن ہے مگر قیمت کا اچھا ہے۔ مسلمان اس کے قول کو آیت اور حدیث  
جانتے ہیں اور ہندو اس کے بیان کو مطالبہ سند درجہ سید مانتے ہیں۔“  
اصل بات کچھ اور تھی۔ کلکتہ کے ادبی نزاعات میں کسی نے برہان قاطع کی سند سے  
غالب خلاف کچھ کہہ دیا تھا، اس پر باد مخالف کے قبضے چلے، آندھیاں اٹھیں، اس میں برہان  
قاطع کا مصنف جس کو مرے ہوئے نہیں گذر گئی تھیں، لچپٹ میں آگیا۔ سچ تو یہ ہے کہ یہ  
دکن کا آدمی، اگر خوش قسمت ہوتا تو مرے سے لغت ہی نہ لکھتا اور اگر لکھ لی تھی تو خدا  
کردہ غالب کی زد سے بچا رہتا۔ یہ سب غالب کی غلط استدلالیت اور وکالت کے کرشمے

۱۔ غالب نے ملا عبدالواسع اور ملا غیاث الدین رامپوری سے بھی یہی سلوک کیا ہے اور ان  
کو بہت برا بھلا کہا ہے۔ عبدالواسع اور قلیل کے متعلق ایک خط میں لکھتے ہیں:  
”سعدی کے شعر لکھنے کی کیا حاجت ہے۔ سنو میاں میرے ہم وطن یعنی ہندی  
لوگ جو وادی فارسی دانی ہیں دم مارتے ہیں وہ اپنے قیاس کو دخل (باتی ضاچہ)“



تھے کہ انھوں نے اصل سوال کو تھوڑا کر اپنی تسلی کی یہ صورت نکالی اور اسی سے وہ اپنے زمانے میں اپنا مقدمہ تقریباً مار گئے جس کا سبب غیر تنقیدی طریق بحث تھا۔ غالب دیکھتے تھے کہ میرا وجدان صحیح اور دعویٰ سچا ہے تو یہ لوگ میری بات کیوں نہیں مانتے؟ یہ لوگ کیوں مرے زخم بگڑ کر دیکھتے ہیں۔ وہ اس سے کچھ مشتعل ہو جاتے رہے اور بات بگڑ جاتی رہی۔ مگر آج خاصی مدت گزر جانے پر جب کہ نہ قتل موجود ہیں نہ لالہ ٹیک چند (صاحب بہار مجسم) کے شاگرد نظر آتے ہیں نہ احمد علی زندہ ہیں نہ غالب خود ہیں نہ ان کے شاگرد رحیم بیگ ساج ہیں، الفاضل کا اعلان یہی ہے کہ غالب کی بات صحیح تھی اور ان کے وجدان نے ان کو دھوکا نہیں دیا تھا۔ اور اگرچہ ان کے تنقیدی عمل کا یہ حصہ ان کی ادبی سرگرمیوں کا کمزور ترین حصہ ہے مگر غالب کو اس میں بھی شرمندہ ہونے کی ضرورت نہیں۔

غالب کے حاسہ انتقاد کی صحت مندی ان کی تقریظوں سے بھی ظاہر ہوتی ہے۔ ان کی تقریظیں تعداد میں کچھ زیادہ نہیں مگر جتنی ہیں ان میں عجیب بات یہ ہے رسم زمانہ کے عکس کتاب کی قدر و قیمت کے متعلق پورا رائے بھی کسی نہ کسی طریق سے آجاتی ہے۔ تقریظ دراصل چیز ہی ایسی تھی جس میں قدر و قیمت کے جائزے کا سوال ہی خارج از بحث تھا۔ یہ تو ایک طرح کا اشتہار تھا اور وہ بھی ایسا جیسا سٹروکوں کے کنارے دو اینیں بچنے والے ساٹھے کو پاٹھا بنایا کرتے ہیں مثلاً "اللہ اللہ کتاب کیا ہے صفحہ چمن فردوس ہے جس کے چاروں طرف جڑیں یوں لے

دے کر ضوابط ایجاد کرتے ہیں جیسا کہ وہ گھاگھس الو عبد الواسع ہانسوی لفظ نامہ اد کو غلط کہتا ہے اور یہ الو کا پٹھا قلیل صفوح کدہ و نشر کدہ کو اور ہمہ عالم اور ہمہ جا کو غلط کہتا ہے۔ کیا میں ویسا ہی ہوں جو یک زبان کو غلط کہوں گا۔ فارسی کی میزان یعنی ترازہ میرے ہاتھ میں ہے۔"

( "اردوئے معلیٰ" جلد ۲ صفحہ ۲۹۲ )



معلوم ہوتی ہیں گویا جنت کے گرد اگر نہریں جاری ہوں۔ الف اس کتاب کے طوئی کی طرح  
 راست قامت اور ص اس کتاب کے حوران بہشتی کی چشم حیراں سے مشابہ، وغیرہ وغیرہ۔  
 یہ تھا انداز تقریظ جس کا تتبع مرزا نے بھی کیا مگر مرزا کا شعور اس بلے کا لفظ اطرازی کی مفیدیت  
 سے انکاری تھا۔ ہن کی تقریظوں میں کچھ باتیں ایسی ضرور آجاتی ہیں جو انتقادی حیثیت کی حامل  
 ہوتی ہیں۔ مولانا حالی نے لکھا ہے، انھوں نے تقریظ نگاری کا ایسا طریقہ اختیار کیا تھا کہ کوئی  
 بات راستی کے خلاف بھی نہ ہو اور صاحب کتاب بھی خوش ہو جائے..... آخر میں کتاب کی نسبت  
 چند جملے جو اصلیت سے خالی نہ ہوتے تھے اور مصنف کے خوش کرنے کے لئے کافی تھے لکھ دیتے  
 تھے، مگر شاید صحیح یہ ہے کہ مرزا مصنف کو خوش کرنے کی کوشش کر ہی نہ سکتے تھے، ورنہ وہ  
 روایتی تقریظ نگاری کرتے۔ وہ اگر کسی مصنف کو خوش کرنے کے لئے کچھ لکھنا چاہتے بھی تو ان کا  
 وجدان اس بے تحاشہ ستائش گری سے ان کے قلم کو روک دیتا تھا۔ مرزا نے ذاتی اور  
 دنیاوی امور میں لوگوں کی لاکھ خوشامد کی ہو اور بعض ادنیٰ اعشروں کے قصیدے لکھے ہوں  
 مگر ادبی اقدار کے بارے میں مرزا نے بہت کم ایسا ہوا ہو گا کہ سہل نگاری کی ہو۔ مرزا کے اکثر  
 جھگڑے ادبی قسم کے تھے جو آخری وقت تک غیر فیصلہ شدہ رہے کیوں کہ مرزا اپنی رائے دراکم ہی  
 بدلتے تھے۔ ایسا شخص تقریظوں میں خرافات نویسی کیسے کر سکتا تھا، اگرچہ اس کا اثر کتاب زمانہ  
 کے بڑے بڑے ادیب کر رہے تھے۔

غالب کی لکھی ہوئی اکثر تقریظوں میں کتاب کے متعلق کچھ کڑوئی باتیں بھی ہوتی ہیں۔  
 جن سے ان کے مصنفوں کا ناراض ہو جانا یقینی تھا مگر غالب بخیل آدمی نہ تھے انھوں نے طبیعت کی  
 فیاضی اور ذہن کی کشادگی کا ثبوت بھی ہر جگہ دیا ہے۔ غالب جو صلہ افزائی اور دلجوئی بھی کر لیتے  
 تھے مگر یہ یقینی ہے کہ ادبی قدر و قیمت کے معرکے میں کوئی رعایت روانہ رکھتے تھے۔ ان کی بعض  
 تقریظوں میں ایسا ہی ہوا۔ سرسید کی مرتب کردہ آئین اکبری پر انھوں نے جو تقریظ لکھی اسکی  
 تلخی و تندگی کا بڑا چرچہ ہے اور یہ مسلم ہے کہ سرسید اس سے مطمئن نہ ہوئے تھے چنانچہ تقریظ



انہوں نے اشاعت کے قابل خیال نہ کی مگر سوال یہ پیدا ہوتا ہے کہ آخر اس تقریب میں کون سی  
 ایسی بات تھی جس سے مرید کی دل آزاری ہوئی؟ مرزا کے خیالات کا ماحصل تو یہی تھا کہ گڑے  
 مردے اکھاڑنے سے کیا فائدہ ہے۔ زمانے نے ایک نئی کروٹ لے لی ہے مغرب سے آئی ہوئی  
 ایک قوم نے نئے نئے آئین ایجاد کئے ہیں جن کے سامنے اکبر کے قانون بوجھ ہیں۔ معلوم نہیں ان  
 خیالات میں دنیا کو کیا خاص خرابی نظر آئی۔ یہ صحیح ہے کہ مرید نے ان خیالات کو ناگوار محسوس کیا  
 انہوں نے آئین اکبری کی تصحیح میں جس محنت اور جانفشانی کا ثبوت دیا اس کی بے قدری دیکھ کر  
 انہیں رنج ہوا۔ مگر انصاف پھر لوچھتا ہے کہ آخر اصولی لحاظ سے مرزا نے کون سی ایسی غلط بات  
 کہی ہے جس سے کسی کو شکایت ہو کم از کم مرید کو جس نے بڑے بڑے ائمہ اور علمائے سلف کی محنتوں  
 پر نہایت بے تکلفی سے پالی پھیر دیا تھا اور مقولاتِ قدیم کے تمام نمونوں کو دفتر بے معنی قرار دیا  
 دیدیا تھا حقیقت نہیں پہنچتا کہ وہ زمانے کی اس آواز کو جسے ترقی پسندی کی پہلی صدا سمجھا جاسکتا  
 ہے اس ناقابل التفات سمجھ لیتے۔ مرزا غالب نے روایت اور قیامت کو جس پشت پھینک کر مرید  
 کو عہد حاضر اور زندگی کے جدید مسائل و اقدار کی طرف متوجہ کیا اور سب سے پہلے اسی شخص کو  
 اور سب سے پہلے اسی شخص کو جو انیسویں صدی کا سب سے بڑا روایت شکن ثابت ہونے والا  
 تھا۔ غرض اس معاملہ میں غالب کا انتقادی وجدان آنے والے دور انقلاب کے رہنما ثابت ہوا  
 غالب نے جو راستہ تقریباً ایک سو سال پہلے تجویز کیا آج ادب کا سارا تاقلم اسی مسدک پر گامزن  
 ہے۔ آنے والی تودروں کا تیار احساس نظر پاتی یا علمی نہ تھا۔ مرزا غالب کے فن کے جدید نظریوں  
 سے مطلقاً آگاہ نہ تھے۔ ان کے معاملے میں یہ خیالات کم و بیش کشف و التھا کا درجہ رکھتے ہیں  
 یہ سب کچھ ان کی صالح طبیعت اور سلامتِ فطرت کا نتیجہ تھا۔

اب اس بحث کا تسبیحاً حصہ سامنے آتا ہے۔ غالب کی نثر میں اور اشعار میں بھی قدیم  
 شاعروں کے رتبہ شاعرانہ کے متعلق کچھ صریح کچھ مبہم آرا ملتے ہیں۔ ان شعور میں اردو کے شاعر  
 بھی ہیں اور فارسی کے بھی ان کے علاوہ شکر گاروں اور ادبی تحریکوں اور دبستانوں کا تذکرہ



بھی ہے۔ ان سب پر نظر ڈالنے کے بعد یہ نتیجہ نکلتا ہے کہ مرزا نے نثر میں جن آراء کا اظہار کیا ہے وہ توصاف ہیں ان میں اپنی رائے کے لئے انہوں نے وجوہ اور دلائل بھی پیش کئے ہیں۔ اس لئے ان کو سمجھنے میں کچھ دقت نہیں ہوتی۔ رائے صحیح ہو یا غلط اگر ہر صورت میں کوئی نہ کوئی قابل فہم نقطہ نظر ضرور موجود ہے۔ مثلاً ہندی، ایرانی، فارسی کی بحث، تذکیر و تائیت کے جھگڑے، معنی آفرینی اور قافیہ پیمانی کا فرق وغیرہ وغیرہ۔

ان مسائل کے متعلق مرزا کا ایک خاص نقطہ نظر ہے جس کے متعلق کوئی غلط فہمی پیدا نہیں ہو سکتی مگر اشعار میں انہوں نے قدیم و جدید شاعروں کی جو تحسین کی ہے اس کی نوعیت مبہم ہے اس لئے اس کی تصریح کی خاص ضرورت ہے۔

مرزا غالب نے اپنے فارسی اشعار میں عرفی نظیری، ظہوری، علی حسینی، صاحب فیضی، سوری اور خسرو کے علاوہ معاصرین میں سے حسرتی (شیفتہ)، اور ضیاء الدین تیر کا بھی ذکر کیا ہے۔ اردو کے اشعار میں بیدل، میر تقی میر، ناسخ اور وحشت و شیفتہ کا ذکر آیا ہے۔ اب سوال یہ پیدا ہوتا ہے کہ غالب کی وہ آراء جو ان اشعار میں آئی ہیں کسی تنقیدی قارئین کی مالک بھی ہیں یا نہیں کیا ان سے یہ نتیجہ نکالنا درست ہے کہ غالب نے جن شاعروں کی تحسین کی اور ان سے جو کچھ بھی حاصل کیا ہے یا یہ تحسین ایک غیر متعلق اور غیر تنقیدی قسم کی تحسین ہے جس میں قبول اثر کا شائبہ تک موجود نہیں۔ یا بالآخر یہ قبول اثر کا اعتراف ہے تو اس کی گہرائی اور وسعت کی حدود کیا ہیں؟

ان سب سوالات کا ایک جواب تو واضح ہے کہ غالب نے کسی موقع پر کسی غیر تنقیدی۔ یا فریضی قسم کی تحسین نہیں کی۔ اس باب میں ان کا اعتقاد ہی ہمیں کسی مصالحت کا قائل نہیں۔ انہوں نے انہی لوگوں کی تعریف کی جن کے کلام میں ان کے نزدیک ادبی حسن کے عناصر پائے جاتے ہیں۔ علیٰ نذا القیاس جن شاعروں کا کلام ان کے نزدیک سوتے ادب یا بد مذاقی ہے ان کا ذکر بھی بر ملا ہے۔ مثلاً اپنے خاص ممدوح "قلیل کا" (جن کا خطوط میں بار بار ذکر آیا ہے) ان الفاظ میں ذکر کرتے



غالب سوختہ جاں را چہ گفتاری آری  
 بہ در یارے کہ نہ دانند نظیری ز قلیل

قتیل کے قبول عام کے خلاف اس سے سخت تر حملہ شاید ہی کسی نے کیا ہو اور غالب کے بس میں ہوتا تو شاید اس سے بھی زیادہ حملہ کرتے (اور نثر میں تو ہم دیکھ ہی چکے ہیں) یہاں سوال ادبی خوش مذاقی اور بد مذاقی کا ہے۔ اس معاملے میں غالب انتہا پسند ہیں مگر یہ انتہا پسندی ان کی خوش مذاقی کے راستے میں نہیں کھڑی ہوتی۔ بعض لوگوں کو یہ دیکھ کر تعجب ہوتا ہے کہ یہی غالب جو عبدالواسع ہانسوی کو گھاگھس الو اور قتیل کو الو کا پٹھا کہہ رہے ہیں، ہر گوپال تفتہ کے معمولی معمولی اشعار پر سردھن رہے ہیں۔ تفتہ بھی تو ہندی اور پھر ہندی کی صف میں آجاتے ہیں۔ جناب والا یہ سب ٹھیک ہے مگر تفتہ اور قتیل میں بڑا فرق ہے۔ قتیل ایک ادبی گروہ کا سرخلی اور ایک طرز فکر کا نمائندہ تھا اس کی کہی ہوئی بات ادبی بد مذاقی اور ادبی بدعتوں کی ترویج ہو سکتی تھی۔ تفتہ کے بارے میں اس قسم کا کوئی خطرہ نہ تھا۔ تفتہ کے اشعار کی کھسین اس طرح کی کھسین ہے جس طرح کوئی استاد اپنے شاگرد کے غیر معمولی کام کی حوصلہ افزائی کی غرض سے تعریف کر دیا کرتا ہے۔ غالب نے اپنی خود نگری کے باوجود اپنے اکثر معاصروں کے متعلق بھی بڑی فیاضی کا اظہار کیا ہے جس سے یہ معلوم ہوتا ہے کہ وہ اچھی شاعری کی داد دینے میں خواہ وہ ان کے اپنے بلند معیار سے فروتر ہی کیوں نہ ہو بڑے حوصلہ مند فیاض واقع ہوئے تھے۔ معاصرین میں سے شیفٹہ کے متعلق انھوں نے لکھا:

غالب ز حسرتی چہ سرانی کہ در غزل  
 چوں او تلاش معنی و مضمون نہ کرد کس

ضیاء الدین نیر کے متعلق کہا ہے

مبارک است رفیق ار جنہیں بود غالب  
 ضیاء نیر ما چشم روشے دارد



شبیختہ کے متعلق ایک اور شعر ہے

غالب بہن گفتگو ناز و دید میں از رش کہ او !!!

ننوشت در دیوان غزل تا مصطفیٰ خاں خوش کرد

یہ تحسین بھی دراصل ان کی فیاضی کے سوا کچھ نہیں۔ مگر ان تمام تعریفوں میں کوئی بات

ان کے بنیادی ادبی معیاروں کے خلاف نہیں۔ مگر ان تمام تعریفوں میں صحت مند ادبی شعور کی قسمی طرح تکذیب ہوتی ہے، یہاں بھی وہ ٹھیک ہی رہتے ہیں اور بد مذاقی کا کوئی پہاڑ اس میں موجود نہیں۔

یہ تو ہوا ان کا سلوک اپنے شاگردوں اور دوستوں سے۔ اب سوال ان پرانے شاعروں کا ہے جن کی شاعری کی وہ بار بار تعریف کرتے ہیں، مثلاً نظیری، ظہوری، عرفی، علی حزیں وغیرہ۔ ان کے سوا انہوں نے جو تعریف کی وہ دراصل ان کے جذبہ ہمسری یا تنبیح کی تمنا کے مترادف ہے۔ انہوں نے فیضی کی بھی تعریف کی ہے مگر ان کی قدر و قیمت اسی ایک حملے سے ظاہر ہوتی ہے کہ 'میاں فیضی کی بھی ٹھیک نکل جاتی ہے'۔ ان کے نزدیک عرفی اور نظیری بہت بڑے شاعر تھے۔ میرا تجربہ کہتا ہے کہ غالب نظیری کو عرفی پر ترجیح دیتے تھے اور اپنے آپ کو عرفی کا ہم پلہ سمجھتے تھے۔ اس لئے جہاں عرفی کی تعریف کی ہے وہاں اکثر اپنی تحسین کا بھی کوئی پہلو لگا لایا ہے۔

کیفیت عرفی طلب از طبیعت غالب	جامِ دگراں، بادۂ شیراز، ندارد
چوں نہ ناز و سخن از مرجمتِ دہر بخویش	کہ برد عرفی و غالب بعض باز و ہد
اوجبتہ حبستہ غالب و من دستہ دستہ نام	عرفی لے است لیک نہ چو من در این بچکت

یہ سب سجا اور درست مگر نظیری اور ظہوری کو جو داد ملتی ہے اس کا رنگ ہی کچھ اور ہے۔ اگرچہ نظیری کا رتبہ ان کی نظر میں ظہوری سے کچھ کم معلوم ہوتا ہے اور عرفی کی طرح نظیری سے بھی اپنی ہمسری کا دعویٰ دینی زبان سے کیا ہے مگر عام انداز یہ ہے۔



جواب خواجہ نظیری نوشتہ ام غالب خطا نمودہ ام و چشم آفرین دام  
یکتا بڑا خراج تمہیں ہے جو ایک عظیم شاعر نے دوسرے بڑے شاعر کی خدمت میں  
پیش کیا ہے۔ نظیری کے طرز کا غالب پر بڑا رعب ہے۔ اس کی نقل اتارنے اور کامیاب نقل  
اتارنے کی بھی کوشش کی ہے اور اکثر بات بھی پیدا کی ہے۔ اسی لئے وہ کہتا ہے۔  
ہاں تازہ گشتہ غالب روشن از تو سرد این چنین غزل را بہ سخنہ ناز گردن  
بہ عرض غنہ نظیری و کیل غالب بس اگر تو نشنوی از نالہ ہائے چہ خط  
بہر حال نظیری کی کہ ہم زمانہ کی تمنا ہر وقت دل میں چھکیاں لیتی رہتی ہے۔ اور  
نظیری کی روش شعر اور طرز کلام کا حسن طرح طرح کی دادیں کا خاکہ ہو رہا ہے۔ حزیں اور صاحب  
اور میاں شیخی اور سعدی کسی قدر شمار میں ہیں۔ مگر نظیری اور عمرانی ان دو شاعروں کو انکی  
بارگاہ میں بڑا درجہ حاصل ہے۔ لیکن ان سے بھی زیادہ ظہوری ہیں جن کی طرز خاص کے  
غالب اتنے دلدادہ معلوم ہوتے ہیں کہ ان کی تخلیقی صلاحیتیں ظہوری بننے کی ہوس میں متواتر  
تلاشیں نظر آتی ہیں۔

غالب از اوراق ما نقش ظہوری و مید سرمد حیرت کشیم دیدہ بیدیں و ایم

غالب از جوش دم با تریش گل پوش باد پردہ ساز ظہوری را گل افشاں کرہ ایم  
یہ نظم دشر مولانا ظہوری زندہ ام غالب نگاہ جاں کردہ ام شیرازہ اوراق کتابش را  
ظہوری کے لئے غالب کی یہ پسندیدگی نظیری اور عمرانی کے اعترافِ رتبہ سے  
مختلف نوعیت کی معلوم ہوتی ہے، اس میں کچھ مرعوبیت کا شائبہ بھی ہے۔ چنانچہ  
بعض لمحات ایسے بھی آتے ہیں جن میں وہ ظہوری کی خوشہ چینی کا اقرار کرنے پر  
مجبور ہو جاتے ہیں چنانچہ ایک موقع پر کہا ہے۔  
زلہ بردار ظہوری باش غالب بھٹا چھپتا در سخن درویشے باید نہ دکان داریے



سوال یہ ہے کہ آخر اس کا سبب کیا ہے؟ ظہوری سے یہ دلچسپی جذباتی  
 قسم کی ہے نہیں اور اگر جذباتی ہو بھی تو بھی اس کے پس منظر میں کوئی ادبی محرکات  
 ہی ہوں گے۔ جن کی بنا پر غالب، ظہوری کے اس درجہ دلدادہ ہو رہے ہیں  
 بات یہ ہے کہ غالب کو ظہوری کی ذات میں اپنا عکس نظر آ رہا ہے۔ غالب کو  
 ظہوری کی ہر اداسی ہے، اس کی معنی آفرینی، اس کی ہارحانہ ذہنیت، اس کا  
 تجمل، اس کی شہری عمارتوں کا حسن، اس کی نثری تمیرات کی زیبائی۔ یہ سب  
 وہ اداسی ہیں جن پر غالب مرتے تھے۔ چنانچہ ان میں سے جو اداسی الگ الگ بھی  
 ان کو کسی میں نظر آگئی تو اس پر دل نثار کر بیٹھتے تھے۔ چنانچہ بیدل کی رقت پندی  
 اور معنی آفرینی یا اردو میں ناسخ کی مفسون آفرینی میں آخر کیا پڑا تھا؟ اس میں  
 قصہ یہی تھا۔ مدت تک غالب ان شاعروں کے نقش قدم کو پوجتے رہے۔  
 اب ظہوری میں یہ اور اس طرح کی اور کوئی باتیں یکجا مل گئیں اس لئے ان کے  
 خاص طور سے متاثر رہے۔ ظہوری کے پیرایہ بیان اور مضامین دونوں سے  
 متاثر رہے جس کو تصنیفوں کے ذریعہ بار بار دہرایا اور لطف لیا ہے  
 غالب ازہیبائے اخلاقی ظہوری سرخوش پارہ پیش است از گفتار ما کردار  
 یہ تصنیف ہے ظہوری کے اس شعر کی سے  
 در محبت آنچه می گویم اول می کنیم پارہ پیش است از گفتار ما در ما  
 غرض ظہوری کی ستائش کی کوئی حد نہیں۔ ایک رشتے میں انہوں نے اپنے  
 خیالات کو ایک فقرے میں یوں جمع کر دیا ہے :  
 میں جانتا ہوں مشتری اور عطاوود نے مل کر ایک صورت پکڑی تھی، اس کا

اسم نورالدین اور تخلص

لے اس موضوع پر ڈاکٹر نذیر احمد صاحب نے اپنے مجلہ مضامین تحقیقی مطالعے میں اچھی بحث کی



اسم نور الدین اور تخلص ظہوری تھا۔ اور تحسین کا شاید یہ نقطہ انتہا ہے۔  
 بحث کا یہ حصہ شاید ضرورت سے کچھ زیادہ طویل ہو گیا ہے۔ مقصد صرف  
 یہ بتانا ہے کہ اس معاملہ خاص میں بھی غالب کا شعور بیدار ہے اور ان کی تنقیدی  
 حس صحت مندرامتی ہے۔ انہوں نے اگر ظہوری کو عطار اور مشنری کا مجموعہ قرار  
 دیا ہے تو اس کے لئے ان کے پاس کچھ دلائل بھی ہیں جن کی بنیاد کسی معقول  
 نقطہ نظر پر قائم ہے جس کو سمجھا اور سمجھایا جاسکتا ہے۔ غالب کے سامنے اسلوب  
 کا جو تصور ظہوری اس کا شاہکار ہے۔ اس تصور کے حسن و قبح پر گفتگو ہو سکتی ہے مگر  
 غالب کے دیانتدارانہ تجزیہ پر کوئی شبہ نہیں کیا جاسکتا۔

غالب نے فارسی میں حزیں اور بیدل اور اردو میں میر تقی میر کی تحسین میں  
 بھی اسی دیانتدارانہ تجزیے سے کام لیا ہے۔ اس میں ان کی عام شہرت اور  
 قبول عام کا رعب نہیں کھایا بلکہ سوچ سمجھ کر ان کو اچھا کہا ہے۔ یہی سمجھنے کی کوشش  
 ہر تنقیدی عمل کی بنیاد ہے اس کے لئے کسی اصطلاحاتی علم کی کوئی خاص ضرورت  
 نہیں۔ وجدان صحیح کی ضرورت ہوتی ہے۔ یہ غالب کو قدرت کی طرف سے  
 ودیعت تھی۔ غالب کوئی پیشہ ور نقاد نہ تھے۔ مگر ان کے ذہن کی انتقادی رفتار  
 ٹھیک اور ادبی رخ بالکل درست تھا۔ وہ معیار شناس اور معیار کے پرستار تھے  
 اور اس معاملے میں وہ مصلحت ناشناس تھے۔ اس خاص استثناء کے علاوہ  
 وہ ایک گشاہ دل اور شریف آدمی تھے۔

---

۱۷۷ "جس کا دیوان کم از کم کلشن کشمیر نہیں!" میر کے غالب پر ایک مستقل  
 بحث ہے۔ اس کے میں نے ایک اور مضمون لکھا ہے جس کا عنوان ہے۔  
 "غالب مع تقی میر"



# دماغ کا اشکِ غم بہر آشوبِ دہلی

اردو شاعری میں نواب مرزا دماغ دہلی کا بڑا امتیاز وہ زندہ دہلی اور خوش  
 دہلی ہے جو ان کی مخصوص معاملہ بندی اور مردانہ لہجے کے ساتھ مل کر ایک  
 طرز خاص بن گئی سید نور الحسن تذکرہ "طورِ قدیم" میں لکھتے ہیں :-  
 "شوخی کہ در کلام اوست بندہ ندانم کہ امر در دیگرے را اور وہ باشند در بانے  
 کہ اور انخسیدہ اندنی زماننا، بیچ کس را میسر نیست"۔  
 یوں تو دماغ کے خصائص شاعری میں وہ زبان خاص بھی ہے جو وہ قلم  
 معنی دہلی سے ذوق و ظفر کی صحبتوں سے حاصل کر کے لائے تھے۔ اور وہ جلی جلی  
 طعن و تشنیع فقرے بازی اور ظفر و تویض بھی جس کی مثال اردو شاعری میں شاید  
 نادر ہی ملے گی مگر ان کے کلام کو پڑھ کر یہ نقش ضرور ذہن نشین ہوتا ہے کہ یہ کوئی  
 ایسا شاعر ہے جس کی آواز اردو کے دوسرے شاعروں کے برعکس دل کو غمگین و  
 حزین بنانے کی بجائے قدرے خوشی، تازگی اور فرحت کا اثر پیدا کرتی ہے یہ  
 نوا قدرے کلام انشائیہ بھی ہے اور ایک خاص حد تک جرأت کے یہاں بھی۔ مگر  
 ان کے دوسرے امتیازات کچھ اسی طرح کے ہیں کہ پڑھتے پڑھتے مثلاً انشاء کے  
 متعلق یہ محسوس ہوتا ہے کہ سوانح بھر رہے ہیں یا مذاق کر رہے ہیں اور جرأت

کے متعلق یہ اندازہ ہوتا ہے کہ یوں ایک بگڑے ہوئے آدمی کا چھپھورا پن ہے  
 اصابت اور بچندگی دونوں میں نظر نہیں آتی مگر آغ کے اشعار پر یہ کہ ان دونوں  
 کے بالکل برعکس یہ اثر پیدا ہوتا ہے کہ اس شاعر کا بیان، زندگی کے مسلسل اور ہم  
 تجربات نشاط کی ترجمانی کر رہا ہے اور یہ وہ "کبھی کبھی والی بات" نہیں بلکہ اس کا  
 مستقل مشرب ہے یعنی نشاط اور زندہ دلی اس کی زندگی کا ایک تجربہ بھی ہے اور  
 مشن بھی جس کی صیح تشریح اس کا یہ شعر کر رہا ہے۔

دن گزارے عمر کے انساں ہنستے بولتے      جان بھی نکلے تو میری جاں ہنستے بولتے  
 اب دیکھنا یہ ہے کہ یہ انسان جس کا تجربہ زندگی اور زندگی میں زندگی یہ ہے کہ  
 جان بھی نکلے تو میری جاں ہنستے بولتے! "وہ اپنی زندگی کے ان لمحات میں کیسا  
 ثابت ہوا جس کو سچ پچ وہ غم انگیز اور رنج افزا سمجھتا تھا! "وہ اپنی زندگی کے  
 شب و روز کے واقعات و تجربات میں بھی کئی لمحے ایسے آئے ہوں گے جن کا عزا  
 خاصا تلخ اور ناگوار ہوا ہو گا۔ کیونکہ انسان کی نفسی زندگی اپنی اقتدار کے اعتبار سے  
 تلون کیش اور انضالی پسند واقع ہوئی ہے اس میں مد و جزر اور تغیر کا عمل ضرور  
 جاری ہے اور بعض اوقات تو غم بے سبب اور بے سبب جہت اس میں اس طرح  
 ابھرتا ہے کہ خود نفس کو بھی معلوم نہیں ہوتا کہ یہ طوفان کس سمت سے ابھرا۔  
 آغ کے کلام سے اس قسم کے لمحات کا سراغ باسانی لگایا جاسکتا ہے مگر یہ  
 ان کا خاص انداز ہے کہ وہ نفس کے ایسے رد عمل کو عموماً ملنزا اور جارحانہ  
 طریقہ میں منتقل کر لیتے ہیں اور اس طرح اپنی طبیعت کی تلخی کو ایک  
 حیا ستا افزا پیش قدمی میں بدل دیتے ہیں۔ اب اس طرح کے اشعار میں بھی  
 غم والہ نمایاں نہیں ہونے پاتا۔ یہ ان کی شخصیت کی قوت اور ان کی اندرونی  
 زندگی کی توانائی کا ثبوت ہے کہ ان کی شاعری میں غم بھی ایک عنصر حیات



بن جاتا ہے اور ان کے غم کے لمحات بھی کچھ اس طرح متوازن معلوم ہونے لگتے ہیں کہ پڑھنے والے کو ان کے تصور سے زندگی میں بڑا اعتقاد پیدا ہوتا ہے۔ اور زندگی بھی دجہر ہر قدم پر بے ثبات اور گریز پاری ثابت ہوتی ہے قدرے محکمی اور ثبات کے صفات سے متصف ہونے لگتی ہے۔

دماغ کی زندگی کے عام اور معمولی تجربات الم (مثلاً غشقی میں) بجز و فرقت کے عالم لمحات یا عتاب و قہر و ناراضگی کے وقفوں یا بدگمانی غلط فہمی یا رشک کی صورتوں کے علاوہ زندگی کے دو اہم واقعات ایسے بھی ہیں جن کو سچے سچے حوادثِ غم سے تعبیر کیا جاسکتا ہے ایک تو غدر اور اس میں بہادر شاہ ظفر کی اسیری اور اس کے بعد دربارِ دہلی کا خاتمہ جس میں دماغ کا آرام و عیش و البتہ ہے اور دوسرا ان کے مہنئی احمد مرزا کا انتقال۔ ان دونوں حادثوں کا دماغ پر جو اثر ہوا۔ اس کی گہرائی اور شدت سے تو انکار نہیں کیا جاسکتا، کیونکہ ان دونوں واقعات کے سلسلے میں دماغ کے افکار موجود ہیں مگر ان دونوں سے ان کی شخصیت نے تباہ کس طرح کیا۔ ان دونوں واقعات میں ان کے چہرے کی کیا حالت رہی اور اس کی پیشانی کی شکنوں اور جھریوں میں کیا کمی بیشی اور تباہی اور پھیکا پن پیدا ہوا ہے۔ یہ اندازہ قدرے تفصیل کا محتاج ہے۔

جہاں تک احمد مرزا کے انتقال پر ان کا تاثر کا تعلق ہے اس کا اظہار ان کے

اس شعر سے ہو سکتا ہے۔

احمد کے غم میں دیدہ و دل کیوں نہ ہوں تباہ

دل کا سرور تھا وی آنکھوں کا نور تھا



مگر اس وقت واقعات غدر کے سلسلے میں ان کے تاثرات غم کا جائزہ لینا چاہتا ہوں کیونکہ میری رائے میں احمد رضا کے غم سے کہیں زیادہ صدمہ ان کو قلعہ معلیٰ کے اجڑنے سے ہوا ہوگا، ان کے قلعہ معلیٰ سے گونا گوں روابط تھے۔ ان کے والد کا تعلق قلعے سے بہادر شاہ ظفر سے تو سل اور عقیدت، استاد ذوق سے تلخ اور جذبات ہر والفت۔ اور بے شمار دوسرے انسانی روابط جن کے پیچ در پیچ جذبات سے واع کی نوجوانی رنگین اور بہار رہ چکی ہے۔ ان رشتوں کا دفعتاً کٹ جانا اور ان سے وابستہ وسائل حیات کا اچانک درہم برہم ہو جانا درحقیقت نفسی لحاظ سے ایک سوچنے والے اور محسوس کرنے والے انسان کے لئے سخت انقلابی انگیز واقعہ ہو سکتا ہے جس کے اثر اس کے باطن میں کئی آندھیاں اٹھی ہوں گی، کئی زلزلے آئے ہوں گے، اس کے شدید اثرات ان میں عام شاعری میں تو کچھ زیادہ نظر نہیں آتے مگر غدر دہلی کے سلسلے میں ان کا ایک شہر آشوب موجود ہے جس سے ان کے رد عمل کا اندازہ ہو سکتا ہے اس طرح کے شہر آشوب اس دور کے بہت سے اردو شاعروں نے بھی لکھے ہیں اگرچہ ان میں سے ہر ایک کا رنگ جدا جدا ہے۔ مثلاً مفتی صدر الدین آزاد، قاضی فضل حسین فردہ، محمد علی تثنیٰ، مرزا قربان علی کامل سالک، حکیم تقی سوزاں، ظہیر دہلوی، حکیم آغا جان عیش، مرزا قربان علی کامل، حافظ غلام دستگیر مبین، حکیم محمد عمن غرض ان سب شاعروں نے اپنے اپنے خاص نقطہ نظر سے سن ستاون کے حادثہ پر اظہار غم کیا ہے اور یہ سب شہر آشوب مطبوعہ صورت میں موجود ہیں اور ان کے مقابلے سے بعض اہم نتائج کا استخراج کیا جاسکتا ہے مگر ان سب



میں داغ کا شہر آشوب منفرد ہے اور اس کی امتیازی خصوصیت یہ ہے کہ داغ  
ظفر کے بعد دوسرا شخص ہے جس کی زندگی انقلاب دہلی سے وسیع تر جہاں پر  
متاثر ہوئی۔ اس سے ان کی تقدیریں بدل گئیں۔ ان کے دن شام میں تحلیل ہو کر  
ان بیکراں تاریکیوں میں ڈوب گئے جن کے نشان اگر کچھ مل سکتے ہیں تو ان  
ساتھی حروف و الفاظ کی صورت میں جو ان کے غم ناموں اور شہر آشوبوں میں  
موجود ہیں۔ ان کا انقلاب کچھ زیادہ ہی بڑا انقلاب تھا۔ اتنا بڑا انقلاب جو سلطانی  
کو درویشی بلکہ اسیری و مقہوری میں بدل دے اور ظاہر ہے کہ یہ تغیر کوئی معمولی تغیر  
نہیں ہو سکتا۔ ان داغ و ظفر کی دلی کیفیتیں ان دوسرے غم زدہ شاعروں  
سے الگ قسم کی ہونی چاہئیں اگرچہ تجربے ان کے بھی ذاتی ہی تھے۔ اور غم ان کا  
بھی گہرا ہی تھا۔ مگر داغ و ظفر کا غم کچھ زیادہ پھیلا ہوا معلوم ہوتا ہے اس لئے  
داغ کا شہر آشوب ایک غیر معمولی شہر آشوب ہے کیونکہ یہ ایک حادثہ کا اشاریہ  
بھی ہے اور اعلیٰ سطح کی فنکاری کا نمونہ بھی داغ کے شہر آشوب کی ہیئت کا  
تجزیہ کرتے ہوئے یہ کہا جا سکتا ہے کہ اس میں فن اور جذبے کی وفاداری کی  
نسبت برابر برابر ہے۔ اس کی تشکیل یوں ہے کہ سب سے پہلے داغ نے دہلی کو  
سابقہ عظمت کو یاد کیا ہے اور اس کے حسن و جمال کے مرقعوں کی جھلک دکھائی  
ہے جن سے جہاں آباد کو اگلوں نے اوراق مسور کہہ کر پکارا تھا شاعر نے ہر بند  
ہیں اس عظمت کا چہرہ دکھا کر ساتھ ساتھ عموماً انقلاب کی آمد اور اس کے  
اثرات کی جھلکی بھی دکھائی ہے اور قاری کو سبھایا ہے کہ یہ دیکھو لٹی ہوئی  
مٹی ہوئی دہلی جو کل تک وہ تھی آج یہ ہے۔ معلوم نہیں اس کے کمال پر کس



نظر بد نے اپنی منحوس نگاہ ڈالی کہ اسے یہ روز بد دیکھنا پڑا۔  
 پڑی ہیں آنکھیں وہاں جو جگہ تھی نرگس کی  
 خبر نہیں کہ اسے کھا گئی نظر کس کی

اس کے بعد پوربیوں کا دہلی پر چڑھ آنا دیہ پوربی نہیں آئے خدا کا قہر آیا،  
 زن و بچہ کو بے گناہ قتل کرنا، آبرو اور ناموس کی پامالی غرض ہزار ظلم و ستم  
 - اس کے بعد کورے لشکر اور پنجابی لشکر کی ستم آرائیاں لوگوں کی ہجرت،  
 اور عزیزب الوطنی - قریہ بہ قریہ مارے مارے پھرنا۔ مصائب اور حوادث  
 کے نہ ختم ہونے والے ناقابل بیان سلسلے - جن کی موثر تصویر داغ نے  
 اپنے شہر آشوب میں کھینچی ہے -

داغ کے اس شہر آشوب کی اہمیت کچھ اس سبب سے نہیں کہ ہمیں  
 واقعات غدر کی تفصیل یا اجمالی ہے بلکہ اس سبب سے ہے کہ اس میں شاعر  
 نے کمال شاعر کا دامن نہیں چھوڑا - داغ کا نقطہ نظر تو وہی ہے جو قلعہ  
 والوں کا ہونا چاہیے - مگر نقطہ نظر اس سلسلے میں اتنا اہم نہیں جتنا یہ خاص  
 پہلو کہ اس سے حادثہ دہلی کے متعلق قاری کے ذہن میں ایک پروقار غم  
 کی کیفیتیں ابھرتی ہیں جن میں شدت غم کے باوجود توازن اور سلیقہ اظہار  
 غم پایا جاتا ہے اور یہ سلیقہ اظہار غم دراصل اس شاعر کی شخصیت کے  
 اس توازن کا جزو خاص ہے جو اس کی حکمت زندگی سے وابستہ ہے  
 اور یہی وہ حکمت زندگی ہے جس کا اظہار اس مصرع میں ہوا ہے -

جان بھی نکلے تو میری جاں ہنستے بولتے



اس مصرع کے سچ ہونے کا ثبوت اگر کسی چیز سے ہم پہنچا تو داغ کے شہر  
 آشوب سے ہم پہنچا جس میں غم کو ایک ایسی تقدیس حاصل ہوئی ہے جو کسی  
 عظیم اخلاقی جہاد کو حاصل ہو سکتی ہے یہ دراصل فیضانِ کھاد داغ کے نظریہ  
 زندگی کا اور پھر اس غیر معمولی فن کا جس کے سائے میں بیٹھ کر فنکار اور  
 قاری سفرِ زندگی کی اکثر صحبتوں کو بھلا دیتا ہے۔!

میں کہہ چکا ہوں کہ داغ کا کارنامہ اردو شاعری میں زندگی اور  
 خوشدلی کی نوائے خاص ہے مگر جی چاہتا ہے کہ اس پر اتنا اضافہ اور  
 کر لیا جائے کہ ان کا خاص کارنامہ یہ بھی ہے کہ انہوں نے شدید ترین  
 حوادثِ زندگی کے الم و غم کو مسترد کر کے پھینک نہیں دیا بلکہ اسکو شایان  
 شان و قار سے آراستہ کر کے یہ بھی سکھایا ہے کہ الم میں ارفعیت اور  
 پاکیزگی کی وہ شان کس طرح پیدا کی جا سکتی ہے جس سے انسان کے کبریا  
 اور ظل الوہیت ہر نیک ثبوت ملتا ہے اور شہر آشوب میں ان کے غم کو  
 یہ ارفعیت حاصل ہو گئی ہے۔

داغ کے غم کی یہ ارفعیت ان کے ان بے مثال اسالیب میں چہرہ  
 نما ہے جن کی مثالیں اس شہر آشوب میں ہر ہر بند میں بلجاتی ہیں —  
 داغ نے اس نقطہ غم میں ادب و شعر کی لطافتوں کو نظر انداز نہیں کیا  
 بلکہ ان کے شہر آشوب میں تجربہ غم اور ادب باہم یوں شیرو شکر ہو گئے  
 ہیں کہ ان سے ایک عظیم ترین داغ کی تصویر نکل آئی ہے ان کے یہاں  
 شاید پہلی مرتبہ زبان کی لطافتوں کو ایک عمیق تجربے کا سانچہ بننے کا موقع



ملا۔ داغ کے عام اشعار غزل میں عمیق تجربہ بہت کم ہیں۔ اور عمیق تجربے سے میری مراد وہ تجربہ ہے جسکی شدت انسان کو سوچنے پر مجبور سا کر دے اور اسکے زیر اثر زندگی کے جوہر یا معنی یا کیفیت یا روپ کو سمجھنے کی کوشش کا انسان پابند سا ہو جائے۔ داغ کے یہاں تجربے کی یہ مجبوری ذرا کم ہی ہے لیکن اسکی نمایاں مثال اگر کہیں ہے تو ان کے شہر آشوب میں ہے یہاں تک کہ فریاد داغ میں بھی شاعر تجربے کی گہرائیوں تک ایوں نہیں پہنچا جس طرح شہر آشوب میں پہنچا ہے کیونکہ فریاد داغ بھی ایک معنی میں سرگذشت نشاۃ الیٰ ہے جو غزل کی بجائے مثنوی کے سانچوں میں ڈھل گئی ہے اظاہر ہے کہ فریاد نام رکھ دینے سے کوئی شے فریاد تو بن نہیں جاتی۔ اس کے لئے خون دل و جگر کی ضرورت ہوتی ہے اور یہ خون دل ان کی فریاد میں اس لئے کم منتقل ہوا ہے کہ وہ عموماً بامراد عاشقی ہو رہے ہیں اور فریاد داغ میں جو تجربے بیان ہوئے ہیں وہ بھی کچھ زیادہ الم انگیز نہیں ان کا اصل تجربہ غم شہر آشوب ہی ہے۔ زبان و بیان نے تجربات غم میں ڈھل کر جو لطیف سانچے تیار کئے ہیں ان کی پوری تفصیل تو خود اس نظم کو پڑھ کر ہی معلوم ہو سکتی ہے البتہ مثلاً چند اشعار اور مصرعے ملاحظہ ہوں جن میں لطافت غم میں تحلیل ہو کر ایک حسن مجسم بن گئی ہے۔

یہ شہر وہ ہے کہ سایہ بھی نور تھا اس کا

چراغ رشک تجلاتے طور سمٹھا اس کا

(سایہ بھی نور تھا اس کا ملاحظہ ہو)



جلی ہیں دھوپ میں شکلیں جو ماہتاب کی تھکیں  
 کھینچی ہیں کانٹوں پہ جو پتیاں گلاب کی تھکیں  
 (مصرع ثانی کی لطافت انظر من الشمس ہے)  
 برنگ بونے گل اہل چمن چمن سے چلے  
 غریب چھوڑ کے اپنا وطن وطن سے چلے  
 نہ پوچھو زندوں سے بیچارے کس چمن سے چلے  
 قیامت آئی کہ مردے نکل کفن سے چلے  
 کسی سے ڈوبے ہوئے ایسے کب نکلتے ہیں  
 یہاں سے حضرت ایسا س پنج کے چلتے ہیں

یہ وہ جگہ ہے کہ عبرت پہ عبرت آتی ہے  
 یہ وہ جگہ ہے کہ آفت پہ آفت آتی ہے  
 یہ وہ جگہ ہے جہاں بیکسی بھی ڈر جائے  
 یہ وہ جگہ ہے کہ حسرت پہ حسرت آتی ہے  
 یہ وہ جگہ ہے کہ حسرت پہ حسرت آتی ہے  
 یہ وہ جگہ ہے، جل خون کھا کے مرجائے  
 یہ تو تھے شہر آشوب کے وہ حصے جو غم انگیز ہیں، ان کو شاعروں کے  
 لباس میں شاعر نے جس طرح جلوہ گر کیا ہے وہ تو ظاہر ہی ہے۔ مثلاً محاوروں  
 کی چاشنی، بیان کی سلاست و صفائی، مناسب تشبیہات، اور موزوں الفاظ۔  
 یہ سب چیزیں غم کو شیریں اور خوش ذائقہ بناتی ہیں۔ پھر وہ عنصر بھی نظر انداز  
 نہیں ہو سکتا جس میں شاعر نے اپنے تغزل سے خاص مدد لی ہے یا در ہے کہ  
 عشوی و عزیزہ میں غزلیہ صورتیں ہماری شاعری میں شاذ نہیں ان کی مثالیں ہر جگہ  
 موجود ہیں مگر داغ کے شہر آشوب میں اس غزلیہ عنصر اور غزلیہ لقطیات نے

الم کے ذائقے کو عجیب انداز میں خوشگوار تر بنا دیا ہے جس سے یہ معلوم ہوتا ہے کہ داغ اپنے غم کے شدید تجربے اظہار کے وقت بھی اپنے مزاج کی رعایت کو ترک نہیں کرتے انہیں اس وقت بھی یہ خیال رہتا ہے کہ زندگی تو جو الاں کہ حوادث ہے اس کے تجربات کو اتنا دل گداز بنانے کی کیا ضرورت ہے کہ فارسیں دو بند پڑھنے کے بعد کہہ اکھٹیں کہ بس صاحب بس! ہم سے آگے نہیں پڑھا جاتا۔ داغ نے اس کی خاص احتیاط کی ہے چنانچہ اس احتیاط کے باعث تخریل کے مناسبات کا اس شہر آشوب میں خاص اہتمام ہوا ہے۔ مثلاً اس شعر کو دیکھیے۔

یہ دعوتِ فلک کینہ ساز تو دیکھو اور اس پہ اس ستم آرا کے ناز تو دیکھو  
ستم آرا اور نازان دو لفظوں نے اس بند کا ذائقہ بالکل بدل دیا ہے  
پورا بند یہ ہے۔

کھلایا نہر ستم کرنے پان کے بدلے  
نصیب وارد ہوئی ہے نشان کے بدلے  
یہ دعوتِ فلک کینہ ساز تو دیکھو  
ایک اور بند ملاحظہ ہو۔

عجیب شکل گل و گلستاں نظر آئی  
جو اٹھ کے تاثرہ خونچکاں نظر آئی  
وہ گل رخاں سمن بر کے قہقہہ نہ رہے  
پڑی جدھر کو نگاہیں خزاں نظر آئی  
تو کوئی عیش کی صورت نہ یاں نظر آئی  
وہ بلبلاں خوش الحان کے چہچہہ نہ رہے  
اس بند کو پڑھ کر الم کی پیٹھ نہ صرف کم ہو جاتی ہے بلکہ تمام کیفیت اتنی



ابن ساطا میز ہو جاتی ہے کہ قاری حوادث غدر کو کسی اور سطح سے دیکھنے لگتا ہے  
 داغ نے سارے شہر آشوب میں اس عنصر سے اثر آفرینی میں بڑی مدد ملی ہے  
 اور یہی چیز ان کے شہر آشوب کو موثر بھی بناتی ہے اور مقبول بھی! ان کی پراسید  
 فطرت دست بد دعا بلند کرتی ہے۔

ابنی پھر اسے آباد و شاد و کھلا دے      ابنی پھر اسے حسب مراد د کھلا دے

یہ بھی درحقیقت داغ کی رجائی طبیعت کا مظاہرہ خوشدلی کہ اسے  
 اٹھا تاہیکوں میں بھی امید کی شعاع نظر آگئی۔ ورنہ اس گھٹا لوپ اندھیرے  
 میں جو دل ایک مرتبہ ڈوب گئے ڈوب گئے۔ پھر ان کے ابھرنے کی آس کسے  
 ہو سکتی تھی۔ باغرض یہ کہ داغ کا یہ شہر آشوب تفصیل حوادث میں دوسرے  
 شہر آشوبوں کے مقابلہ میں تشنہ ہے۔ مگر شاعرانہ اثر آفرینی اور فن کاری  
 کے سبب یہ اتنا بھر پور اور شاداب معلوم ہوتا ہے کہ پڑھنے کے بعد ذوق کو  
 بجا طور پر یہ تکین حاصل ہو جاتی ہے کہ اس کو کسی کھل اور موثر تجربے سے واسطہ  
 پڑا ہے۔ دراصل طبعی خوشدلی اور الم کے وقتی مگر شدید تجربے کے امواج  
 نے داغ کے اس شہر آشوب کو ان کے اپنے کلام میں ہی نہیں پوری اردو شاعری  
 میں منفرد قسم کا ادب پارہ بنا دیا ہے یہ داغ کا اشک غم ہے جس میں ان کی  
 شکستہ فطرت نے غم کو اس کی نکھری ہوئی صورت میں پیش کیا ہے اور اس  
 لحاظ سے یہ ہماری شاعری کا ایک عمدہ شاہکار ہے۔

# اقبال کا سیاسی تفکر

اقبال نے اگرچہ سیاست کے موضوع پر کوئی مستقل کتاب نہیں لکھی لیکن اس امر سے انکار نہیں کیا جاتا کہ ان کی اکثر تصنیفات سیاست کے بلند حقائق سے لبریز ہیں اس لئے ان کی شاعری کو صرف جمالیاتی لذت کے نقطہ نگاہ ہی سے نہیں پڑھنا چاہئے بلکہ اس حیثیت سے بھی اس پر نظر ڈالنی چاہئے کہ اس کا شاعری کے علاوہ کوئی اور بلند تر اخلاقی اور سیاسی مضموم بھی ہے، دراصل ان کی شاعری اور سیاست باہم اسی طرح ٹی جلی ہیں جس طرح دانستے کی شاعری اور فلارمیں کی سیاست، عرض سیاست سے براہ راست متعلق نہ

عاقبال نے ایام جوانی میں ایک مضمون انگریزی میں بعنوان "انتخاب اور خلافت اسلامیہ" لکھا تھا جس کا اردو ترجمہ چودھری محمد حسین صاحب نے کیا "ملت بیضا پر ایک عمرانی نظر" بھی ایک انگریزی مقالہ کا ترجمہ ہے جو مولوی ظفر علی خاں کے قلم سے ہے مدرس لیکچرز میں سیاست کے متعلق متفرق اشارات ملتے ہیں عملی سیاست کے متعلق الہ آباد مسلم لیگ میں جو خطبہ صدارت انھوں نے پڑھا تھا وہ بھی نظریہ سیاست کے بعض پہلوؤں کی وضاحت کرتا ہے اور سیاست کے متعلق ایک قیمتی دستاویز ہے۔



ہونے پر بھی وہ یاسیات سے بالواسطہ متعلق ہے۔

در دیدہٴ منی نگہیاں حضرت اقبال پیغمبر سے کرد و پیمبر نتواں گفت

اقبال ایک ایسے زمانے میں پیدا ہوئے جب مشرق و مغرب میں زندگی اور

اس کے مختلف شعبوں میں عجیب و غریب انقلاب نمودار ہو رہا تھا۔ مشرق

کی جہاں گیریاں جہاں ستائیاں ختم ہو چکی تھیں اور مغرب کی یاسی فتندیاں

اپنا نقش قائم کر رہی تھیں اور ان کے قدم بقدم مشرق پر مغربی ذہن و فکر کی

فتوحات کا سکہ بھی بیٹھ چکا تھا۔ اہل مشرق علی الخصوص مسلمانوں کی آنکھیں

مغربی افکار سے چندھیائی جا رہی تھیں، ہر سمت زوال اور پستی کا احساس

تھا اور ذہنی مرعوبیت کی حد یہ تھی کہ ہر شعبہ حیات میں مغرب کی تقلید ایک

ضروری فریضہ بن گئی تھی۔

اقبال اگرچہ خود بھی استادان فرنگ سے فیضیاب ہو چکے تھے اور ان کے

خمتان تہذیب سے مدتوں سے سیراب ہوتے رہے۔ اس کو اتفاق کہتے یا سعادت

انہی کی یاوری و مساعدت کہ انہیں جس قدر مغربی افکار و خیالات کے مطالعہ

کا زیادہ موقع ملتا گیا۔ اسی قدر ان کے ذہن میں مغربی تہذیب کے خلاف

ناقدانہ رد عمل ترقی پذیر ہوتا گیا۔ اسی طرح کی صورت برکساں کو بھی پیش آئی تھی

کہ جس قدر وہ ہر بٹ اسپر کے مادہ پرستانہ خیالات کا گہرا مطالعہ کرتا جاتا تھا

اسی قدر اس کے دل میں مادیت کے خلاف نفرت کا جذبہ بڑھتا جاتا تھا اقبال

بھی جس قدر مغربی افکار کے قریب ہوئے اسی قدر مغربی نظریات سے منحرف

بھی ہوتے گئے۔ "ارمغان جواز" اقبال کے پختہ افکار کی نمائندہ کتاب ہے



اس میں مغرب کے خلاف ان کی نفرت انتہا کو پہنچ چکی ہے۔

بے از میخانہ مغرب چشید م      بجان من کہ در دہم خرید م

نشستم بانکویان فرنگی      ازاں بے سوز تر روزے ندیدم

مشرق کی بے چارگی و در ماندگی کے احساس نے رفتہ رفتہ اقبال کو نئے سیاسی عقائد کی تشکیل پر آمادہ کیا اور یہ نتیجہ تھا در حقیقت مشرق و مغرب کے افکار کا آزادانہ اور امتزاج و احتیاط کا یہ ایک نیا فلسفہ سیاست ہے جو اقبال سے مخصوص تھا۔ یہ افلاطون، ارسطو، مشائخ علی، بابر کانت اور روسو وغیرہ کے تصورات پر مبنی تھا، بلکہ اس کی تعمیر و تربیت میں قرآن و حدیث، غزالی، درازی، ماوری و نظا الملک، ابن حزم، ابن خلدون وغیرہ کے خیالات بنیادی حیثیت رکھتے ہیں اور اس کی تشکیل و ترکیب میں مشرق کی سیاسی فضا نے متعدد بہ حصہ لیا۔

اقبال کے سیاسی فکر کا ان کی زندگی میں کچھ زیادہ خیر مقدم نہیں ہوا۔ ملک کی فضا ان خیالات کے لئے ابھی سازگار نہ ہوئی تھی۔ وہ گویا حکیم فردا تھے اگرچہ شاعری کی حیثیت سے ان کا مقام تسلیم کیا جا چکا تھا۔ یہ صحیح ہے کہ ان کی تعلیمات کی صداقت کی کچھ علامتیں خود ان کی زندگی میں ہی نمودار ہو گئی اور کچھ آہستہ آہستہ اب منظر نام پر آرہی ہیں لیکن یہ بات کسی حد تک افسوسناک ہے کہ مسلمانوں کی تعلیم یافتہ جماعت میں ان کے تعلیمات کے بارے میں ابھی تشکیک پائی جاتی ہے اور یہ وہ رجحان ہے جس کو اقبال نے اپنی عمر کے آخری حصے میں بہت محسوس کیا اگھوں نے یہ محسوس کر لیا تھا



کہ وہ گروہ جسے وہ ایک عرصے سے مخاطب کر رہے ہیں سوزیقین سے خالی ہے  
 ارمنان، ضرب کلیم اور بال جبریل میں مسلمانوں کے سب طبقوں علی الخصوص  
 تعلیم یافتہ گروہ کی طرف سے انہوں نے بھد مایوری اور میدلی کا اظہار کیا ہے وہ ذہنی  
 طور پر اپنے آپ کو تنہا محسوس کرتے رہے ان پر ماحول سے اجنیت کا احساس غالب  
 رہا چنانچہ ارمنان میں لکھا ہے

مشریک درد و سوز لالہ بودم  
 ضمیر زندگی روا نمودم  
 ندانم با کہ گفتم نکتہ شوق  
 کہ تنہا بودم و تنہا سرورم

ارمنان ص ۸

غزبیم در میان محفل خویش  
 تو خود گویا کہ گویم مشکل خویش  
 از اں ترسم کہ پہنام شود فاش  
 غم خود را نگویم بادل خویش

ارمنان ص ۶۶

چو رخت خویش برستم ازیں خاک  
 ہمہ گفتند با من آشنا بود  
 ولیکن کس ندانست ایں مسافر  
 چہ گفت و با کہ گفت داز کجا بود

اقبال کے بیامی فکر کا نشور ارتقا، عام طور سے یہ کہا جاتا ہے کہ اقبال کا سبب اسی  
 نصب العین اکثر برتتا رہا اور ان کے افکار میں مختلف حالات کیساتھ ساتھ تبدیلیاں  
 واقع ہوتی رہیں چنانچہ "امر خودی" پر تبصرہ کرتے ہوئے انگریزی رسالہ "اسٹینیم" کے  
 ایک مضمون نگار مسٹر فاسٹرنے یہی کہا تھا کہ اقبال کا قدم کسی ایک راستہ پر نہ رہے گا  
 اس اعتراض کی تائید میں ٹھومبا یہ کہا جاتا ہے کہ اقبال کسی زمانے میں ...  
 ہندوستانیوں کے جذبات سے سرشار تھے جس سے متاثر ہو کر انہوں نے تصویر درود



ترانہ ہندی، اینا شوالہ، ہندوستانی بچوں کا قومی گیت جیسی قومیت آفریں اور  
 وطنیت سے بریزہ نظیں لکھیں۔ اس کے بعد ان کے خیالات میں بنا انقلاب  
 پیدا ہوا اور انہوں نے اس وطنی عقیدت سے بیزار ہو کر "بلا واسلامیہ" ترانہ ملی،  
 خطاب بہ جوانان اسلام، "شکوہ جواب شکوہ" اس قسم کی سینکڑوں ملی اور خالص اسلامی  
 نظیں لکھیں۔ اس کے بعد سرمایہ و محنت کی کشمکش میں اشتراکی خیالات کا اظہار کیا  
 پھر جب اٹلی میں فاشزم سے متاثر ہوئے تو (FASCISM) کی تعریفیں کرنے لگے۔  
 غرض اس طرح معروضوں کے خیال میں اقبال لحفظ بہ لحفظ بدلتے اور نئے نئے خیالات کا  
 اظہار کرتے رہے اس ضمن میں اقبال کے خیالات میں کچھ تضاد بھی نظر آتے ہیں مثلاً  
 فاشزم اور سوشلزم دونوں کی تعریف فقر و مادی استیلا دونوں کی حمایت وغیرہ وغیرہ  
 بظاہر اس اعتراض کی صداقت سے انکار نہیں ہو سکتا لیکن اس سے اتنا تو پتہ ضرور  
 چلتا ہے کہ اقبال کے سیاسی فکر کی پختگی میں ان تجربات کا حصہ کثیر بھی شامل ہے جو  
 انہیں اوضاع و اطوار ریاست عالم کے عمیق مطالعے سے حاصل ہوئے اس میں شبہ  
 نہیں کہ اقبال ایک زمانے میں بعض وطنی تحریکات کے مؤید اور حامی تھے لیکن ان کے یہ  
 خیالات نہ زیادہ تر طکی فضا اور اہل مغرب کی کتابوں کے مطالعہ پر موقوف تھے جو انہیں مغرب  
 کے ایسے مصنفین کی کتابوں سے حاصل ہوئے جو عموماً قومیت، جمہوریت اور وطنی عصبیت  
 کے معتقد تھے۔

سچ تو یہ ہے کہ تہذیب فرنگ کی تابانی کے سامنے بڑے بڑے خودی آشنا اور خود آشنا  
 بھی آنکھیں سنبھلیں کر بیٹے۔ اقبال بھی چندے اس کے دام میں گرفتار رہے مگر علوم مشرق کے  
 گہرے مطالعہ، اسلام اور مشرقی تمدن کی روح کے صحیح ادراک اور پے کے سفر اور تمدن



مغرب کے قریبی بحرے نے ان کو بہت جلد اس کی تابانی سے بدظن کر دیا۔

وائے برساوگی تاکہ فسوش خور دیم

رہز نے بور مکیں کر دورہ آدم زرد

اقبال کے سیاسی فکر کے ماخذاً سب سے پہلے اس سوال پر غور ہونا چاہئے کہ اقبال نے اپنے چمن فکر کی آبیاری کیلئے کن کن سرچشموں کی جانب توجہ کی اور ان کے تخمیل کو موجودہ قالب میں ڈھالنے میں کون کون سے زبردست اثرات کا رفرما ہوئے عام طور سے یہ کہا جاتا ہے کہ اقبال نے بہت مدت تک ایم بیکنیٹھ اور برگساں سے استفادہ کیا لیکن حقیقت یہ ہے اقبال اور نیٹھ یا اقبال اور برگساں میں صرف جزوی اتحاد خیال پایا جاتا ہے ظاہر ہے کہ صرف معمولی سی وحدت خیال اس امر کیلئے ایک محکم ثبوت نہیں بن سکتی کہ اقبال نے تمام تر خیالات ان فلسفیوں سے لئے ہیں۔ یہ تو مسلم ہے کہ وہ مغربی دانش و حکمت سے مستفید ہوئے اور اس پر تنقیدی نگاہ بھی ڈالی جس کے تحت وہ مغربی دانشمندیوں میں سے بعض کے ساتھ متحد الخیال تھے اور بعض سے اختلاف رکھتے تھے خالص فلسفہ کے بارے میں نطشے، فٹشے اور برگساں کے افکار اقبال کیلئے بہت کچھ باعث کشش رہے چنانچہ فلسفہ خودی کی ترکیب میں اساس خودی کے متعلق خیالات نشے سے ماخوذ معلوم ہوتے ہیں جہد و جہد اور استحکام خودی کا فلسفہ نشے کا ہے اسی طرح عشق ر بطور سرچشمہ علم، اور زمان کے متعلق بہت کچھ برگساں کے زیر اثر لکھا گیا ہے۔

یہ تو رہا عام فکر، اقبال کے نظریہ ریاست کے بھی بہت سے اجزا ہیں ان میں سے

ہر ایک جزو کے بارے میں وہ ہم عصر مغربی مصنفین سے کسی نہ کسی رنگ میں ضرور

متاثر ہوئے۔ جمہوریت کو پچھلی صدی کے اواخر میں بہترین نظام حکومت سمجھا جاتا تھا مگر اس صدی کے اوائل میں یورپ کے بعض مفکرین نے اس طرز حکومت پر شدید حملے کئے۔ جمہوریت کے ان معتزضوں میں نطشے، کابجان، فان ٹراسکی، سوڈرڈ، سوڈرڈ، میکڈوگل خاص اہمیت رکھتے ہیں۔ اقبال نے جمہوریت کی جو مخالفت کی اس کے اسباب و وجوہ اگرچہ مختلف ہیں تاہم فلاسفہ یورپ سے ان کے موقف کو بڑی تقویت نصیب ہوئی ہے۔

مشرقی اور اسلامی علوم کے متعلق بھی علامہ اقبال کا رویہ ناقدانہ تھا چنانچہ سوسائٹی کو مردہ کرنے والی ادبیات کے دل سے مخالف سمجھے لیکن ان تمام بزرگان دین سے انہیں بید عقیدت تھی جن کے افکار حیات بخش ہیں۔ ان سب میں مولانا روم کو اولین اہمیت حاصل ہے جن کی مشنری ایک صحیفہ ہدایت ہے۔ اقبال جاوید نامہ میں مولانا روم کو اسی طرح اپنا رہنما تسلیم کرتے ہیں جس طرح دانٹے نے



درجل کو اپنا رہنما تسلیم کیا تھا۔ یہ بات بلا خوف و تردد یہ کہی جاسکتی ہے کہ اقبال نے ہیر روم کے روشن سے جس قدر روشنی حاصل کی ہے انہی کسی اور شمع سے دستیاب نہیں ہوئی ہے

یہاں کے من زخم ہیر روم اور دم  
مئے سخن کہ جواں تر زیادہ غیبی ست

حقیقت یہ ہے کہ مشرق و مغرب کے علوم کے امتزاج نے اقبال کو اپنے لئے ایک نئی اور مستقل شاہراہ اختیار کرنے میں مدد دی۔ انہوں نے عمیق فلسفہ و تصوف کو مغربی دانش کے معیار پر پرکھا اور پھر ان کے مقابلے سے ایک مستدل اور زندہ حکمت پیدا کی جس پر مغرب کے بجائے مشرق کا اثر زیادہ معلوم ہوتا ہے۔ چنانچہ اقبال خود لکھتے ہیں کہ

”مقام تاسف ہے کہ مغرب اسلامی فلسفہ سے استقدر نا آشنا ہے کہ مجھے اگر  
اس بحث پر ایک ضخیم کتاب لکھنے کی فرصت ہوتی تو میں یورپ کے  
فلاسفہ کو بتلا سکتا کہ ہمارے اور ان کے فلسفہ میں کس بڑی فرق کا اشتراک ہے“

”پھر فرماتے ہیں :-

”میرا جو فلسفہ ہے وہ قدیم مسلمان صوفیہ و حکماء کی تعلیمات کا تکملہ ہے بلکہ

بالفاظ صحیح تر یوں کہنا چاہئے کہ یہ جدید تجربات کی روشنی میں قدیم متن کی تفسیر ہے“

اقبال کا پیغام سیاسی ہے یا اخلاقی تہدیبی مباحث میں سے اب صرف ایک مباحث باقی ہے جس کی طرف اشارہ کرنا بھی ضروری ہے اور وہ یہ ہے کہ اقبال کا پیغام محض سیاسی حیثیت رکھتا ہے یا اس کی بنیادیں روحانی و اخلاقی ہیں، بعض حضرات

لے معارف اکتوبر ۱۹۲۱ء میں ۲۸۶ (ماخوذ از رسالہ) (QUEST)



نے اس کا جواب یہ دیا ہے کہ اقبال کا کلام تمام تر جارحانہ سیاسی مفہوم رکھتا ہے یہاں تک کہ ان کے فلسفیانہ اشعار اور شاعرانہ غزلیات کا مفہوم سیاسی ہے۔ بقول ڈکنسن یہ ایک سنگونِ نحس ہے جو فسادِ ہلاکت اور خونریزی کا پتہ دیتا ہے۔ "حقیقت یہ ہے کہ استعمار پسند یورپ جب مشرقی اقوام میں زندگی اور احساس کی مسمولی سے علامت بھی رکھ پاتا ہے تو اس کے جسم پر ایک ارتعاش کی حالت طاری ہو جاتی ہے اس کا ذہن مرعوب ہو جاتا ہے اور مشرق کی مظلومیوں کے رد عمل کا تخمیل ایک انتقام کا بوس بن کر اس کے دماغ پر مسلط ہو جاتا ہے۔ سید جمال الدین افغانی نے جب مشرق کو متحد ہونے کی دعوت دی تھی تو یورپ نے اس جنبش اور اثر زندگی کو بھی ایک خوفناک تحریک کی شکل میں پیش کیا تھا اور موعومِ خطرے کی خیالی تصویریں بنا بنا کر اس کو ایک مہیب صورت دیدی تھی یہ سب کچھ اس لئے کیا گیا تھا کہ مغرب اپنی استعماری زنجیروں کو زیادہ سخت اور گراں کر دے جن سے اس نے مشرق کی جان ناتواں کو جکڑ رکھا ہے نکلسن اور فاسٹر یا ڈکنسن جو بھی ہوں انہیں اقبال کی تعلیم کی صورت میں مشرق سے ایک ایسی گونج سنائی جو فطرت انسانی کے عمیق اور پختہ ادراک پر مبنی سمجھیں جس کا اثر یقینی طور پر بجز اس کے اور کچھ نہیں ہو سکتا کہ مشرق زندگی کے اس احساس سے بہرہ ور ہو گا جس سے شعور میں ایک انقلاب پیدا ہونا یقینی ہے اور جس کے اثرات دور رس اور جس کے نتائج ہمہ گیر ہوں گے اسی وجہ سے اقبال کے مغربی نقادوں کے نزدیک پیام اقبال کا مفہوم جارحانہ طور پر سیاسی ہے لیکن اس بارے میں علامہ خود اپنے ایک مضمون میں لکھتے ہیں۔

"میں اس کشمکش کا جو مفہوم لیتا ہوں۔ وہ اصلاً اخلاقی ہے نہ کہ سیاسی



آنحالیکہ نپٹے کے پیش نظر اس کا سیاسی نصب العین ہے :

پھر پیام مشرق کے دیباچے میں اس حقیقت پر یوں روشنی ڈالتے ہیں " اقوام مشرق کو یہ محسوس کر لینا چاہیے کہ زندگی اپنے حویلی میں کسی قسم کا انقلاب نہیں پیدا کر سکتی جب تک کہ اسکی اندرونی گہرائیوں میں انقلاب نہ ہو۔ کوئی نئی دنیا خارجی وجود اختیار نہیں کر سکتی جب تک کہ اس کا وجود پہلے انسانوں کے ضمیر میں تشکل نہ ہو۔ فطرت کا یہ اٹل قانون جس کو قرآن نے اِنَّ اللّٰهَ لَا یغۡیۡرُ مَا بِقَوۡمٍ حَتّٰی یغۡیۡرُوۡا مَاۤ اَنۡفُسَهُمۡ کے سادہ اور بلیغ الفاظ میں بیان کیا ہے زندگی کے جزوی اور اجتماعی دونوں پہلوؤں پر حاوی ہے اور میں نے اپنی فارسی تصنیفات میں اسی صداقت کو مد نظر رکھنے کی کوشش کی ہے اقبال نے جس اندرونی کش مکش کی طرف اشارہ کیا ہے اس سے مراد وہ کلچرل اور اخلاقی انقلاب ہے جو اقوام کے شعور کو بدل دیتا ہے اور ان کے ضمیر کو ایک ایسے قالب میں ڈالتا ہے جس سے "خود ملی" کے راگ نکلنے ہیں ایسے انقلاب کو بروستے کا رلانے کے لئے کش مکش کا عمل ضروری ہے۔

اس نکتے کی وضاحت کیلئے میں یہ عرض کر دوں گا کہ اقبال نے مغرب کے کلچر اور تمدن کی اس بنا پر پیہم مخالفت کی ہے کہ اس میں عقلیت (ALISM (INTELLECTU اور مادیت کے عناصر صولی اور سیاسی حیثیت رکھتے ہیں بخلاف اسکے اقبال اپنے تمام کاموں کی بنا فقر اور عشق پر رکھتے ہیں اور اسی ایک چیز کو کائنات کی ترقی و صحت کا باعث سمجھتے ہیں مغربی کلچر کے تمام شعبوں کے خلاف اقبال کو جو شکایت ہے وہ یہی ہے کہ اس کے تمام شعبے اسی مرض مادیت و عقلیت کے جراثیم سے متاثر ہیں جن کی بدولت تہذیب یورپ کا وجود روز بروز کمزور ہو رہا ہے مشرق خود فراموشی کے عالم میں جب انہیں ہلکے جراثیم سے متاثر



ہوتا ہے تو اقبال کو رنج ہوتا ہے انکے دل میں بیقراری واضطراب کے طوفان اٹھ کھڑے ہوتے ہیں یہ طوفان انکوں اور نالوں کی صورت زبان اور آنکھوں سے اٹھ پڑتے ہیں یہ ہی نالے ہیں جو "پیام مشرق" "بانگ درا" "جادید نامہ" "زبور عجم" اور "ارمغان حجاز" کا محسوس جامہ پہن کر باہر آتے ہیں اور دنیا کو متاثر کرتے ہیں۔ ان سب تصانیف میں ہم اقبال کی مادہ پرستی اور روحانیت سے بیگانگی پر ہیچ و تاب کھاتے ہوئے دیکھتے ہیں اقبال کی نظر مغرب کے سیاسی استیلا اور ملک گیری پر بھی رہتی ہے لیکن اس سے کہیں زیادہ مغرب کی روحانی علالتوں اور اس کی تہذیب میں اخلاقی عنصر کی کمی کو دیکھ کر رنج ہوتا ہے اور یہ دیکھ کر کی سادہ لوح مشرق بھی مغرب کے انہی روحانی امراض سے متاثر ہو رہا ہے اقبال اور بھی غم میں ڈوب جاتے ہیں۔

غرض اقبال کے پیغام کے مقاصد دو گانہ ہیں۔ اولاً یہ کہ وہ مشرق کو مغرب کی روحانی بیماریوں سے بچائے۔ دوم یہ کہ یورپ کو بھی اس مرض ہلک سے آگاہ اور خبردار کرے۔ یہاں جو کچھ بیان ہوا ہے وہ "پیام مشرق" کے باب "نقش فرنگ" سے اچھی طرح واضح ہو سکے گا جس کے کچھ اشعار درج ذیل ہیں۔

از من اسے باد صبا گوئے بدانائے فرنگ	عقل تباہ کثودست گرفتار ترست
برق را ایں بجگہ می زندان رام کند	عشق از عقل فسون پیشہ جگر دار ترست
چشم جز رنگ گل دلالہ نہ بیند ورنہ	آنچہ در پردہ رنگ است یدیدار ترست
نخب آں نیست کہ اعجاز میسجاداری	عجب انیست کہ بیمار تو بیمار ترست
دانش اندوختہ دل ز کف انداختہ	آہ از آن فقد گراں مایہ کہ در باختہ

"زبور عجم" میں فرماتے ہیں : ۷



بر عقل فلک پیمائز کا نہ بشیخوں بہ یک ذرہ در دہ دل از علم فلاطوں بہ

”بال جبریل میں ارشاد ہوتا ہے سے

بر انہ مان ذرا آزما کے دیکھ اسے فرنگِ دل کی خرابی خرد کی مہموری

”ضربِ کلیم“ کے یہ اشارہ بھی قابلِ توجہ ہیں سے

سیا دمغانی کو یورپ سے ہے نو میدی دلکش ہے فضا لیکن بے نافر تمام آہو

مردہ لاریتی افکار سے افرنک میں عشق عقل بے ربطی افکار سے مشرق سے غلام

یہ اور اسی قسم کے بہت سے اشعار اسی ایک نکتے کی طرف اشارہ کرتے ہیں کہ اقبال

کو یورپین کلچر کی روح سے سخت نفرت تھی یہ نفرت لینن، ایچ۔ جی۔ ویلز، ہرنارڈ شاہ

اور سینگلر کی نفرت سے جداگانہ ہے کیونکہ یہ لوگ ہنوز اس نسخہٴ شفا کو حاصل نہیں کر سکے تھے

برعکس ان کے اقبال کے پاس ایک ایسا نظامِ فکر موجود ہے جو ہر لحاظ سے مغرب کے امراض کا

لہ اقبال نے اپنی آخری تصنیفات میں روس کے انقلاب پر بہت مسرت کا اظہار کیا ہے مثلاً

”جاوید نامہ“ کے علاوہ ”ضربِ کلیم“ میں ”اشتراکیت“ کے عنوان سے فرماتے ہیں سے

قوموں کی روش سے مجھے ہوتا ہے یہ معلوم بیسود نہیں روس کی یہ گرمی گفتار

اندیشہ ہوا شوخی افکار پہ مجبور فرسودہ طریقوں سے زمانہ ہوا بیزار

انسان کی ہوس نے جنہیں رکھا تھا چھپا کر کھلتے نظر آتے ہیں بتدریج وہ اسرار

اقبال کے نزدیک روس قدرت کی طرف سے یورپ کے نظامِ کہن کو بر باد کرنے

کے لئے مامور ہوا ہے سے

یہ وحی ہریت روس پر ہوئی نازل کہ توڑ ڈال کلیساؤں کے لات مناسبت

(ربال جبریل)

علاج ثابت ہو سکتا ہے کاش! مغرب اقبال کی آواز کو سن سکے لیکن اگر مزمومہ بلندی  
و تفاجر کا خیال باطل اہل مغرب کو ایک مشرقی کے سامنے دست سوال دراز کرنے سے  
مانع آئے تو پھر وہ اپنے ہی ایک ہم وطن برگساں سے ان امراض اور پریشانیوں کا

(بقیہ حاشیہ ص ۲۶۱) اسی طرح شہنوی پس چہ باید کرد "میں روس کی دہریتا کی طرف اشارہ کرتے  
(بقیہ حاشیہ ص ۲۶۱) پیرایہ میں یہ ظاہر کرنے کی کوشش کرتے ہیں کہ سردست روس نے اے اللہ اللہ  
میں سے لاکھوں منزلیں کی ہے وہ وقت آنے والا ہے جب روس اس مقام سے گزر کر  
اے اللہ کے روجے تک پہنچے گا۔

لا سلاطین لا کلیسا لا الہ

کرہ ام اندر مقاماتش نگاہ

مرکب خود را سوتے آلا نراند (ص ۲۲)

فکر اور تند باد لا بسا ند

یہی وجہ ہے کہ روس پرانے نظام کو تہس نہس کر سکنے کے باوجود دنیا میں کوئی عالم گیر

وحدت پیدا کرنے میں کامیاب نہ ہو سکے گا چنانچہ "ابلیس کی مجلس شوریٰ" میں اسی  
نکتے کو پیش کرنے کی کوشش کی گئی ہے یہ عالم گیر وحدت، وحدت ارادی و انجذابی ہوگی

جو صرف اسلامی بنیادوں پر قائم ہو سکے گا۔

یہ پریشاں روزگار آشفٹ مغز، آشفٹ مو

کب ڈرا سکتے ہیں مجھ کو اشرا کی کوچہ گرد

جس کی خاکستر میں ہے اب تک شرار آرزو

ہے اگر مجھ کو خطر کوئی تو اس امت سے ہے

ارمنان مجاز ص ۲۲۳



علاج دریافت کریں جو اقبال کی زبان میں یہ کہتا ہو انسانی دسے گامہ  
نقشہ کہ بے ہمہ اوہام باطل است عطف بہم رساں کہ ادب خوردہ دل است

## اقبال کے فلسفہ سیاست کے اہم اجزاء | ان گذارشات کے بعد

کے اہم اجزاء کی طرف توجہ کرتا ہوں۔

ایک کامل سوسائٹی | اقبال کا سب سے بڑا سیاسی تخیل یہ ہے کہ وہ ایک زندہ اور  
بہمہ وجود کامل سوسائٹی کی تعمیر کا خواب دیکھتا ہے۔ جو موجودہ قوانین موجودہ انداز خیال  
موجودہ جذبات اور ارادوں سے بالکل جدا ہوگی جس کے سبب افراد ماقوق انسان ہونگے  
جن میں خدائے لم یزل کی صفات زیادہ سے زیادہ موجود ہوں گی۔ یہ نئی سوسائٹی مساوات  
اخوت اور یکجہتی کا زندہ نمونہ ہوگی اور اس میں مادیت اور عقلیت سے پیدا شدہ  
خرابیاں بالکل مفقور ہوں گی۔ اقبال کے خیال میں ایسی زندہ اور باعمل جماعت  
کسی ایسے نظام کی بنیادوں پر اکٹھی کی جو اپنے زاویہ نگاہ میں مغربی اقوام کی طرح  
تنگ نظر اور کوتاہ بین نہ ہونگی بلکہ اسکا تصور انسان کے متعلق زیادہ انسانی زیادہ وسیع اور  
زیادہ روحانی ہوگا۔ اس وقت دنیا میں جس قدر ترقی پذیر نظام معاشرت و سیاست  
کے موجود ہیں اقبال ان میں اسلامی نظام کو اپنے خاص نصب العین اور اپنے خاص  
تصور ملت کے قریب تر سمجھتا ہے اس میں شبہ نہیں کہ اقبال ایسے فلسفی اور مفکر کا کسی  
خاص جماعت اور قوم کو یوں سراہنا بادی النظر میں اکثر لوگوں کو عجیب معلوم ہوتا ہے

۱۔ اس موضوع پر خواجہ غلام السدین کی کتاب (THE EDUCATIONAL



بلکہ یورپ اور ہندوستان کے بعض معترضین کو اقبال کی یہ بات سخت ناپسند تھی چنانچہ  
 مسٹر ڈکنسن، فاسٹر اور نکلسن اس تصور پر بہت حائل و سچیں معلوم ہوتے ہیں لیکن جیسا کہ  
 اقبال خود اپنے ایک مقالے میں درخشاہتاً فرمایا ہے (ہیں) ان کا یہ تخیل کسی اندھی جامد  
 تقلید اور خوش اعتقادی کا نتیجہ نہیں بلکہ عملی سہولتوں اور نظام اسلامی کے ترقی پذیر  
 ممکنات کی موجودگی سے انہیں اس یقین پر مجبور کر دیا ہے کہ وہ دنیا کے بیشتر  
 نظام ہائے زندگی میں سے اپنی زندہ اور کامل سوسائٹی کی تعمیر کیلئے صرف اسلام  
 ہی کو بطور بنیاد عمل اپنے پیش نظر رکھیں۔ اقبال نے اپنی ساری تصانیف میں  
 "ملت اسلام" کو صرف اپنے ہی خاص زاویہ نظر سے دیکھنے کی کوشش کی ہے اور  
 جا بجا اس قوم کو مستقبل کی بہترین قوم قرار دیا ہے اور سب سے بڑی دلیل جو اس  
 سلسلے میں پیش کی ہے وہ یہ ہے کہ دنیا میں وسیع تر انسانی برادری اور قوم کا جو خیال  
 "ملت اسلام" نے پیش کیا ہے وہ کسی اور نظام اور گروہ میں نہیں ملتا۔ اسلام کی حدود  
 بہت وسیع ہیں اسکی ماہیت غیر محدود اور لامتناہی ہے اس کا وجود نہ مان کی قیود سے  
 بیزاری کا اظہار کرتا ہے اس کی توہین کا واروہ دار ایک خاص تنزیہی تصور پر ہے  
 جس کی تجسیمی شکل وہ جماعت اشخاص ہے جس میں بڑھنے اور پھیلنے کی قابلیت  
 طبعاً موجود ہے اسلام کی توہین کا تصور دوسری اقوام کے تصور سے بالکل مختلف  
 ہے اس کا اصلی اصول نہ اشتراک زبان ہے نہ اشتراک وطن نہ اشتراک اغراض  
 اقتصادی بلکہ اس کا اصل اصول مظاہرہ کائنات کے متعلق ایک ایسا اتحاد  
 خیالی ہے جو سب انسانوں کو ایک رشتہ وحدت میں پروں سکتا ہے قطع نظر

سے ملت بیضا پر ایسا عمرانی نظر مسٹ



اس کے کہ اس کے ماننے والے افریقہ کی کالی دنیا سے متعلق ہیں یا ریگستان بطحا کے  
شجاع عرب یا گنگا کی وادیوں میں بسنے والے آریہ ہیں یا پالمیز کے بلند کوہساروں کے  
مکین، کوئی زمینی قیدان میں تفرقہ نہیں ڈال سکتا، کوئی مادی جدائی ان کو جدا نہیں کر سکتی  
اور کوئی نسل یا زبان کا امتیاز ان میں افتراق پیدا نہیں کر سکتا، یہی معاشرتی قانون  
ہے جس کی وسعت اور ہمہ گیری کا اقبال کو یقین ہے اور یہی نکتہ ہے جسے اقبال  
سب سے زیادہ پسند کرتے ہیں۔

اپنی خیالات کو اقبال نے "رموزِ بخودی" میں اپنے خاص انداز میں پیش کیا ہے  
چنانچہ یہ موضوع کہ ملت اسلامیہ کا دار و مدار توحید و رسالت پر ہے۔ اس لئے مکان  
(SOAEE) کے نقطہ نظر سے وہ لانا تھا ہے۔

جوہر بابا مقامے بستہ نیست	بادۂ تندش بجایے بستہ نیست
ہندی و چینی سفالِ جام است	روشنی و شامی گلِ اندام است
قلب ما از بند و روم و شام نیست	مرز و بوم او بجز اسلام نیست
عقدہ قومیت مسلم کشود	از وطن آقائے ما ہجرت نمود
حکمتش یکسانت گیتی نرود	بر اساس کلمہ تمیز کرد
تاز بخششائے آل سلطان دیں	مبجد مانند ہمہ روئے زمین
صورت ماہی بہ بحر آباد شو	یعنی از قیدہ مقام آزاد شو

اقبال کے اس خیال کا یورپ میں زیادہ غیر مقدم نہیں ہوا لیکن بائیں ہمہ تعصب  
یورپ میں ایسے اہل دل موجود ہیں جو اس تصور کے قائل ہیں مثلاً پروفیسر ہرٹز وینہ

نے اسلام اور "مسئلہ نسل" پر مضمون لکھتے ہوئے ان تمام امور کا اعتراف کیا ہے اور ان کے علاوہ بے شمار دوسرے اہل قلم نے اسلام کی اس برتری کا اقرار کیا ہے۔

ملت اسلام جس طرح مکانی لحاظ سے لا محدود ہے اسی طرح زمانی معیار سے

بھی اس کی کوئی حد مقرر نہیں چنانچہ رموز میں ہے لہ

گرچہ ہم ملت بمیر و مثل فرد

از اجل این قوم بے پرداشته

ماکہ توحید خدا را حجتیم

آسماں با ما سر پیکار داشت

خفته صد آشوب در آغوش او

سطوت مسلم بخاک و غول تپید

تو مگر از چرخ کج رفتار پس

آتش تاتاریاں بگزار کیت

امت مسلم ز آیات خدا ست

شعلہ ہائے انقلاب روزگار

رومیاں را گرم بازاری نماند

شیخہ ساسانیان درخوں ست

مصر احم و امتحان ناکام ماند

در جہاں بانگ اداں بود ستارہ ست

اد اجل فرماں پذیرد مثل فرد

استوار از سخن فخر لنا ستے

حافظ رموز کتاب و حکیم

در بغل یک فتنہ تاتار داشت

صبح امروزے نزا دروش او

دید بغداد آنچه رومہا ہم ندید

زراں نو آئین کسن چندار پس

شعلہ ہائے او گل دستار کیت

اصلش از ہنکامہ قابوئی است

چوں بہ بارغ ماہ سد گرد و بہار

آں جہانگیری جہاننداری نماند

رونق خم خانہ یونان شکست

استخوان اوتہ اہرام ماند

ملت اسلامیہ بود ست و ہست



عشق آئینِ حیات عام است      امتزاجِ معاملاتِ عالم است

عشق از سوزِ دلِ مازندہ است      از شرارِ لالہ پایندہ است

گرچہ مثلِ عنجہِ دلِ گیریم ما      گلستاں میرداگر میریم ما

یہی حکمت جو اشعار میں بیان ہوئی ہے اقبال کے "مدرا س لیکچرز میں بھی پیرایہ

نثر میں ادا ہوئی ہے یہ خیال کہ ملت اسلام کی زمان کے نقطہ نظر سے کوئی انتہا نہیں

اس وقت تک صحیح شکل اور قالب نہیں اختیار کر سکتا جب تک اس کے قوانین کی ہر

زمانہ میں نئی تعبیر و توجیہ نہ کی جائے صرف یہی ایک اصولِ اسلامی نظام کو فرسودہ پرانا اور

ناقابلِ عمل ہونے سے بچا سکتا ہے اور اسی کی بدولت اسلام انسانی معاشرت کے ارتقا

کے ساتھ ساتھ حرکت کرنے کے قابل ہو سکتا ہے۔ اقبال کے نزدیک یہ چیز اسلام کا اصول

"اجتہاد" ہے جو مفکرین کو نئے نئے مسائل کے حل اور مختلف معاملات میں اصولِ شریعت کی

زمانی تعبیر کا اختیار دیتا ہے۔ لیکن یہ یاد رکھو کہ اقبال "عالمان کم نظر" کے اجتہاد کے

مخالف اور ہر کہہ دہمہ کے اجتہاد کو ملت کے لئے بیکرد مضر سمجھتے ہیں۔

غرض یہ وہ "آئیڈیل سوسائٹی" ہے جس کی تعبیر اقبال کی زندگی کا مقصد ہے ڈاکٹر

نکلسن جنہوں نے اسرار کا ترجمہ انگریزی زبان میں کیا ہے شکایت کرتے ہیں کہ ان خیالات

میں اقبال ایک پر جوش مذہبی مسلمان معلوم ہوتے ہیں نہ کہ فلسفی۔ انہیں ان کا ہر قول اور

ہر خیال ایک مسلمان کا قول اور خیال معلوم ہوتا ہے۔ پروفیسر نکلسن کے اس قول کی

تائید یا تردید کرنا یہ باتیں میرے لئے مشکل ہیں کیونکہ یہ دونوں چیزیں مجھے مشکل معلوم



ہوتی ہیں مگر تو یہ ہے کہ ڈاکٹر نکلسن جب ان خیالات پر نظر ڈالتے ہیں تو ان کے سامنے موجودہ زمانے کی مسلمان سوسائٹی ہوتی ہے حالانکہ اقبال کی نگاہ مذہب اسلام کے ان ممکنات اور ترقی پذیر عناصر پر ہے جو اسلام کی فطرت میں موجود ہیں مگر انہیں پھیلنے پھولنے کا موقع نہیں ملا اور کوئی تعجب نہیں کہ (خود بقول اقبال) مسلمانوں کی فطرت ہی اس راستے میں سب سے بڑی رکاوٹ ثابت ہوئی ہوں حقیقت میں "اسلام" کائنات کے ضمیر میں ہنوز ایک "تخیل" کا درجہ رکھتا ہے اور فطرت کی قوتیں اپنے عمل اور رد عمل سے اس "تخیل" کو وجود کی شکل دے رہی ہیں۔

۱۔ ہنوز اندر طبیعت کے خلد موزوں شور و زور کے

اقبال کے اس "تصور ملت" پر عموماً اعتراض کیا جاتا ہے اور کہا جاتا ہے کہ اصولی طور پر تو اقبال کا فلسفہ عام ہوتا ہے لیکن اس کو ایک خاص قوم سے وابستہ کر دینا تنگ نظر ہے اس کا جواب خود اقبال کی زبانی سننا چاہیے۔

"شاعری اور فلسفہ میں انسانی نصب العین ہمیشہ عالمگیر ہوتا ہے لیکن جب اسکی تکمیل عملی زندگی میں کی جائے گی تو لامحالہ اس کا آغاز کسی مخصوص سے جماعت سے کرنا ہوگا جو اپنا ایک مستقل اور مخصوص موضوع رکھتی ہو اور جسکے جزو میں تیلخ عملی ولسانی سے وسعت پیدا ہو سکتی

ہو یہ جماعت میرے عقیدے میں اسلام ہے۔"

طوالت کے خوف سے اقبال کی مجوزہ سوسائٹی کے مختلف ترکیبی اجزا پر مفصل

تبصرہ نہیں کیا جاسکتا تاہم اہم مباحث کی طرف محل اشارات نامناسب نہ ہوں گے

افسانہ کامل سے اقبال کے نزدیک ایسی سوسائٹی کیلئے آئیڈیل (مثالی) افراد کی ضرورت



ہوگی۔ جو اس نظام کو کامیاب بنا سکے۔ یہ آئیڈیل افراد ایسے ہوں گے جن میں خودی کی تکمیل ہو چکی ہوگی۔ خودی اقبال کے نزدیک ایک نوری نقطہ ہے جو محبت سے پیدا ہوتا ہے یہی محبت خودی کی تکمیل کا باعث ہوگی اور یہی خودی ان کے افراد میں بخوبی اور مردانگی پیدا کرے گی خودی نظام عالم کی بنیاد ہے جس کے بغیر عناصر ترکیب نہیں پاسکتے۔

خیزوانگیزد فتنہ تابد و مد	ہی شود از بہرہ اعراض عمل
سوز وافرورد خرامد پیرزند	عامل و معمول و اسباب و علل
خفتہ در ہرزہ روزی خودی ستا	دانمودن خویش را خودی خودی ست

چونکہ "زندگی" خودی کی تکمیل سے ہے اسی لئے سختی اور سخت کوشی استواری اور طاقت زندگی کی ضروریات میں سے ہے افراد جس قدر کشمکش اور تحمل برداشت کے عادی ہوں گے اسی قدر ان میں خودی کی تکمیل زیادہ ہوگی لیکن خودی کے تسلسل اور بقائیلئے مقاصد اور نصب العین کا ہونا ضروری ہے کیونکہ زندگی جسٹوئے مسلسل میں پوشیدہ ہے آرزوؤں اور کوششوں کا نام کامیاب زندگی ہے جب تک آرزوؤں اور مقاصد کو حاصل کرنے کا جنون نہ ہوگا زندگی پختہ تر ہوگی۔

زندگی در جستجو پوشیدہ ہے	اصل اور در آرزو پوشیدہ است
دل ز سوز آرزو گیرد حیات	غیر حق میرد چو آرزو گیرد حیات
چوں ز تخلیق تمنا باز مساند	شہپر پرش بشکستد از پر واز ماند

اقبال ان سب اثرات کا سخت مخا لف ہے جو خودی کو ذرا بھی کمزور کرنے

میں وہ افلاطون کے گوسفندانہ فلسفہ کو اسی لئے ناپسند کرتے ہیں کہ اس نے موت کو زندگی کا انجام قرار دیا ہے اقبال کے نزدیک ایسی تعلیم خودی کو کمزور کرتی ہے اور خودی کو کمزور کرنے کا یہ حربہ ان اقوام نے ایجاد کیا ہے جو خود کمزور ہیں اس لئے ان کی خواہش ہے کہ طاقتور بھی کمزور ہو جائیں۔ اقبال نے ایسی تعلیم کی بنا حسوں کو ایک حکایت کے ضمن میں بیان کیا ہے جس میں یہ دکھلایا گیا ہے کہ ایک شیر نے بکریوں کے اسی قسم کے خودی کش و عظ سے متاثر ہو کر گوشت کھانا ترک کر دیا تھا جس کے معنی شیر کی موت اور تباہی کے سوا کچھ نہ کہتے۔

آنکے کردے گوسفندان را شکار	کردین گوسفندی اختیار
با پلنگان سازگار آمد علف	گشت آخر گوہر شیری خنزرف
از علف آل تیزی دندان نمائد	ہمیت چشم شرر افشاں نمائد
آں جنون کوشش کامل نمائد	آں تقاضائے عمل درول نمائد
شیر بیدار از نسون میش خفت	انحطاط خویش را تہذیب گفت

نیشے کی طرح اقبال بھی استیلا، قوت اور جہاد کو خودی کی تہذیب کیلئے ضروری سمجھتے ہیں نیشے کہتا ہے "نیکی قوت اور بہت مردانہ کا نام بلکہ ہر اس شے کا نام ہے جو انسانوں میں استیلا اور قوت کے جذبات کو ترقی دے اور بدی ہر وہ چیز ہے جو کمزوری سے پیدا ہو۔" اقبال قدم قدم پر علوم کو فلسفہ شاہین سکھاتا ہے مولہ اور اکتوبر کی زندگی ان کے نزدیک اردل الیما تہذیبی ایک ایسا جرم ہے جس کی سزا مرگ و مفاعیات کے سوا کچھ نہیں، جھپٹنا، پلٹنا، پھر جھپٹنا اسی میں لذت زندگی ہے محکمہ اور استواری کشاد کار کا ذریعہ ہیں، "خوسے ہری کی" قوموں کے زوال کا پیش خیمہ ہے



خطر وں میں جینا عاقبت کوشی سے اجتناب ترقی کیلئے عروہ اتقی ہے غرض سختی اور سخت کوشی عین حیات ہے جس کے بغیر زندگی موت میں بدل ہو جاتی ہے اقبال کے نزدیک اسی کا نام جہاد ہے اور مسلمانوں کے اوصاف چہارگانہ ہیں۔

قتاری و جباری و قدوسی و جبروت رہ اس جہاد کو زندگی کیلئے ضروری خیال کرتے ہیں لیکن کونسا جہاد؟ ساری دنیا کو غلام بنانے کیلئے نہیں بلکہ کلمہ توحید کی تبلیغ کے لئے جو ع الارض اور دنیا کی تسخیر کا جہاد اقبال کے نزدیک حرام ہے۔

ہر کہ خنجر بہر غیر اللہ کشید      تیغ او در سینہ او آرمید

اس جہاد کے سلسلے میں یہ کہنا ضروری ہے کہ اقبال کا منہا صرف مادی قوت نہیں بلکہ روحانی قوت بھی ہے جیسا کہ خود اقبال ایک مقام پر کہتے ہیں۔

جدید سائنس سے ہمیں معلوم ہوا ہے کہ قوت مادی کا ہر سالمہ ہزار سال کے

ارتقا کے بعد اپنی موجودہ ہیئت تک پہنچا ہے اس پر بھی اسے دوام نہیں اور وہ انہمال قبول کر لیتا ہے بالکل یہی حال روحانی قوت کا ہے یعنی فرد انسانی ہیشمار قرون کے تنازع اور جہد کے بعد اس مرتبے تک پہنچتا ہے اور پھر بھی آسانی کیساتھ احتمال قبول کر لیتا ہے اس لئے اگر اپنے وجود کو برقرار رکھنا ہے تو لازم ہے کہ گذشتہ زندگی میں جو تجربات حاصل ہوئے ہیں اور ماضی میں جو قوتیں اسکے ثبات میں مددگار ہوئی ہیں ان سے منتقل میں بھی کام لیتا رہے اس سے معلوم ہوگا کہ میں نے تنازع اور جنگ کی ضرورت جس مفہوم کو تسلیم کیا ہے اخلاقی ہی ہے۔

جہاد کے بعد خودی کی تربیت کے تین مرحلے ہیں۔ اطاعت اضبط نفس اور ثبات الہی

قطر ہا دریا ست از آئین وصل      ذر ہا صحرا ست از آئین وصل



باطن ہر شے نہ آئینے قوی  
تو چہرہ غافل از پس سامان روی  
جب ایک فرد اطاعت اور ضبط نفس کے مراحل طے کر چکتا ہے تو پھر وہ نیابت  
الہی کی منزل میں پہنچتا ہے اقبال اس "پختہ عنصر" فرد کامل کو نائب حق کا خطاب  
دیتے ہیں جس کی عقیدت سے ان کا دل سرشار ہے۔

نائب حق ہچو جانِ عالم است  
نائب حق ہچو جانِ عالم است  
از موز جسز و کل آگہ بود  
نوع انساں را بشیر و ہم ندمیر  
ذاتش اور تو جیبہ ذات عالم است  
زندگی رائے کند تفسیر نو  
طبع فطرت عمر ہا در شوں تپد  
مشت خاک سرگردوں رسید

اقبال اس مرد میدان کا شدت سے انتظار کرتے ہیں جس کا وجود اطاعت کامل اور  
ضبط نفس کے تمام قیود اور امتحانوں سے کامیاب ہو کر اس درجہ تک پہنچا ہے فرماتے ہیں کہ

اے سوار شہبِ دوراں بیبا  
روئی ہنگامہ ایجا و شو  
شورش اقوام را خاموش کن  
خیز و قانونِ اخوت سازدہ  
اے فروغ دیدہ امکاں بیبا  
در سواد دیدہ با آباد شو  
نغمہ خود را بہشت گوش کن  
جام مہبائے صحبت باز دہ  
جنگجویاں را بدہ پیغام صلح  
باز در عالم بیار ایام صلح



سجدہ ہائے فلک و برنا و پیر از جنین شرمسارہ ما بگیر  
 از وجود تو سد فرازم ما پس بہ سوزہ این بہاں نمازم ما  
 مرد میدان اہدی بر حق امیر کاروان اور شہسوار کا یہ تمہیل آخری تصانیف میں  
 بھی موجود ہے "ارمخان جوازہ" میں ایک مقام پر اپنے آپ کو اس مرد کاروان کا غبار  
 کاروان کہہ کر پڑتے ہیں۔ یہ نائب حق کا تخیل کوئی نیا تخیل نہیں بلکہ مشرق و مغرب کا پرانا تخیل  
 ہے۔ نیشے کا ماثوق الانسان کا دلائل کا امیر و اور گوٹے کا (KARLUK) اسی قسم کے افراد ہیں  
 نیشے اور اقبال میں جو وحدت خیال پائی جاتی ہے اس سے مغربی ثقافتوں سے یہ فیصلہ  
 صادر کیا ہے کہ اقبال نے انسان کامل کا خیال اسی جرین فلسفی سے مستعار لیا ہے حالانکہ  
 اقبال خود کچھ نہیں

میں نے یہ خیالی نیشے سے نہیں لیا بلکہ تصوف کا انسان کامل آج سے بیس سال قبل  
 میرے پیش نظر رہا ہے انگریزوں نے لیا کو اپنے ایک موطن فلسفی ایگزیکٹو کے خیالات کا مطالعہ  
 کرنا چاہتے لیکن ہم دونوں میں فرق یہ ہے کہ ایگزیکٹو کے خیال میں حقیقت منظر ایک خدا کے  
 ممکن اور جوہر کی شکل میں جلوہ گر ہوگی لیکن میرا خیال یہ ہے کہ شان الہی ایک برتر انسان  
 کے قالب میں جلوہ گر ہو کر رہے گی۔

اقبال نے تصوف کے جس انسان کامل کی طرف اشارہ کیا تھا وہ محی الدین ابن عربی  
 اور ابراہیم الجلی کا "انسان کامل" ہے یہاں یہ یاد رکھنا چاہئے کہ ابراہیم الجلی کا "انسان  
 کامل" اقبال کے نائب حق سے بہت مختلف ہے۔ فارین اس کا مفصل حال اقبال کی  
 کتاب "فلسفہ عجم" اور نکسن کی کتاب (STUDIES IN ISLAMIC

MYSTICISM) میں مفصلاً فرمایا ہے۔

صدا معارف و نحو لہ بالامام خوزاند (۱۲۵۱ھ)



میں نے اجمالاً مگر وضاحت کے ساتھ اقبال کی کامل سوسائٹی اور کامل انساں کا نقشہ بنا کر اس کی تفصیلات کو دانتہ ترک کر دیا ہے ہر صورت اپنی جملہ تصنیفات میں اقبال اس کامل سوسائٹی کے بلند مقاصد کی تبلیغ کرتے نظر آتے ہیں نہ صرف سخیل اور فلسفہ ہی میں بلکہ اپنی مختصر سی عملی سیاست کی زندگی میں بھی انہوں نے ایسے خیالات اور افکار کی پر جوش مخالفت کی ہے جو انہیں ذرا بھی اس خاص نصب العین کے لئے مسرت رساں نظر آئے وہ شرع سے لیکر آخر تک اس زندہ سوسائٹی کی کامیابی پر ایمان و ایقان رکھتے رہے اور یہ سمجھتے رہے کہ یہ خاکی مگر خودی آشنا افراد ایک دن فرشتوں سے بھی بڑھ جائیں گے۔ اقبال کا یہ نظریہ تو ہمیک وقت معین بھی ہے اور غیر معین بھی۔ یہ مثالیثا Idealism جب دنیا کی معین قوم کے ساتھ وابستہ کی جاتی ہے تو قدرتی طور پر الجھن سی پیدا ہو جاتی ہے مثالیثا کا یہ انداز کیا ہے؟ اس کی وضاحت میں کر آیا ہوں۔

فروع خایکباں از نوریان افروز شود روزے	زمین از کوکب تقدیر باگردوں شود روزے
یکے از معنی آدم نگر از من چہ مے پرستی	ہمنوز اندر طبیعت می خلد موزوں شود روزے
چناں موزوں شود میں پیش پا افتادہ مضمونے	کہ یزداں را دل از تاثیر او پرچوں شود روزے
اقبال کا نظریہ حکومت و خلافت	حکومت اور خلافت کے متعلق اقبال نے

بہت زیادہ تفصیل کے ساتھ اپنے خیالات کا اظہار نہیں کیا تاہم خلافت انسانی کے اہم

عزبور ص ۱۵۹ ۲۷ اس موضوع پر اقبال نے ایک مختصر سا مضمون لکھا ہے "انتخاب

اور خلافت اسلامیہ" نیز ان کا لیکچر



اصول انہوں نے اپنی نظموں میں بیان کر دئے ہیں اقبال ایک عادل اور موثر حکومت کے  
لئے ایمان اور عشق کو ضروری سمجھتے ہیں۔ ۵

ولایت، بادشاہی، علم ایشیا کی جہانگیری یہ سب کیا ہے ایک نکتہ ایمان کی تفسیر میں  
حکومت اور سروری اقبال کے خیال میں خدمت گری کا دوسرا نام ہے لیکن انسان  
میں حقیقی اور بے لوث خدمت خلق کا مادہ پیدا ہو نہیں سکتا جب تک تمام کاموں کی بنیاد عشق  
پر نہ رکھی جائے اور تمام امور میں یقین اور ایمان کی مشعل سے روشنی نہ کی جائے تو یاد دہس

الفاظ میں اعلیٰ حکومت اور سروری، درویشی اور سلطانی کا اجتماع ضروری ہے یہاں  
بھی اقبال اپنے "انسان کامل" کو فراموش نہیں کرتے اور حکمرانی کیلئے عشق مصطفیٰ کو ایک  
ضروری شرط قرار دیتے ہیں کیونکہ یہی عشق افراد قوم کو ایک نقطے پر جمع کر سکتا ہے صرف  
اسی ذات مبارک کی وابستگی اس پریشان شیرازے میں نظم پیدا کر سکتی ہے ۵

سروری در دین ما خدمت گری ست  
در ہجوم کار ہائے ملک و دین  
آن مسلمانان کہ میری کردہ اند  
ہر کہ عشق مصطفیٰ سامان ادست  
روح راجز عشق او آرام نیست  
عدل فاروقی و فقر حیدری ست  
بادل خود یک نفس خلوت گزیں  
در شہنشاہی فقیری کردہ اند  
بحر و بر در گوشہ و امان ادست  
عشق اور وزیت کو راشام نیست

پیام مشرق ص ۶۷

"ارمغان حجاز" میں ہے ۵

خلافت فقر با تاج دسریر است  
جواں بختا! ملازمت اس میں فقیر  
زہے دولت کہ پایاں ناپذیر است  
کہ بے او پادشاہی زود میر است

اقبال شاہی اور ملوکیت کو حرام کر دیتے ہیں۔

خلافت بر مقام ماگواہی است      حرام است آنچه بر پاؤ شاہی است  
ملوکیت ہمہ مکر است و نیز رنگ      خلافت حفظ ناموس الہی است  
(ص ۱۲۶)

یورپ نے شاہی اور سلطانی کا جو دستور قائم کیا ہے وہ سوداگری آدم کشی  
خونخواری اور نفع خوری کے سوا کچھ نہیں مغربی حکمت جس حکومت کی خدمت کیلئے  
وقف ہے اس کا انجام اقبال کے نزدیک "کشتن بے ضرب و ضرب" ہے تہذیب فرنگ  
کا ملہما مقصود بھی یہی ہے۔

از صغیراں تاں ربودن حکمت است      از تن شاں جان ربودن حکمت است  
شیرہ تہذیب نو آدم دریا است      پردہ آدم دریا سوداگری است  
پس چہ باید کرد ص ۱۲۸

» ارمنان حجاز کی ایک رباعی میں اسطافی اور مغربی تصور حکمت کا فرق واضح کیا ہے

مسلمان فقرو سلطانی بہم کرد      ضمیرش باقی و خانی بہم کرد  
و لیکن الاماں از عصر حاضر      کہ سلطانی بہ شیطانی بہم کرد

اقبال جس طرح باقی امور میں عقلی بنیاد و عمل کے مخالف ہیں اور عفت میں

(INTELLECTUAL) کو عالم انسانیت کیلئے بوجہ مضر سمجھتے ہیں اسی طرح نظریہ

سلطنت میں بھی انہیں عقلی بنیاد سے خاص پر فاش ہے کیونکہ جو تو

دماغوں سے وضع ہوں گے ان میں انسان کی خود غرضی اور انفراد پسندی کی چاشنی ضرور

ہوگی۔ عقل پسند انسان، سوشل اور اجتماعی امور میں اس لئے شامل نہیں ہوتا کہ اس



سے اجتماع کو زیادہ مستحکم کرنا منظور ہوتا ہے بلکہ اس کے پیش نظر صرف یہ چیز ہوتی ہے کہ  
سوسائٹی کے تابع رہنے سے اس کے خاص ذاتی مفاد بہتر طریق سے محفوظ ہو سکتے ہیں نہ  
یہی وجہ ہے کہ آئین سب لوگوں کو مطمئن نہیں کر سکتے اور جو اقلیت غیر مطمئن ہوتی ہے وہ  
ان قوانین کے خلاف آواز بلند کرتی ہی رہتی ہے۔ پس اقبال کے نزدیک یہ صورت  
حالات چونکہ عقلیت اقلیت کی مرہون احسان ہے اس لئے اس سے بچنا چاہئے  
اور اسکے بجائے "وحی کے دینے ہوئے قوانین کی اطاعت کرنی چاہیے جاوید نامہ میں لڑتے ہیں

بندۂ حق بے نیاز از ہر مقام  
بندۂ حق مرد آزاد است و بس  
عقل خود ہیں غافل از بہبودِ غیر  
وحی حق جنبیدۂ سود ہمہ  
عادل اندر صلح و ہم اندر مصارف  
حاصل آئین و دستور ملوکہ

نے غلام اور اتہ اور کس را غلام  
ٹکھا و آئینش خدا داد است و بس  
سود خود بیند نہ بیند سود غیر  
در نکا، ماش سود و بہبود ہمہ  
وصل و فصاحت لایراعی لایخاف  
وہ خدایاں فر بہ و در ہقان چود و کسا

مذہب اور حکومت "دین اور سلطنت" کی پرانی بحث میں اقبال لادین یا  
کی پر زور مخالفت کرتے ہیں۔ ان کے نزدیک مارٹن، لوتھر، مسیحیت کا سب سے بڑا  
دشمن تھا جس نے مذہب اور حکومت کی مثال جسم اور روح کی دی ہے جن کا رابطہ  
باہمی زندگی کے لئے ضروری ہے اور جن کا ایک دوسرے سے قطع تعلق موت  
ہے۔ اقبال کی حکومت میں جسم اور روح ایک ہی وحدت کے امتزاجے لاینفک ہیں

AL THE ETHICAL BASIS OF THE STATE

WILDE, CHAPTER, iii, iv

ع جاوید نامہ



گلشن راز جدید میں لکھا ہے ۔

تن و جان رادوتا گفتن کلام است  
بدن راتا فرنگ از جاں جدا دید  
کلیسا سچہ بطرس شارد  
خود را بادل خود ہم سہن کن  
یہ تقلید فرنگ از خود رہیدند  
”رموز میں ہے :-“

تاج حکومت مند مذہب گرفت  
قصہ دین مسیحائی سرد  
ایں شجر در گلشن مغرب شکفت  
شعلہ شمع کلیسائی سرد

”بال جبریل“ میں ”دین ریاست“ کے عنوان سے جو قطعہ لکھا ہے اس میں  
دین و حکومت کے اس نازک اور ضروری تعلق کے متعلق نہایت ضروری اشارے کیے ہیں  
اموی دین و دولت میں جس دم بدائی ہوس کی امیری ہوس کی وزیری

اسی کتاب کا ایک شعر ہے

جلال پادشاہی ہو کہ جمہوری تماشا ہو  
جدا ہو دین ریاست تو رہ جاتی ہے چنگیزی

”ضرب کلیم“ کے ایک قطعہ میں ”لا دین ریاست“ کو ”کینز اہرمن“ و ”دوں نہاد“

و مردہ ضمیر کہہ کر پکارا ہے اور مغربی ریاست کے علمبرداروں کو ایسی نظام کا نمائندہ قرار  
دیا ہے و در جدید کے ترکوں نے یورپ کی دیکھی دیکھی مذہب اور حکومت کو الگ کر دیا

ہے اقبال کے نزدیک ترکوں کی یہ تدبیر صحیح نہیں۔ اس لئے کہ یہ اس نظریہ حکومت

کے خلاف ہے جس کی بنیاد عشق اور عشق مصطفیٰ پر ہے۔ مصطفیٰ کمال نے یورپ کی



اس چیز کو جسے خود اہل یورپ اب پرانا سمجھتے ہیں۔ نیا سمجھ کر اختیار کر لیا ہے حالانکہ رومن کو اپنی دنیا خود پیدا کرنی ہے۔ مگر یہ قوت عمل صرف "عشق" ہی کی کار فرمائی سے ممکن ہو سکتی ہے "جاوید نامہ" میں لکھتے ہیں۔

ترک را آہنگ نودر چنگ نیست تازہ اش جز کہنہ افرنگ نیست

"بال جبریل" اور "عزب کلیم" میں علامہ اقبال مشرق کی اسلامی اقوام سے

اکٹھے مابوہی کا اظہار کرتے ہیں کہ ان کے رہنا مشرقی روح کا سراغ نہیں لگاسکے چنانچہ "عزب کلیم" میں فرماتے ہیں۔

نیم صبح چمن کی تلاش میں ہے ابھی

مری نواسے گرہ بان لالہ چاکسا ہوا

کہ روح مشرق بدن کی تلاش میں ہے ابھی

نہ مصطفیٰ نہ رضا شاہ میں نمود اس کی

زمانہ دار و رسن کی تلاش میں ہے ابھی

مری خودی بھی سزا کی ہے مستحق لیکن

(۱۲۲)

اس سلسلے میں یہ یاد رکھنا چاہئے کہ علامہ مرحوم نے اپنے خطبات میں مسلمانوں کے متعلق ترکوں کے اجتہاد کو حق بجانب قرار دیا ہے۔ اگرچہ اس بیان سے یہ واضح نہیں ہو سکا کہ ترکوں کے اس اجتہاد کی محرک روح اسلامی ہے یا قبائلی یا نسلی جو اسلامی حس کی مزوری کی وجہ سے ترکی میں بہت ترقی کر چکی ہے مگر ارمنانِ حجاز میں ترکوں کے متعلق لکھتے ہیں۔

بملک خویش عثمانی امیر است دش آگاہ و چشم ادبصیر است

نہ پنداری کہ رست از بند افرنگ بنوزاندر طلسم ادرا سیر است (۱۲۸)

جمہوریت اقبال یورپ کے جمہوری نظام کے متعلق بہت زیادہ حسن ظن نہیں رکھتے

ان کا خیال ہے کہ یہ جمہوریت بھی استبداد تسلط اور غلبہ عام کی ایک نئی شکل ہے۔



اصولی طور پر اقبال حکومت میں عوام کی مداخلت کے زیادہ قائل نہیں معلوم ہوتے اسلئے کہ ان کے نزدیک عوام میں سے ہر فرد کو قدرت نے مصالح حکومت کے سمجھنے کی توفیق نہیں دی آپ نے خلافت اسلامیہ کے موضوع پر جو رسالہ لکھا ہے اس میں کسی حد تک انتخاب کے طریقے کی تعریف کی تھی لیکن ایسا معلوم ہوتا ہے کہ بعد میں آہستہ آہستہ اس مسئلے کے متعلق ان کے خیالات میں ایک گونہ تبدیلی پیدا ہو گئی وہ کسی عالمی نظام کی کامیابی کیلئے ایک ایک کاٹل طور پر حساس اور خودی سے سرشار فرد (PERSONALITY) کے قائل ہیں اور نیشے کی طرح نہ ندرہ اور طاقتور شخصوں یا فرد کی حکومت کو جمہوریت سے زیادہ کامیاب اور مناسب خیال کرتے ہیں لیکن دونوں میں فرق یہ ہے نیشے کا رہنما مادی طاقت اور بربریت کا مجسمہ ہے اور اقبال کا امام مادی اور روحانی قوتوں کا مجموعہ ہے۔ "پیام مشرق میں ہے سے

مصابیح سنی بیگانہ از دروں نظرتاں جوئی      ز موراں شوخی طبع سلیمان نمی آید  
 گریز از طرز جمہوری قلام پختہ کارے شو      کہ از مغز دو صد حرف فکر انسانے نمی آید  
 رو صحو اگر چہ ایسی جمہوریت کا قائل تھا جس میں حریت، اخوت اور مساوات  
 بطور اصل الیاموں ہوں لیکن جمہوریت بلکہ اصولی تقاضوں کا اسے پورا پورا احساس تھا  
 چنانچہ اس کا قول ہے "کہ ایسی طرز حکومت تو فرشتوں کی دنیا کے لئے مناسب معلوم ہوتی ہے، ام  
 انسان تو اس قابل نظر نہیں آئے" اب یورپ میں بھی جمہوریت کے خلاف زبردست  
 راستہ پیدا ہو گئی ہے اور بیسیوں کتابیں اسکی خرابیوں کو ظاہر کرنے کیلئے لکھی جا رہی ہیں۔  
 اقبال کو سب سے بڑی شکایت اس طرز حکومت سے یہ ہے کہ اس میں "قابلیت نہیں  
 بلکہ" مقبولیت" معیار ہے حالانکہ ہو سکتا ہے کہ ایک شخص مقبول ہو مگر قابل نہ ہو اس پر اقبال



کا دوسرا اعتراض یہ ہے کہ جمہوریت گروہ بندی اور فرقہ پرستی کو ترقی دیتی ہے لاکھ لاکھ  
جمہوریت کی خوبیوں کا یہ سدسوز قنا ہے لیکن اسے بھی جمہوریت میں سب سے زیادہ  
اسی بات کا خطرہ نظر آتا ہے کہ حکومت میں عوام کی مداخلت اور حق رائے دہی  
(FRANCHISE) کی وسعت پارٹیوں کی بے انتہا کثرت کا باعث ہو رہی ہے جمہور کی  
آزادی میں لاکھ برکتیں ہی لیکن اس بات سے انکار نہیں کیا جاسکتا کہ جمہور کا یہ غلبہ عام  
اور عام کی مطلق العنانی کسی نظام کو بھی پائیدار اور مستحکم نہیں ہونے دے گی اور آئے دن کے  
انقلابات اور سر بے اوج تغیرات قومی تعمیر اور انسانی ترقی میں سارے کاوش پیدا کریں گے  
"گلشن راز جدید" میں اقبال نے اپنی نکات کی جانب اشارہ کیا ہے۔

فرنگ آئین جمہوری نہاد دست	رسن از گردن دزدنگ چنین وتاز
چور ہزن کاروانے دزدنگ وتاز	شکھابہر نمانے دزدنگ چنین وتاز
گرد ہے راگرد ہے در کین است	خداکش یاد اگر کارش چنین است
زمن دہ اہل مغرب را پیامے	کہ جمہورست تیغ بے نیامے
نہ ماند در خلافت خود زمانے	بروجان خورد و جان جہانے

ان اشعار کے ساتھ "خضر راہ" کے یہ اشعار بھی زیر نظر رہیں گے۔

سہے وہی سانہ کہن مغرب کا جمہوری نظام	جس کے پردے میں نہیں نیراز لوائے قیصری
فریو استبداد جمہوری قبا میں پاسے کوب	تو سمجھتا ہے یہ آزادی کی ہے نیام پری
نیلنس آئین و اصلاح و رعایا شاہ و ملوک	طلب شربہ سما مرے پیٹھے اثر خوابہ آوری
نہ گلشن راز جدید	۲۷ جہاننگ غلام اقوام پر جمہوری برکات کے نزول کا تعلق

۲۷ ہے وہ بقول اقبال "نفس میں مرجھائے پھول" رکھنے کے مراد ہے مغرب کا کلیم ۲۷

گر مئی گفتار اعضاءے مجالس الاماں یہ بھی اک سرمایہ داروں کی ہے جنگ زرگی  
اس سراب رنگ و بو کو گلستاں سمجھا ہے تو آہ اے ناداں قفس کو آئیاں سمجھا ہے تو

”ارمغان حجاز“ میں ”ابلیس کی مجلس شوریٰ کے عنوان سے جو نظم لکھی ہے اس میں مغرب  
کے جمہوری نظام کو ملوکیت اور استحصال کا ایک پردہ قرار دیا ہے یہ وہ طرز حکومت ہے  
جس کا پتھرہ روشن ہے اور باطن چنگیز سے تاریک تر ہے اقبال اپنی آخری کتابوں میں  
جمہوریت کی خرابیوں کے پہلے سے بھی زیادہ قائل ہو گئے تھے۔ کیونکہ ان کے نزدیک اس  
میں وہی پرانی ملوکیت سوداگری اور استبداد موجود ہے قیصر ولیم اور لینن کے مقالے میں  
یہ نکتہ اٹھایا ہے کہ انسانی طبیعت قاب اور جابر شخصیتوں کے سامنے جھکنے پر مجبور ہے

مطلق العنان حکومتوں میں جو خرابیاں ہیں وہی جمہوری اداروں میں بھی موجود ہیں۔ بہ

گناہ عشوہ و تازبتاں چلیت  
اگر تاجے کئی جمہور پوشد  
بماند ناز شیریں بے خریدار  
طواف اندر سرشت برہمن ہست  
ہماں ہنگامہ ہارہ انجمن ہست  
اگر خسرو نہ باشد کو کہن ہست

قومیت یا نیشنلزم کے متعلق اقبال کے عقائد  
اس قدر واضح اور صاف ہیں کہ ان پر طویل

## قومیت کا تصور

تبصرہ کرنے کی ضرورت نہیں ہوتی اقبال نیشنلزم کے ہر اس تصور کے شدید مخالف

۱۵ پیام ۲۵ قومیت اور عسکریت کے فروغ کے متعلق عام فہم بحث کے لئے

ر (COKER) کی کتاب (RECENT POLITICAL THOUGHT) اور میور کی

کتاب (POLITICAL CONSEQUENCES OF THE WAR) نیز (SINMER)

کی کتاب (POLITICAL DOCTRINE) pp. 164, 251



ہیں جس کا میاں و وطن، رنگ، نسل اور زبان ہو۔ رہنماؤں کا یہ مقولہ کہ اسلام اور سائنس میں باہم متناقض ہیں“ اقبال خود ایک مضمون میں لکھتے ہیں :-

جب میں نے یہ محسوس کیا کہ قومیت کا تخیل جو نسل و وطن کے امتیازات پر مبنی ہے دنیا کے اسلام پر بھی حاوی ہوتا جاتا ہے اور جب مجھ پر یہ نظر آیا کہ مسلمان اپنے وطن کی غمومیت اور عالمگیری کو چھوڑ دینا اور قومیت کے پھندے میں پھنستے جاتے ہیں تو بحیثیت ایک مسلمان اور مجب نوع کے میں نے اپنا فرض سمجھا کہ میں ارتقاء کے انسانیت میں انہیں ان کے اصلی فرض کی طرف توجہ دلاؤں اس سے انکار نہیں کہ اجتماعی زندگی کے ارتقاء اور نشوونما میں قبیلے اور قومی نظامات کا وجود بھی ایک عارضی حیثیت رکھتا ہے اور اگر ان کی اتنی ہی کائنات تسلیم کی جائے تو میں ان کا مخالف نہیں انتہائی منزل قرار دیا جائے تو مجھے ان کے بدترین لعنت قرار دینے میں مطلقاً تامل نہیں :-

اس بحث کو زیادہ طول دے بغیر میں چاہتا ہوں کہ اقبال کے ان سینکڑوں اشعار کی طرف توجہ دلاؤں جن میں اقبال نے نیشنلزم کی مخالفت کی ہے اور دنیا کی سب سے بڑی قوم یعنی انٹرنیشنلزم بلکہ یونیورسلزم میں اعتقاد رکھنے والی قوم کو ان جغرافیائی اور غیر فطری قیود سے احتراز کرنے کی تلقین کی ہے۔ وطنیت کے عنوان سے جو نظم لکھی ہے اس میں لکھتے ہیں :-

اتوام جہاں میں ہے رقابت تو اسی سے  
تسخر ہے مقصود تجارت تو اسی سے  
خالی ہے صداقت سے سیاست تو اسی سے  
مزدور کا گھر ہوتا ہے غارت تو اسی سے

اقوام میں مخلوق خدا بٹی ہے اس سے قومیتِ اسلام کی جڑ کٹی ہے اس سے

ان اشعار اور متعدد دوسرے ترانوں کو ریمرزے میور کی ایک مختصر سی کتاب  
 POLITICAL CONSEQUENCE OF WRATH  
 کے ساتھ ملا کر چڑھا جائے  
 تو ان فقرات کی صداقت کا مزید یقین ہو جائے گا۔ جو لوگ اقبال کے نقطہ نظر  
 کے مطابق عالمگیر برادری اور وسیع انسانی اخوت کے شہین کو سمجھتے ہیں وہ نیشنلزم کی  
 شدید مخالفت کے بارے میں اقبال کو ضرور حق بجانب سمجھتے ہوں گے کیونکہ  
 یہ وہ تصور ہے جس سے خود یورپ بھی تنگ آچکا ہے اور اس جماعت تراشی سے  
 بھاگ کر جمیعہ الاقوام اور اب یونیسکو وغیرہ کے تصور میں پناہ ڈھونڈ رہا ہے  
 اقبال اہل یورپ کو قومیت کا اس درجہ پرستار خیال کرتے ہیں کہ انہیں جمعیت  
 اقوام کے خلوص اور حسن نیت کے متعلق کبھی سن ٹون نہیں ہوا۔ وہ اس اجتماعی نظام  
 کو کفن چوروں کی انجمن کا خطاب دیتے ہیں۔ ان کے نزدیک اس "داشتہ پیر کب  
 افرنگ" کا مہتاب بھی جماعتی شوق استیلا ہے یہ جمعیت اقوام غالب ہے نہ کہ جمعیت  
 آدمی یہ وہ چیز ہے جس کے خلاف اقبال نے اپنی زندگی میں ہمیشہ جہاد کیا۔  
 جمعیت اقوام کے متعلق اقبال کے خدشات درست نکلے۔ یہ اپنی عارضی زندگی  
 میں کمزوروں کی حفاظت نہ کر سکی اور (DISARMAMENT) یعنی ہتھیار  
 اسلحہ کی کوششیں بقول ریمرزے (DISARMAMENT) نئی اسلحہ اندوزی پر ختم ہوئیں  
 جس کا نتیجہ دوسری جنگ کی صورت میں نکلا۔ پرانی یگ کا انجام اقبال کی زندگی ہی  
 میں نظر آ رہا ہے۔ آخر یگ انہی امراض کی بدولت ختم ہو گئی جن کی طرف  
 اقبال نے اشارہ کیا تھا اور "ضرب کلیم" کی پیش گوئی آخر پوری ہو کر رہی ہے



بیچارہ کی روز سے دم توڑ رہی ہے ڈر ہے خبر بد نہ مرے منہ سے نکل جائے  
 تقدیر تو مبرم نظر آتی ہے ولیکن پیرانِ کلیسا کی دعا ہے کہ یہ ٹل جائے  
 بعض حضرات جب اقبال کو نیشنلزم کی مخالفت کرتے تھے دیکھتے ہیں اس  
 سے یہ نتیجہ نکالتا ہے کہ وہ آزاد وطن کا مخالف تھا۔ میرے خیال میں ان حضرات نے  
 اقبال کے خیالات کا صحیح اور گہرا مطالعہ نہیں کیا اور وہ اس بارے میں مرحوم کے  
 ساتھ بڑی نا انصافی کرتے ہیں اقبال نیشنلزم کی مخالفت اس لئے نہیں کرتے کہ وہ  
 وطن کی آزادی کے مخالف ہیں یا وہ غلامی کو محبوب سمجھتے ہیں بلکہ اس کی محرک بعض  
 ایسی چیزیں ہیں جن کے متعلق اجمالی طور پر "ایڈیٹریل سوسائٹی" کے ضمن میں بحث  
 ہو چکی ہے حیرت کا مقام ہے کہ جس شخص نے عمر بھر افراد اور ملتوں کو خودی کا سبق  
 پڑھایا جس نے بندگی نامہ لکھ کر یہ ثابت کیا کہ بندگی اور زندگی دو مختلف چیزیں  
 ہیں جس نے انسانوں کو عام حریت، عام اخوت، عام انصاف اور عام رواداری  
 کا پیغام دیا جس نے "پس چہ ایبر کر" "غزبِ کلیم" اور "بال جبریل" میں ہندوستان  
 کی غلامی اور ہندوستانیوں کے افسران پر آنسو بہائے ہوں۔ اس شخص کے متعلق  
 یہ خیالات پھیل جائیں کہ اسے غلامی سے کچھ لگاؤ تھا۔ آزادی کا جذبہ بقول "روسو"  
 کبڑے میں بھی موجود ہے اور اس کے بغیر کوئی سیرت مکمل نہیں ہو سکتی ہے  
 حقیقت یہ ہے کہ اقبال ایک ایسے لیڈر سلٹ (آفاقیت دوست ہیں ہر وہ  
 چیز جو ان کے اس خاص اجتماعی نصب العین سے ٹکراتی ہے اس کی وہ مخالفت

کرتے ہیں یہی وہ اجتماعیت کی عام تبلیغ ہے جسے بعض مترض "بین اسلامزم" کے نام سے موسوم کرتے ہیں حالانکہ اقبال صرف مسلم اقوام کے نہیں بلکہ تمام اقوام شرق کے اجتماع کے قائل ہیں۔ چنانچہ "پس چہ باید کرد" میں تمام اہل مشرق کو تظہیر فکر کی دعوت دی ہے اور ہر عالم تاب کو خطاب کرتے ہوئے یہ خواہش ظاہر کی ہے

فخرِ شرق آزاد گرد و از سرنگ  
از سر و دامن بگیرد آب و رنگ

اقبال کے نزدیک مشرق میں جمیعتِ اقوام کی کامیابی ممکن نہیں ہے کیونکہ مشرق کا مزاج سوداگری اور نفع پرستی سے نفور ہے۔ یہ درست ہے کہ اقبال جا بجا مسلمان قوم کو اتحاد کی دعوت دیتے ہیں اور وطن و نسل کے امتیازات کو مٹانے کی تلقین کرتے ہیں جس کی وجہ یہ ہے کہ اسلام کی بنیادی تعلیم کے زیر اثر صرف مسلمان اقوام ہی اس خیال کو بہ آسانی سمجھ سکتی ہے۔ باقی اقوام نیشنلزم سے اس قدر متاثر ہیں کہ وہ اس یونیورسل اپیل کو جنتِ الحقاہ (Utopia) سمجھیں گی یا اسے اپنے تسلط کے منافی سمجھ کر ٹھکرا دیں گی۔

اس موضوع پر اقبال نے نہایت واضح الفاظ میں اظہارِ خیال کیا ہے اقبال مزدور

**سوشلزم اور سرمایہ**

کے حامی ہیں۔ سرمایہ کی مضرتوں اور نا انصافیوں پر کئی نظموں میں تبصرہ کیا ہے چنانچہ۔  
قسمت نامہ سرمایہ دار و مزدور اور خضر راہ میں بڑے بیخ بیرائے میں مزدور کی محکومی اور بجزوری کی تصویر کھینچی ہے۔ اقبال جس طرح اپنے باقی نظریات میں ایک مستقل راہ اور



روحان رکھتے ہیں اسی طرح وہ اس معاملے میں بھی اپنے خالص نصب العین کو مد نظر رکھتے ہیں اسکی واضح ترین صورت جاوید نامہ میں ہمیں ملتی ہے جہاں جمال الدین افغانی کی زبانی یہ بتلایا گیا ہے کہ قیصریت کی شکست اسود کی مذمت زمین پر خدا کا قبضہ تمام انسانا برادری کی مساوات وغیرہ میں مسلمان اور روسی متحد الجینال ہیں لیکن اگر فرق ہے تو صرف اس قدر کہ روس کے تصور کی بنیاد مشکم پر ہے اور روح کی ترقی کی بجائے اس کا غنٹھائے نظر "جسم" ہے روس کی تہذیب لاکھ مدح کے قابل تھی لیکن چونکہ اس میں "ذکر حق" کی کمی ہے اس لئے اس سے بھی احتراز لازم ہے چنانچہ کارل مارکس کے متعلق اظہار رائے کرتے ہوئے "جاوید نامہ" میں لکھا ہے

صاحب سرمایہ از نسل خلیل	یعنی آل پیغمبر بے جبر سبیل
زانکہ حق در باطل اور مضمر است	قلب او من و ما غش کافر است
غریباں گم کردہ اندر افلاک سارا	در شکم جویند جان پاک سارا
رنگ و بواز تن نگیرد جان پاک	جز بہ تن کارے ندارد اشتراک
دین آل پیغمبر ناحق شناس	بر مساوات شکم دارد اساس
تا اخوت را مقام اندر دل است	بیخ او در دل نہ در آب و گل است

اقبال سوشلزم کو وسیع انسانی برادری کی تعمیر اور ترکیب کیلئے اتنا مضمر نہیں سمجھتے جتنا سوشلزم کو مگر سوشلزم کو بھی روحانیت کے بغیر ناقص خیال کرتے ہیں "ابلیس کی مجلس شوریٰ" میں یہ ثابت کیا ہے کہ یورپ سوشلزم پر غلبہ پانے کی اہلیت رکھتا ہے آخری کتابوں میں اقبال کے خیالات لیسن کے متعلق بہتر ہیں۔ وہ اشتراکی نظام کو دنیا کیلئے ایک نئی دعوت قرار سمجھتے ہیں ہاں! اگر انہیں اعتراض ہے تو یہ کہ یہ

ساری تحریک لاپرواہی ہے اور ان کی منزل تک نہیں پہنچی۔

اقبال نے اپنے سیاسی تصورات کا کوئی خاص نظام قائم نہیں کیا۔ اس لئے کہ ان کا اولین مقصد اچھانے احساس تھا۔ اس غرض کیلئے انہوں نے زندگی کی ہر بحث کو چھیڑا ہے۔ اور اسی غرض سے انہوں نے سیاسی نظامات پر تنقید کی ہے۔ اور اس کے ضمن میں اپنے تصور کے سیاسی نظام کے خارجی خط کھینچے ہیں۔ جزئیات و تفصیلات کو اپنے اس دائرے سے خارج سمجھ کر عموماً نظر انداز کر دیا ہے۔ اسکے باوصف مجموعی نظر ڈالنے سے ان کی سیاست کا تقریباً مکمل تصور سامنے آجاتا ہے۔ جہاں تک عملی سیاسیات کا تعلق ہے۔ اقبال شاید اس میدان کے مرد نہ تھے

پہنچنا اس حقیقت کا یوں اعلان کیا ہے

ہزار شکر طبیعت ہے ریزہ کاری ہزار شکر نہیں ہے دماغ فتنہ تراش

ہواستہ بزم سلاطین دلی مرہ دلی کیا ہے حافظ زنگین نوائے راز یہ قاش

مگر باوجود اس تلخدیگی، تنہائی اور خلوت نشینی کے اقبال نے سیاسی تحریکوں کو

بہت متاثر کیا ہے جس طرح روس اور وائر فرانس میں ایک زبردست انقلاب

کے پیش رو ثابت ہوئے اسی طرح اقبال بھی ایشیا میں ایک عظیم الشان ذہنی

انقلاب کے پیامبر ثابت ہوں گے

انقلابیوں کے نگیند بہ ضمیر افلاکا بینم و بیچ ندانم کہ چسپاں می بینم

خرم آن کس کہ درسی گرد سوار سے بیند بحر انفسہ ز لرزیدن تار سے بیند

ختم شد